

**ABBAS SƏHHƏT**

**SEÇİLMİŞ  
ƏSƏRLƏRİ**

**“LİDER NƏŞRİYYAT”  
BAKİ-2005**

*Bu kitab “**Abbas Səhhət. Seçilmiş əsərləri. İki cilddə**”  
(Bakı, Azərnəşr, 1975, 1976) nəşri əsasında təkrar nəşrə hazırlanmışdır*

Tərtib edəni, ön söz və  
qeydlərin müəllifi:

**Kamal Tahibzadə**

**894.361 - dc 21**

**AZE**

**Abbas Səhhət. Seçilmiş əsərləri.** Bakı, “Lider nəşriyyat”, 2005, 456 səh.

Azərbaycanda XX əsrin əvvəlinin ədəbi-bədii tufanı, onun həm realist, həm də romantik dalğada qabarən, öz içərisində aşılı-daşan narahat nəhri məhz Səhhətin poeziyasında durulmuşdur. Sözün əsl mənasında “millilik” və “millət” anlayışı, “Ana dili” və “Vətən” məfhumu müasirləri və qələm dostları arasında məhz Abbas Səhhətin zəngin ədəbi-elmi irsində bu qədər aydınlıq kəsb etmişdir.

Öz “mən”inin obrazını özü yaradan, öz tərcüməyi-halına özü ayrıca şeir həsr edən Səhhətin yaradıcılığının əsas motivləri bəşəriyyətə məhəbbət, elmə meyl, sənətə pərəstişdir.

Bu kitabda hürriyyətçi və milliyyətçi şairin şeirləri, o cümlədən uşaq şeirləri, satıraları, taziyanə və mənzum məktubları ilə yanaşı hekayələri, pyesləri və məqalələri, eləcə də tərcümələri toplanmışdır.

**ISBN 9952-417-32-0**

© “LİDER NƏŞRİYYAT”, 2005

Azərbaycan Respublikasının Prezidenti  
İLHAM ƏLİYEVİN  
“Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında”  
12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir

## ÖN SÖZ

İctimai-siyasi hadisələrlə zəngin olan XX əsrin əvvəlləri Azərbaycan ədəbiyyatında yeni, qüvvətli bir canlanmaya və intibahə səbəb olmuşdu. Mədəniyyətin başqa sahələri kimi, bədii fikirdə də mürəkkəb və ziddiyyətli, lakin tarixən zəruri və qanunauyğun bir tərəqqi prosesi başlamışdı. Bu, əsrlərlə davam edib gələn dünya şöhrətli, qədim bir ədəbiyyatın ənənələrinin süzgəcdən keçirib saf-çürük edən, saflaşdırıan güclü bir proses idi. Ədəbiyyat öz tarixi inkişafında yeni mərhələyə qədəm basırdı: bu vaxta qədərki ədəbi-tarixi hərəkata yekun vurmaq və onun əsasında əsrin yeni ədəbiyyatını yaratmaq lazımdı. Başqa sözlə, bu dövr – yeni zamanın tələblərinə uyğun bir ədəbiyyat uğrunda məfkurəvi mübarizə illəri idi.

Əsr yeni, əsrin özü ilə götirdiyi hadisələr yeni idi. İctimai şüur sürətlə oyanır, ictimai həyata müdaxilə meyli qüvvətlənirdi. Ədəbiyyatın vəzifələri də müəyyən və həll edilməli idi. Köhnəni davam etdirmək mümkün deyildi. Elə isə ədəbi ənənələrə münasibət necə olmalıdır? Nədən imtina etmək, nəyi mənimseyib irəli aparmaq? Daxildə hansı ədəbi qüvvələrə istinad etmək, hansı ədəbi cəreyan və istiqamətlərə söykənmək lazımdır? Xarici ədəbiyyatları da dərindən öyrənmək yeni ədəbiyyatın qarşısında duran mühüm vəzifə idi. Rus, həmçinin Avropa və Şərqi ədəbiyyatları müasir yazıçıları çox cəlb edirdi. Bu ədəbi öyrənmə, təsirlənmə hansı yollarla getməli, hansına daha çox meyl göstərmək faydalıdır? Rus realizminəmi, türk romantizminəmi, Avropanın getdikcə daha artıq Azərbaycanda yayılmağa başlayan böyük ədəbiyyatınəmi? Necə, nə şəkildə?

Bələ sualların sayı çox idi və əlinə qəlem alan hər yazıçının qarşısında bu suallar bu və ya başqa şəkildə, başqa dərəcədə durdu.

Həlli ni gözləyən bu mühüm ədəbi suallar dövründə fəaliyyətə başlayan Abbas Səhhət də ilk məqaləsinə sualla başlamışdı: “Təzə şeir necə olmalıdır?”

XX əsrin əvvəllərində Azərbaycanın ictimai-siyasi həyatının mürəkkəbliyi, məfkurəvi mübarizələrin kəskinliyi, bir-birinə zidd əqidəli ədəbi qrupların, cərəyanların çoxluğu həmin sualların cavablarını da mürəkkəbləşdirirdi.

Cavablar çox müxtəlif idi. Hər kəs öz sinfinin, qrupunun, zümrəsinin, mənsub olduğu ədəbi möktəbin və cərəyanın mənafeyinə, ideya-bədii məramına müvafiq cavablar axtarır və tapırıldı. Sabir bu suallara milli şeir tariximizdə dönüş yaranan inqilabi satırası ilə cavab verdi. C.Məmmədquluzadə inqilabi-demokratik ideallar və ideya-estetik prinsiplərlə şərtlənən yeni

ədəbiyyatın klassik nümunələrini yaratdı. Ə.Haqverdiyev, N.Nərimanov, M.Ə.Möcüz, Ə.Qəmküsər, M.S.Ordubadi, Y.V.Çəmənəzəminli, S.S.Axundov kimi görkəmlı sənətkarlar yaradıcılıq sahəsində yeni-yeni uğurlu addimlar atdırılar. Azərbaycan realizmi yeni bir mərhələyə yüksəldi. Hadi, Cavid, Şaiq isə ədəbiyyatda romantik cərəyanın nümayəndələri kimi tanındılar.

Fikri, ədəbi bataqlığa düşənlər də az olmadı. Çox istedadlar zamanın irəli atlığı suallara doğru cavablar tapa bilmədilər, əsrin fikri burulğanları içərisində öz yollarını müəyyənləşdirməkdə aciz qaldılar, işığı görüb qiymətləndirə bilmədilər, inqilabın qopardığı fırıldaların təzyiqinə tab gətirmeyib xalqa, cəmiyyətə fayda vermədən sənətin böyük səhnəsindən çəkiləməli oldular. Məlum adlar, təxəllüsler illər keçdikcə azaldı; adları mətbuat səhifələrinə səpələnmiş onlarla nasir və şairdən tarixdə ancaq xalqın bədii təfəkkürünə güclü təsir göstərə bilən bir neçə məşhur ad görkəmlı yer tutu bildi. Yeni əsrin əvvəllerində yazıl-b-yaradan, klassiklər sırasına keçən həmin məşhur adlardan biri də Abbas Səhhət idi.

Birinci rus inqilabına qədər Səhhət klassik Şərq şerinə, “qəzəl-qəsidi” ədəbiyyatına həvəs göstərir, lakin axtarışları hələ istənilən nəticəni vermirdi. Doğrudur, Şamaxidəki və İranda tehsili, Şərqə səyahətləri şairə çox şey öyrətmişdi. İranda o, Avropa təhsilli müəllimlərin mühazırələrini dinləmişdi, öyrəndiyi fransız dili vasitəsilə Qərb seri ilə tanışlığa başlamışdı. Ancaq İranın və Şamaxının mühafizəkar mühiti, tehsilinin sxolastik məzmunu da bu dövrde ona təsir göstərirdi. İslam dinini modernizə etməklə “islam aləminə nicat gətirmək” inamı, çarizmin “mərhəmətinə” etiqad onun dünyagörüşünün hələ məhdud cəhətləri kimi davam edir və ilk illərin yaradıcılıq məhsullarının ideya-bədii cəhətdən müasirləşməsinə mane olurdu. Sonralar yaradıcılığının həmin dövrünü Səhhət “pərişan yuxu” deyə yad etmişdi.

1905-ci il inqilabı milli ədəbiyyatın ümumi inkişafına oyadıcı, istiqamət-ləndirici təsir göstərdiyi kimi, Səhhətin də yaradıcılıq imkanlarının genişlənməsi üçün şərait yaradır. İlk müvəffəqiyyətsizlikdən sonrakı axtarışlar, inqilab dövründən etibarən öz bəhrələrini verməyə başlayır. Şair “Təzə şeir necə olmalıdır?” məqaləsini nəşr etdirərkən öz ədəbi mövqeyini şərh edir, “yeni səbkdə” yazdığı şeirləri nəzəri cəhətdən əsaslandırmağa çalışır.

Məqalə “ədəbiyyatımızı islah” məqsədilə yazılmışdı. Səhhət epiqonçu şerin sabitləşmiş, yeknəsəq forma və məzmun xüsusiyətlərinə, xalq həyatından uzaq, sxolastik formalist poeziyanın süni, real olmayan məcazlar sisteminə qarşı çıxır, müasir “insan üçün mərifət və iibrət dərsi hüsula gətirməyən” şeri rədd edirdi. Səhhət öz müasirlərini “hissiyyati-təbiyyə” ilə yazmağa, yəni həyat hadisələrini, qələmə alınan mövzuları həqiqətə yaxın, öz təbii halında təsvir etməyə çağırırdı, elə təsvirə ki, “oxuyanların qəlbində təsiri ola və başqasının hissiyyati-qəlbənəsini oyandıra”.

Ancaq bu aydın və sadə görünən tezislər bədii yaradıcılığa tətbiq olunanda yenə çox mürəkkəbləşir, şairin həyata baxışındaki ziddiyətlər, ətrafında baş verən ictimai-siyasi hadisələrə qeyri-müəyyən münasibət, maarifə, azadlıqla, xoşbəxtliyə, hamının bərabər olacağı ideal bir aləmə çağırış motivləri ilə birləşərək müxtəlif məzmunlu, müxtəlif ahəngli şeirlərin meydana gəlməsinə səbəb olurdu.

Səhhətin “yeni səbkdə” yazdığı şeirlərin bir qismi, bu nümunədə olduğu kimi təbiət mənzərələrinin təsvirinə həsr edilmişdi:

Yaz mövsümü endikcə səmadan yerə axşam,  
Gün nuru verir dağlara min rəngi-dilarəm.  
Ahəstəliginən üfüqə eyləyir ahəng,  
Şəffaf semada görünür şövqi-fəzarəng.

“Yeni səbk”dəki şeirlərin ikinci qismi ictimai-siyasi mövzularda idi. 1905-ci ilin sonlarında A.Şaiqin “Vətən” şerində cavab olaraq göndərdiyi mənzum məktubunda şair vətən mövzusuna öz münasibətini poetik dillə şərh edir. Oxucuya üç vətən təqdim olunur: birincisi Firdovsinin, İbn-Sinanın, Harunun, İbn Rüşdün adları ilə ifadə olunan qədim müsəlman Şərqi. O, şairin təsvirində ehtiramla xatırlanır. Səhhətin xəyal aləmində canlanan bu keçmiş “vətənin” sərhədləri də qeyri-müəyyəndir, romantikcəsinədir. İslam dininin ehkamları bu vətən üçün müqəddəs və toxunulmazdır. İkincisi – şairin üz-üzə durduğu, ona müasir olan “biçarə”, “dərdinə dərman tapmayan” vətəndir. Bu vətən “qanlı zalimin” əlində giriftardır, onun “övladlarının fəryadı göylərə ucalıb”, pərişan və xəstədir, sağalmasına isə ümidi yoxdur. Şerində lirik qəhrəman ah-fəğan içindədir, bu pərişanlıq aydın bir etirazın, mövcud quruluşa tükenməz bir nifrətin əks-sədasıdır. Lakin lirik qəhrəman gələcəyə nəzər salınca əhval-ruhiyyəsi deyişir, şerində ahəngi, romantik pafosu real zəminlə əlaqələnir, ümidi qığılçımları parlayır, oxucunun qarşısında gələcəyin cizgiləri görsənir. Nəzərlər inqilab mərkəzi Bakıya çevrilir:

Yenə bu dərdlərin çəresi Bakidən olur,  
Çəşmi-ümmid tutubdur ora həmvarə vətən.  
Vətənin illətinə beyt-i-şəfadır Bakı,  
Bu məkandan tapacaq çarə dili-zarə vətən.  
Çoxdur ümmid bu tədbir ilə tapsın Səhhət.  
Dəf olub illəti-qəmdən dəxi qurtara vətən.

Keçmişə ehtiramla yanaşı ona qeyri-tənqidi münasibət, müasir ədalətsiz cəmiyyətə nifrət və etiraz, vətənin həm keçmiş, həm də gələcəyi baxımından onun kəskin tənqidi, xüsusən gələcəyə böyük ümid təkcə bu şeirdə ifadə

olunan əhval-ruhiyyəni yox, bütünlükdə Səhhətin romantik poeziyasının ideya-bədii məzmununu çox yaxşı xarakterizə edir.

Bu motivlər, ideya xüsusiyyətləri get-gedə kamilləşmiş, tərəddüd və ziddiyətlərdən azad olmuş, fikri-bədii aydınlıq kəsb eləmişdir. İslıqlı bir “gələcək” idealı baxımından müasir gerçəkliyin inkarı – məhz bu cəhət şairin romantizminin ideya istiqamətini, səciyyəsini, özünəməxsusluğunu şərtləndirmişdir (“Nidayi-millət yaxud amali-vətənpərvəranə”, “Dəvət”, “Naleyi-təhəyyür yaxud millətə xitab” və s.)

Nə idin dün, nə olmusan, ey vah,  
Sən ki, dünyaya pərtövəfkən idin?  
Olmuşan indi qanlı zülmətgah,  
Sən ki, afaqa şəmi-rövşən idin!  
Nə idin dün, nə olmusan, əfsus,  
Gec oyandın bu qəmlı röyadən.  
Yoxsa tutmuş məgər səni kabus?!  
Açıł, ey sübh, leyli-yeldadən!

İnqilab illərində yazılan şeirləri “hakimlər” və “məhkumlar” dünyasında şairin mövqeyinin aydın ifadə edirdi. Bu məsələyə münasibətdə Səhhət tərəddüd göstərməmişdir. O, yaradıcılığa başladığı ilk gündən əzilənlərin, istismar olunanların xeyirxahı, tərəfdarı, müdafiəçisi kimi çıxış etmişdir. Xalq mənafeyini müdafiə onun poeziyasının leytmotividir. Dövlətlilər, xalqın qanını soranlar isə onun şeirlərində “əğniyalar”, “rüəsalar”, “başçılar”, “öyanızəmanə”, “müftə yeyənlor” adı altında tonqidə tutulmuş, rədd edilmişdir. Şamaxı zəlzələsindən ziyan çekmiş “biçarələri” təmin etmək, xərabəlikləri abad etmək üçün tədarük edilmiş ianənin “başına daş salan” rüəsaları Səhhət şeirlərindən birində belə nifrətlə damğalayır:

Yox, yox, buna baisdi fəqət məhfəzəquli!  
Yox kimsə ki, biçarələrin dadına çatsın.  
Ərbabi-ğinanın başı, yarəb, yerə batsın!  
Hərçənd yiğilmişdi yarım milyon ianə,  
Bəl etdi onu bir neçə əyani-zəmanə.

1905-ci ildən sonra Səhhətin çoxtərəfli ədəbi-ictimai fəaliyyət dövrü başlayır. Şairin fəaliyyətinin xarakterini həyat, özü, cəmiyyətin qarşısında duran vəzifələr müəyyənləşdirir. Bəlkə Səhhət elə ancaq poeziya üçün dünyaya gəlməmişdi və ancaq bu yolu davam etdirseydə, bir sənət adamı kimi şerin daha ali pillələrinə yüksələ bilərdi?! Onun incə, həssas, şairanə ruhu, zərif təbiəti, qabaqcıl ideallarla qidalanan təfəkkürü, böyük şairlik istedadı bu

yüksəliş üçün möhkəm bir bünövrə idi. Bu mənəvi bünövrə imkan verirdi ki, şair öz ilhamını ancaq və ancaq şeir ilahəsi ilə qovuşdursun, özünü ancaq ona həsr etsin; bir çox peşəkar şairlər kimi... Ancaq bu belə olmadı və ola da bilməzdi. Çünkü cəmiyyətdə heç bir şey – nə mövcud ictimai quruluş, nə də şairi əhatə edən “zərli-zibali” insanlar, “rüəsalar”, “əğniyalar”, heç nə onun istəkləri ilə düz gəlmirdi. Gördükərə onun istədiyi kimi deyildi, ümumi mənzərə ürək sıxırdı. Məhz bu vəziyyət həqiqi vətəndaş qarşısında müxtəlif vəzifələr qoyurdu. Səhhət də bir vətəndaş kimi bu vəzifələri dərk edənlərdən biri oldu; xalq yolunda, tərəqqi yolunda coxcəhətli fəaliyyətə başladı.

Şair bu illərdə, bir tərəfdən, mədəni-maarif işlərində çalışır, müəllimlik edir, yeni tədris ocaqlarının yaranması, siniflərin sayca artırılması, tədris haqlarının azaldılması yolunda çalışır, kitabxana və qiraətxanaların açılması üçün tədbirlər görür, kasib şagirdlərə maddi kömək göstərmək məqsədilə teatr tamaşalarına rejissorluq edirdi; digər tərəfdən isə bədii yaradıcılıqla məşğul olur, tərcüməciliyini genişləndirmək üçün rus dilini mükəmməl öyrənir, Şamaxı şairlərinin ədəbi məclisini yaratır. Müəllimliklə fasiləsiz məşğul olmaq Səhhətə sonralar təlim-tərbiyə və maarif işlərinin daha mürəkkəb və məsul sahələrinə keçmək, dərsliklər yaratmaq, pedaqoji mövzuda məqalələr yazmaq üçün imkanlar yaratır.

Həkimlik Səhhətin həyatında xüsusi yer tuturdu. O, Tehran Universitetinin tibb şöbəsini bitirmişdi. Xalqına mənən xidmət etmək yolunda fədakarlıq göstərən bir şair ona cismanı cəhətdən də yardımından imtina edə bilməzdi. Çox çəkmir ki, o, “həkim Abbasqulu” adı ilə məşhurlaşır, öz qayğı-keşliyi, təmənnasız səmərəli müalicələri, mehribanlığı ilə həmyerlilərinin sevimlisinə çevrilir. Şairin “Səhhət” təxəllişünü seçməsi də təsadüfi deyildi. O, şeirlərində “Səhhət” kəlməsini bəzən həm təxəlliş, həm də şəfa, sağlamlıq mənasında işlətmışdır.

Əlbəttə, bütün bu coxcəhətli fəaliyyətlə yanaşı Səhhət bədii yaradıcılığa geniş yer verirdi. Şeir elə bil onunla qoşa dünyaya gəlmİŞdi; deyilənlərə görə şeirsiz, onun bir günü də keçməzmiş. Poeziya artıq şairin bütün varlığını, onun ideyalar aləmini ifadə etmək üçün ən qüvvətli bir vasitəyə çevrilmişdi. Hər şeir sanki onun romantik qəhrəmanının bir cəhətini, bir ideya xüsusiyyətini nümayiş etdirirdi. Birinci rus inqilabından sonra şairin poeziyasındaki mövzu rəngarəngliyi, romantik qəhrəmanın fikri, ruhi vəziyyətlərinin daha qabarlıq, zəngin poetik vasitələrlə verilməsi bunu göstərməkdədir. Maarif, elm, müasir biliklərə yiyələnmək və bu yolla bəşərin ən böyük idealına – azadlığa çatmaq inqilabdan sonraki illərdə yazılmış şeirlərin ideya istiqamətində mühüm yer tutur.

Səhhət uzun illər davam edən ideya-yaradıcılıq axtarışlarında mürəkkəb bir yol keçmişdir. Məzmunu dəyişən bu axtarışların mərkəzində daimi, dəyişməz bir problem dururdu: maarif – xalqa nicat gətirə bilən ictimai amil kimi!

Doğrudur, Səhhət yaradıcılığının məhsulu içərisində “Əhmədin qeyrəti” poeması, “Neft fontanı” pyesi kimi əsərlər də vardır. “Əhmədin qeyrəti” XX əsr Azərbaycan ədəbiyyatında fəhlə mövzusunda yaranan ən gözəl nümunələrdən biridir və bu poemada Bakı fəhləsinin sinfi şürunun oyanması, inqilabi hərəkata, azadlıq mübarizəsinə qoşulması kimi dövrün çox aktual məsələsi qələmə alınmışdır. Bakının “Çorni qorod” adını daşıyan rayonundakı zavodda işləyən Əhməd, bu əliqabarlı fəhlə “vətoni müdafiə üçün” İran Azərbaycanına gedərək “əlində al bayraq” azadlıq mübarizəsində bir fədai kimi iştirak edir. Şübhəsiz, belə bir mövzuya müraciət Səhhətin müsbət qəhrəman axtarışlarında irəliyə doğru bir addım idi. “Neft fontam” pyesi də Bakı fəhləsinin həyatının, əmək şəraitinin təsvirinə həsr olunmuşdu. Lakin bu mövzu şairin yaradıcılığının daimi, ardıcıl mövzusuna çevrilə bilməmişdi. Maarifin nicat gətiro biləcək qüvvəsinə inam onda daha güclü idi.

Azadlıq mövzusu Səhhətin romantik poeziyasında maarif mövzusunun ayrılmaz, üzvi bir hissəsi kimi tərənnüm olunurdu, onun aparıcı ideya xətlərindən biri idi; bu, poeziyanın ətinə-qanına hopmuş, bütün ruhuna nüfuz etmiş, onun ideya-estetik mahiyyətini təşkil edən bir mövzu idi. “Hürriyət” pərisinin 1905-ci ildəki müvəqqəti cilvəsini tərənnüm edərkən şair azadlığı bəşəriyyətin ən böyük mənəvi tələblərindən biri kimi, cəmiyyətin, insan mənəviyyatının ən yüksək nemətlərindən biri kimi qiymətləndirir:

A hürriyət! A münfərid əməlim!  
İştə sənsən səadəti bəşərin!

Səhhət azadlığı təkcə öz xalqı üçün yox, bütün xalqlar üçün, bütün insanlar üçün tələb edirdi. Onun fikrincə, insan yaşadığı cəmiyyətdə hər cür qeyddən, təzyiqdən, məhrumiyətdən azad olmalıdır. Cəmiyyət bərabərlik əsasında qurulmalıdır, orada “bütün insanlar məsud yaşamalıdır”. Ancaq azad cəmiyyət özü azad insan problemini həll edə bilər. Cəmiyyətdəki bütün qanunlar insanın ləyaqətini yüksəltməyə həsr olunmalıdır:

Sən mükafatını insanlığa xidmətdə ara!

İnsan ləyaqətini uca tutmaq, onu azadlıq problemi ilə əlaqələndirmək, Səhhətdə olduğu kimi, Sabir poeziyasında da eyni ahənglə səslənir:

Kim ki, insanı sevər, aşiqi-hürriyət olur,  
Bəli, hürriyət olan yerdə də insanlıq olur.

Azadlıq mövzusu Səhhətin obrazlar sistemini də, ayrı-ayrı sözlərin, ifadələrin rəmzi, məcazi mənalarını da təyin edirdi. Romantik şairin tez-tez

işlətdiyi bir çox sözlər – dərya, dəniz, səhra, üfűq, ümman, ildirim, şimşək, vulkan, bulud, firtına, qiyamət, işıq, şölə və s. azadlıq mövzusunun bu və ya digər mənasını, hissəsini ifadə etmək üçün istifadə olunurdu. Hətta şairin dilsiz göylərə, uzaq ulduzlara, sehrli mələklərə, xəyali cənnətlərə müraciəti də azadlıq mövzusu ilə əlaqədar idi, onun romantik xəyalını gələcəklə, yaranacaq yeni bir dünya ilə bağlayan məfhumlar idi.

Səhhətin romantik qəhrəmanın azadlıq yolunda aramsız mübarizəsi heç bir nəticə vermirdi. Onun arzuları, xəyalları ictimai ədaletsizliyə əsaslanan quruluşla, irticanın sərt dalğaları ilə qarşılaşdırıqca zəifləyir, gücdən düşür, azadlıq düşüncələrini pərişanlıq və ümidsizlik əvəz edirdi. Romantik qəhrəman dövrün özünə qarşı çıxır, onu rədd edirdi. Lakin inkarın, redd etmənin aydın yollarını görməyən, gələcəyi duman içində xəyalına gətirən bu qəhrəmanın təbiətində bir pərişanlıq, ümidsizlik, küskünlük də özünü göstərirdi.

XX əsr Azərbaycan romantizminin digər nümayəndələri kimi, Səhhət üçün də kədər problemi səciyyəvi idi və bu, şairin həm müasir cəmiyyətə, həm gələcəyə, həm də keçmişə münasibətində aşkarlaşan ideyaları, hissələri üümiləşdirərək ifadə edirdi. Bu baxımdan şairin tekçə “Tərcümeyi-halim yaxud hululu” şeri təhlil üçün zəngin material verir.

“Tərcümeyi-halim...” həqiqətən romantik qəhrəmanın tərcümeyi-halıdır. Burada onun əməlləri, döyüşkənliyi, azadlıq meyli, rast gəldiyi maneolərin çətinliyi, amansızlığı, nəhayət, bu qəhrəmanın hər şeydən əl çəkərək ümidsizləşməsi, təkliyi, gücsüzlüyü bir neçə misrada, məhərətlə, yüksək romantik pafosla ifadə olunmuşdur.

Eşq zənciri qırıldı, yol açın!  
Ey uşaqlar hululu gəldi, qaçın!  
Od saçır ağızı, vücudu alışır,  
Od tutur kim ona bir dəm yanaşır.  
Məğzi bir saiqə, bir vulkandır,  
Könlü niyran, əməli xüsrandır.  
...Daldığı fikri dərin dəryalar.  
Düşdüyü eşqi çətin sevdalar,  
Qəlbə qan, həli yaman, xanəxərab.  
Göz yaşı içdiyi su, bağrı kabab.  
Satdığı cinsi böyük niyyətlər,  
Aldığı nəfi fəna töhmətlər.  
Fikri ali, bədəni xar, zəlil,  
Adı Səhhətkən, özü xəstə, əlil.  
Qanlı əllərlə tıxanmış nəfəsi,  
Bağırır, çıxmayıñ amma ki, səsi.

Çırpinır bəlkə qurtarsın özünü,  
Dinleyənlər eşidərlər sözünü:  
Şişə çəksəz də diriykən ətimi,  
Atmaram mən vətənə millətimi.

Romantik qəhrəman dövrün ictimai ziddiyyətlərini özü üçün aydınlaşdırı bilmədiyinə görə öz əməllərini də həyatla, xalqla kifayət qədər əlaqələndirə bilmir:

Söyləməkdən mən acizəm, dinləməkdən xəlayiq.

Səhhət ilk şeir məcmüsini “Sınıq saz” adlandırmışdı. Bu, həqiqətən romantik şairin sıniq, incik, qüssəli qəlbinin həzin sədaları idi, onun narahat könlünün fəryadları idi. Səhhət “Oxularına” deyə müraciətlə yazdığı şerində də kitabçaya toplanan əsərlərin “ürəkdən çıxan ixtiyarsız fəryad” olduğunu bildirmişdi. Lakin bu fəryadlar və şikayətlər, bu inilti və sızılıt ictimai məzmunla dolu idi. Bunlarda bir etiraz da, mübarizəyə çağırış ruhu da vardır. Bu şikayetlər şairin narazılığının, etirazının daha yanlıqlı və tragik ifadə formasından başqa bir şey deyildi.

Səhhət kədəri ictimai mahiyyət daşıyırı, XX əsr Azərbaycan romantizminə məxsus vətəndaşlıq kədəri idi; vətəni öz məramınca, xalqı öz arzuları səviyyəsində görməyen bir vətəndaş şairin kədəri idi. Bu, elə bir kədər hissi, əslində “kədər ideyası” idi ki, ondan XX əsrin heç bir həqiqi vətəndaşını ayrı təsəvvür etmək olmaz. Məgər “arizi qəmlər əlindən ürəyi şışmış” Sabiri, göz yaşları arasından gülən Mirzə Cəlili, yeni əsrin bu iki böyük realistinin yaradıcılığını kədərsiz təsəvvür etmək mümkündürmü?

Realistlərdə olduğu kimi, XX əsrin romantiklərində də kədər oyadıcı intibahı çağırı, köhnəliyə, pisliyə, rəzalətə, hər cür qəbahətə nifrət oyadan bir kədər idi. Bu kədər ümidsizliyə aparıb çıxarmırdı. Həyatın, cəmiyyətin özü ilə, hadisələrin mahiyyəti ilə əlaqədar olduğu üçün irticanın, mühafizəkarlığın, təqiblərin içinde belə ümidi, gələcək arzuları ilə qovuşurdu. Hadi kədərinin bu cəhətini Əzziz Mirəhmədov düzgün qiymətləndirir: “Hadinin və onun müasirlərindən çıxunun diqqətəlayiq cəhəti o idi ki, ən ağır günlərdə, irticanın zülmətləri içində də onlar öz başlarının üstündəki qəm buludlarını dağıtmış, gözləri yaşıla dolu olanda da yenə işiq, sevinc axtarışlarından əl çəkməmişlər”.

Səhhət kədərinin də ideya-estetik mahiyyəti belə idi.

İnsan və onun arzuları ilə həyatın real imkanları arasındaki təzad – Səhhət romantizminin baş motivlərindəndir. Şairin romantik qəhrəmanı özünü cəmiyyətdən üstün tutur, o, hətta, nifrət etdiyi ictimai quruluşla, mövcud

cəmiyyətlə əlaqəni qırmağa belə hazırlıdır. O görür ki, insan mənən azad deyil, onun əməlləri ilə, azadlığa doğru çırpıntıları ilə ictimai-siyasi quruluşun çərçivələri arasında bir ziddiyət vardır. Bu isə romantik qəhrəmanın faciəvi qəhrəman kimi meydana çıxmاسını şərtləndirirdi.

Mövcud cəmiyyətə mənfi münasibət, bu zəmində yaranan pərişanlıq, kədər və tərəddüdlər Səhhətin romantik qəhrəmanını üçüncü bir dünyaya – gələcəyə, xəyalı-aləmə uçururdu. Beləliklə, keçmiş, indi və gələcək – şairin romantikasında zaman vəhdəti təşkil edir. Gələcək – romantik qəhrəmanın ümidi lərlə, əhval-ruhiyyəsindəki nikbinliklə, inam və mübarizə eşqilə səciyyələnir.

Şair üzünü gələcəyə çevirir, onun xəyal aləmində yeni bir dünyadanın mənzərəsi yaranmağa başlayır. Bu aləmdə hər şey dumana bürünməsdür, ürək açan və təsəlliverici olsa da xəyalidir, ümumidir, mücərrəddir; lakin bu xüsusiyətlər gələcək haqqında təsvvvürlərə müəyyən romantik istiqamət verir.

Gələcəyə müraciət romantik qəhrəmanın dünyagörüşünün, əhvali-ruhiyyəsinin qanuna uyğun bir nəticəsidir. Onun təbiətinə məxsus narahatlıq, dövr və zaman qarşısındaki məsuliyyəti, cavabdehliyi əldə edilənlərlə əsala kifayətlənə bilməzdi. Keçmiş nə qədər şirin olsa da, artıq keçmiş idi, bir “şirin xatırəyə” çevrilmişdi. “Hal” isə, bu gün isə fəlakət və qəbahətlərlə dolu idi. Yeganə ümid gələcəyə idi. Odur ki, romantik qəhrəmanın dünyagörüşündəki, əhvali-ruhiyyəsindəki narahatlığı, tərəddüd və pərişanlığıancaq üçüncü bir dünyadanın – gələcəyin, yaxud onun rəmzi olan xəyalı bir aləmin yaranması ilə əvəz etmək olardı. O, dərk edir ki, təbiət, cəmiyyət bir yerdə durmur, hər şey dəyişir, nə isə doğulur, nə isə ölüür, nə isə yaranır. Çünkü “Dəyişməkdir tərəqqinin əsası”. Bu barədə rəy aydındır:

Neçün dəyişməsin fikri insanın?  
Təqazası deyilmi bu dünyadan?

Odur ki, romantik qəhrəmanın təbiəti, vəziyyəti süküntə ziddir, o daim axtarır, narahatdır, bu axtaran, gah üsyən qoparan, gah inildəyən, gah nifret edən, gah da ağlayan, göz yaşı töken, gah insanı ən adı bir varlıq hesab edən, gah da onu şeytana bənzədən (“İnsanlar, aman, nə zalim imiş! Şeytanlar edərdi bəlkə insaf!”) romantik qəhrəmanın nəzərləri xəyalı bir aləmə çevirilir – daim yaşayan, daim təselli verən, ümid doğuran bir aləmə. O, necə pərişan olur-olsun, necə qəzəbli olur-olsun, başını qalxızıb göylərə nəzər salan kimi sakitləşir, ümid qiğılcımları parlayır.

Bu, romantik qəhrəmanın fikri, mənəvi inkişafının bütün mərhələləri üçün səciyyəvidir. Sanki onun üçün daimi olan bir xəyalı aləm vardır. Bu aləm təsəlliverici bir qüvvəyə malikdir, ruhi sarsıntıların, kədər və pərişan-

lığın tərəfi-müqabilidir. Budur, böyük bir müsibət üz vermişdir, məmləkətin əvəzolunmaz dühası Sabir ölmüşdür. Kədərin ölçü-biçisi yoxdur; onu “millətin dərdi vərəmlətmışdır”. Lakin ruhi çırpıntıların geniş təsvirini verən şerin çox çəkmir ki, ümumi kədərlə ahənginə bir ümid qarışır, nəzərlər gələcəyə zillənir, şairin abidəsi göylərə ucalır:

Tənə lən eylərsə hər nadan sənə,  
Ya müsaид olmasa dövran sənə,  
Qəm yemə, təxfif ver alamına,  
Az çəkər, heykəl yaparlar namına.

Şairin isə yeri əbədiyyətdir, mənəvi bir aləmdir, nəhayəti olmayan, qeybi, ancaq təsəvvürün məhsulu olan “asimanılərin”, göy övladlarının yaşadığı aləm:

Firqətindən yanar cahaniler,  
Səni alqışlar asimanılər!

Bir qatilin güdəzəna gedən, bir qurşunun qurbanı olan mələk xisəltli cavanın nəşini də şair qəddar yerin əlindən qoparıb göylərdə gizlədir, onu əbədiyyətə qovuşdurur:

Uçdun, məleyim, neçün yox oldun?  
Əflakə apardımı mələklər?

“Əflak”, göylər bir çox hallarda Səhhət üçün gələcəyin rəmzidir, bütün rəzalətlərdən xilas olmağa yeganə, toxunulmaz bir məkandır. Hər şey buradadır: insana hörmət də, məhəbbət də, azadlıq da, bərabərlik də!

Belə bir aləmin yaranacağına ümid Səhhət romantik şerinə çağırış ruhu aşılıyor. Kədəri ümidi birlikdə əhatə edən şeirlər şair “mən”inin daha qabarlıq təzahüründür, onun ruhi aləmini həqiqətə daha yaxın şəkildə əks etdirir. Şair “mən”i necə kədərlə və qüssəli olursa-olsun, onun ümidiinin əsasında duran mənəvi, fikri əsaslar bədəbinliyə doğru yuvarlanmağa yol vermir, pərişanlıq mütləq, təbii bir ahəngə gələcəyə olan inamlı, ümid hissələri ilə əvəz olunur. Bu cəhətdən “Aləmi-islama” şerini nəzərdən keçirək: Bütün ətrafi inilti və fəryad bürümüşdür, hamı müztərib və xəstəhaldır, qəlblər ağlayır, günlər hüzən ilə keçir, qəmli-qəmli inləyən musiqi kimi. Lakin “xəstəhal” vətən əlacsız deyil, “Sınıq saz”ın odlu məzmunları hər xəstə ruhun davasıdır:

Dinlə əlhanını sıniq sazinin,  
Millətə qəlbən ağlayan bacıdır.  
Odlu məzmunları soyuq yazımın –  
Xəstə ruhun davasıdır, acıdır.

Bəs bu dava nədən ibarətdir? Romantik qəhrəmanın teklif etdiyi “dava”, xilas yolu – ümid bəsləmək, gələcək eşqi ilə yaşamaqdır. Şeir gələcəyə ümid oyadan misralarla tamamlanır:

“Ey sən, ey necmi-zahiri-dərxab!”  
Oyan, artıq ürəkdə qalmadı tab.  
Açıl, ey şəms, qəmi-sehaibdən!  
Yüksəlib dövreyi-kamala yetiş!  
Qurtar, ey sevgilim, məsaibdən,  
Xubruluqda etidala yetiş.  
Çıx ki, bitsin ləyali-fırqətimiz,  
Gül, tükənsin dəməvi-həsrətimiz!

Azərbaycan romantikləri üçün səciyyəvi olan bu xüsusiyyəti “Yuxu” şerində də görürük. Şairin qəhrəmanı müztərib və pərişan halda zülmət içərisində tənha qalmışdır. Zindan kimi, qəbir kimi qaranlıq bir zülmət içərisində. Aləm ölüm uyqusuna batmış, hər tərəfi qara buludlar çulğalılmışdır. İşıqdan, səs-səmirdən əsər-əlamət belə yoxdur. Ətrafi ölüm sükütu bürümüşdür.

Bir anda qan yağıdır buludlar oynasıır, aləmi titrədən bir firtına qopur, ildirümlər gurlayırlar, şimşek çaxır, odlar parlayır. Qarşıda yeni bir dünya canlanır: bura dörd yanı al-əlvan çiçəklərə qərq olmuş, rəna bir çiçəklilikdən ibarətdir. Bənövşələr, yasəmənlər, yaşıl sünbüllər ətrafa ətir saçır; fəvvərələr ucalır, bulaqlar axır, yollar isə parlaq sədəfə bürünmüştür. Bir sözlə, bura gözə görünməyən “cənnətdir” ki, şairin məst olmuş qəhrəmanı heyran-heyran bu yerlərə tamaşa edir. Bu zaman ona lütf və nəvazişlə bir pəri yaxınlaşır, yergöy nura bürünür, ona bir “sayəban” (kölgəlik) göstərib deyir: “Otur, bu yer sənindir!”. Lakin bu görüş uzun çəkmir, pəri qeyb olur. Zülmətli bulud bu əfsanəvi dünyani alt-üst edir, şirin yuxuya dalmış qəhrəman dəhşət içində oyanır. İşıqlanan dan yeri yeni onun gözlərində ümid çrağı yandırır:

Durdum, gördüm işıqlanır dan yeri,  
De, xeyr olsun bu uyğunun töbürü!

Ümid, gələcək arzusu romantik qəhrəmanın xəyalında yeni bir aləmin yaranması ilə nəticələnir. Gələcək anlayışı ilə qoşalaşan bu aləm bəzən cənət, behişt, rizvan adlandırılarsa da, əflakla, asimanla əlaqələndirilsə də, onun real düşüncə ilə bağlanan cəhətləri, konturları da vardır. Bura hər şeydən əvvəl “hürlər” dünyasıdır, “möhnet və qəmdən” uzaq olan bu dünyada hər şey azaddır, “bütün insanlar məsud yaşıyır”, “təəssüb və cəhalət” aradan qalxmış, “millət elm ilə ziyanlanmışdır”. Bayraqında əməl ilə işin birliliyi yazılmış bu diyarda eşq və məhəbbət hökmranlıq edir.

Səhhətin romantik xəyalı belə dünya ilə məşqul idi. Səhhət xəyalının məzmunu, ideyası belə idi və onun romantizminin məfkurə istiqamətini, səciyyəsini bu müəyyən edirdi.

Beləliklə, gələcəyə ümidi baxan, azad dünyaya yönələn, real həyatdan qida alan Səhhət xəyalı mahiyyətə faydalı idi, tarixi inkişafla onun arasında bir uyğunluq vardı. Tarixin təkərini geriyə çəkməyə çalışan, nəzərlərini keçmişin qarənlıq səhifələrinə salaraq orada təsəlli tapan, gələcəyə inamsızlıq nəticəsində bədbinliyə, mistikaya qapılan mürtəcə romantiklərdən fərqli olaraq, Səhhət romantizmi həyat ilə temasda idi, bütünlükdə irəliyə, gələcəyə səsləyən bir romantizm idi.

Doğrudur, buradakı xeyal aləminin ümumi mənzərəsində ziddiyətlər də aydın nəzərə çarpır. Bir sıra dini, mistik motivlərlə, islam ideologiyasına məxsus rəmz və məfhumlarla bağlılıq onun ictimai-tarixi varlıqla şərtlənən məhdudluğu idi. Bu, əlbəttə, Səhhət romantizminin antifeodal və antiburjuə məzmununu zəiflədirdi.

Sənətkar “mən”i, subyektiv amil, başqa romantiklərdə olduğu kimi, Səhhət şərində də mühüm yer tutur. Həyat hadisələri burada şair “mən”i ilə qaynayıb-qarışmış şəkildə ifadə olunur, “mən” xarici aləmi təsvir etməkdə çox güclü bir amilə və vasitəyə çevrilir. Lakin Səhhət “mən”inin məzmunu sadəcə olaraq subyektiv düşüncələri, ideyaları ifadə etməklə məhdudlaşdırır, ictimai ümumileşmiş səciyyə daşıyır. Burada şair “mən”i varlıqdan, həyatdan süzülüb gələn hadisələri, mövzuları, ideya və hissələri özündə cəmləşdirib dövrün mühüm ictimai problemləri səviyyəsinə yüksəldir.

Başqa romantiklərə nisbətən “ideal aləmə” meyl, onda aramsız axtarışlar aparmaq həvəsi Səhhətdə zəifdir, əksinə, onun şair düşüncəsi real aləmlə daha çox məşğuldur, bu aləmi müşahidə etməyə, dərk etməyə çırpınış daha qüvvətlidir. Səhhətin şair “mən”i xəyal aləminin, ümidi və niyyətlərin, ideal aləmin tədqiqilə Hadi qədər, Cavid qədər məşqul olmur. O, real aləmin özünü təşrih etməyə, onu əhatə edən aləmə nüfuz etməyə can atır. Səhhət romantizmindəki bu keyfiyyət onun real gerçəkliliyə, müasir cəmiyyət hadisələrinə daha yaxından bağlanması üçün şərait yaradırdı, realizm yaradıcılıq metoduna yaxınlaşması və nəhayət sabiranə satiralar yazması üçün ideya-bədii zəmin hazırlayırı.

Səhhət şərindəki azadlıq probleminə, azad cəmiyyət ideyasına azad sənət ideyası da daxildir. Bu problem şairi bütün yaradıcılığı boyu məşqul etmiş, onun qəhrəmanının əsas ideya komponentlərindən biri olmuşdur. Səhhətin romantik qəhrəmanı həm də şairdir. Onun yeni dövrün sənəti uğrunda mübarizəsi ardıcılındır.

“Şair”, “Tərcüməyi-halim yaxud hululu”, “Naseh”, “Sabir”, “Oxucularıma”, “Bəyani-hal”, “Şərara” kimi şeirlərdə romantik qəhrəmanın yeni,

böyük ədəbiyyat uğrundakı mübarizəsinin mənzərəsi, bu mübarizonin çətinlikləri öz əksini tapmışdır. Məşhur “Şair, Şeir pərisi və Şəhərli” poeması bu mühüm müasir problemin həlli baxımından Səhhət yaradıcılığının ən yüksək zirvəsini təşkil edir.

Böyük arzularla çırınan, sənəti ictimai məsələlərin bədii həllinə doğru istiqamətləndirmək istəyən, cəmiyyətin qabaqcıl adamı, vətəndaşı olmağa can atan qəhrəmanla mühit və yaşıdığı cəmiyyət arasındakı təzad, bu təzadın doğurduğu faciə – dramatik poemanın əsas konflikti və ideyasıdır. İki zidd qüvvənin qarşılaşdırılması həqiqəti meydana çıxarıır, Şəhərli qabaqcıl sənətin manifestini elan edir.

Poemada sənətə bir-birini rədd edən iki baxış, iki münasibət vardır: onlardan biri – ictimai varlığı təqsirləndirən, onu nöqsanlardan azad görmək istəyən qabaqcıl sənəti, qabaqcıl sənətkarı, onun müasir estetik düşüncəsini, o biri də öz acizliyini etiraf edib idealist sənət, “sənət sənət üçündür” mövqeyində duran qüvvələri təmsil edir.

“Şair, Şeir pərisi və Şəhərli” poeması ilə Səhhət öz ədəbi manifestini elan etmişdi, dövrün kəskin, mürokkəb ədəbi mübarizələrində öz mövqeyini bildirmişdi. Səhhət poeziyasının ən yüksək bədii mehsulu olan bu poema həm də milli şerimizin klassik nümunələri sırasına daxildir.

Başqa Azərbaycan romantikləri kimi, Səhhət də Birinci Dünya müharıbəsini həyəcan və qəzəblə qarşılamışdı. Müharibə onun həyata baxışı ilə, humanizmi ilə, insanlar arasında görmək istədiyi mehr-məhəbbət arzuları ilə təzad təşkil edirdi. Odur ki, müharibənin törətdiyi fəlakətlərə o heç cür soyuqqanlı qala bilmirdi. Bu münasibət M.Hadidə, H.Caviddə olduğu qədər fəryad və üsyən şəklində qabarmasa da, humanizm ideyasının mühüm çalarlarını eyni dərinliklə əhatə etməsə də, öz etiraz pafosu, sülhə, insanlığa çağırış ruhu ilə XX əsr romantizminin səciyyəvi, ayrılmaz bir hissəsi idi. Azərbaycan realistləri bu kəşməkeşli illərdə bir növ kənara çəkilmışdilər, hadisələrin nə ilə qurtaracağını gözləyirdilər. Romantiklər isə yaradıcılıq fəallığını zəiflətmədən çalışır, müharibənin dəhşətlərini, onun getirdiyi mənəvi, maddi ziyanları təsvir edən əsərlər yazır, üsyən qoparır, bəzən hətta çılgınlıq edir, təlatümlü ruhlarını, etirazlarını, fəryadlarını elan etməyə tələsirdilər, buna xüsusi səy göstərirdilər. Müharibə romantik qəhrəmanın nifrətini, etirazını, qəzəbini daha da alovlandırmış, onu öz fəallığını daha da artırmağa məcbur etmişdi.

Müharibə illəri Səhhət yaradıcılığının da məhsuldar dövrü olmuşdur. “Şair, Şeir pərisi və Şəhərli” poemasından başqa bu illərdə şair “Bədbəxt ailə”, “Qaragünlü Həlimə” hekayələrini, “Təxliyə yaxud qaçqın”, “Şərarə” şeirlərini yazar, müharibənin nöticələrini təsvir edən publisist yazılarını nəşr etdirir.

Hərbin fəlakətlərini təsvir edən əsərlərində insanları sülh şəraitində yaşamağa çağırın, qardaşlıq ideyasını təbliğ edən şair, həm də məqsədə

çatmaq üçün qüvvətli olmağın, zor işlətməyin zərurəti fikrini irəli sürür. Artıq burada romantik qəhrəman mübarizə yolunu ən doğru nicat yolu kimi qəbul edir. O, belə bir qənaətə gəlir ki, köhnəliyi, yerdəki bütün qəbahətlərə mübarizə ilə son qoymaq olar, “qəzavü qədər”, “bəxt”, “qismət” kimi sözlər insanı köləliyi sürükleyir; təvəkkül zehniyyətini zorla və mübarizə ilə əvəz etmək lazımdır:

Gör sənayedəki ecazatı,  
Xatirindən sil o mövhumatı.  
Etiqad etmə qəzavü qədərə,  
Ömrünü verdi bu sözlər hədərə.  
“Bəxt”, “qismət” kimi əlfəzə unut,  
Səy ilə bazuyi-iqbalmı tut.  
Nərəyə istər isən zorla apar,  
Merkəzindən yeri lazıminca qopar!  
Yoxdur aləmdə bu gün əmri-məhal,  
Elmü fənn ol sözü etmiş ibtal.  
Elminə, qüvvətinə hər kişinin –  
Bağlıdır bəxti, rəvacı işinin.

Artıq burada insana aciz bir varlıq kimi baxaraq onu təbietin qüdrəti qarşısında diz çökməyə çağırın, “ilahi sirlərə” əl atmamağı məsləhət bilən, inildiyən və kədərlənən qəhrəmandan əsər-əlamət belə yoxdur, əksinə o, inanır ki, insan hər şeyə qadirdir, zorla, qüvvətlə, elmlə hər məqsədə nail olmaq olar.

Bir tərəfdən məhəbbət və qardaşlıq, digər tərəfdən mübarizəyə çağırış, bir tərəfdən sülh, asayış arzusu, digər tərəfdən qüvvət və zora inam – bu iki dünyagörüşü, iki fəlsəfə Səhhət romantizmində qarşı-qarşıya dayanır, onun lirik qəhrəmanın həyata baxışındaki ayrı-ayrı qütbələri təşkil edir. O, Azərbaycan romantikləri üçün səciyyəvi olan bir nəticəyə gəlir; qüvvəti, gücü olan qalib gələcək, əksinə, kim zəifdir, mübarizədə acizdir, pamal olacaq, ayaqlarda sürünəcək, məhv olacaq!..

Hər iki fikri, fəlsəfi-estetik istiqamətin ideya mahiyyəti romantik qəhrəmanın cəmiyyət hadisələrini necə dərk etməsi ilə, cəmiyyətdəki mövqeyi ilə əlaqələnir, başqa-başqa zamanlarda yeniləşir, yeni məzmun kəsb edir.

\*\*\*

Romantik qəhrəmanın keçmiş, bu gün və gələcək haqqındakı bütün düşüncələrini birləşdirərək ümumiləşdirən ən əsas mövzu – vətən mövzusudur. Vətənin taleyi, vəziyyəti onun kədərinin səbəbini, ümidiñin mənasını, xəyalının səciyyəsini müəyyən edir. Onun bütün fədakarlığı vətən üçündür, vətən onun “canıdır, qanıdır”. Ən uca məhəbbət – vətən məhəbbətidir.

Mən vətəni canım kimi sevirəm,  
Ruhum, ətim, qanım kimi sevirəm.

Vətəni oxucularına şair bir tərəfdən zəngin təbiətilə, bu təbiətin ecazkar gözəlliyi, rəngarəng, çeşidli nemətləri ilə təqdim edir. Şairin romantik xəyalı vətəni qarış-qarış gəzir, bu torpaq onun ruhunu coşdurur, ona zövq verir: şairin vətəni yer üzünün ən gözəl guşələrindən biridir. Bura əfsanəvi Qaf-qazın əsrarəngiz bir hissəsidir, tərlanlar bu diyarın sultanıdır, vəhi ceyranlar oylağı olan bu yerlərin uca dağları buludlarla qucaqlaşır, qalın, yamyaşlı meşələri göz qamaşdırır, meyvəli bağları elə bil cənnətdir, adama gəl-gol deyir, çölləri, çəmənləri gül-ciçəklidir. Şair hətta bu gözəlliyyin ahongını, ona qovuşan səsleri, sədaları belə unutmur: qırqovulların, turacların şaqqılıtısı, bülbüllərin cəh-cohi aləmi bürüyür...

Xəyalı coşduran gözəllikləri öz qoynunda bəsləyən torpağın özü də bərəkətli, qızıl kimi qiymətlidir. Şair, beləliklə, göz qamaşdırın, ürək açan bir mənzərə rəsm edir. Bu məskənin sahibi qocaman bir xalqdır. O xalqa şairin münasibəti aydınlaşdır:

Övladları qeyrətlidir, damarlı,  
Şücaətli, hünərli, etibarlı.

Şeir aşağıdakı misralarla tamamlanır:

Gözəl torpaq, güzel ölkə, güzel yer!  
Dünya üzre bimislü bibədəl yer!  
Bu cür gözəl məmlekəti kim sevməz?!  
Bunca firavan neməti kim sevməz?!

Şeirdə vətənə konkret münasibət yoxdur: şair, elə bil hər şeyi gözəlləşdirir, ekzotik, xəyalı, idillik bir aləmin təsvirini verir, cəmiyyətdəki təzadları, bu cəmiyyətin daxili aləmini bir anlığa unudur, bircə məqsəd izləyir: vətənə məhəbbət oyatsın.

Seri Səhhət cavan oxucularına müraciətlə yazmış, məqsədinə də nail olmuşdur. Bu şeir bir növ Səhhətin 1909-cu ildə yazdığı eyni adlı “Vətən” şerinin davamıdır. Doğrudur, birinci “Vətən” şeri öz təsvir üsulu ilə ikincidən seçilir. Orada vətəni təsvir yox, təqdim əsasdır, buna görə də marş, nəğmə, himn səciyyəsi daşıyır. Ancaq məqsəd eynidir: vətənə məhəbbət oyatmaq.

Könlümün sevgili məhbubu mənim  
Vətənimdir, vətənimdir, vətənim...  
Vətən – əcdadımızın mədfənidir,  
Vətən – övladımızın məskənidir.  
Vətənin sevməyən insan olmaz,  
Olsa, ol şəxsədə vicdan olmaz.

Şairin bütün ictimai idealı öz qidasını vətəndən alır. Vətənə həsr olunan şeirlərdə hərarətli, odlu bir ürəyin döyüntüsü eşidilir. Vətəndaş ürəyinin şair ürəyinin, həqiqi insan ürəyinin döyüntüsü!..

Səhhətin vətənpərvərliyi bütün xalqlara, bəşəriyyətə məhəbbət oyadan, insanları vətəni sevməyə səsləyen humanist məzmunlu malik idi.

Vətən mövzusu və onun romantik həlli Səhhət şerində xalq mövzusunun da ideya-estetik səciyyəsini müəyyən edir. Məlumdur ki, realistlərdə xalq əsasən ayrı-ayrı fəndlərin – tipik fəndlərin şəxsində təmsil olunur. Onlar – Hacı Qara və Usta Zeynal, Şeyx Şəban və Novruzəli, İskəndər və Fərhad – ayrı-ayrı tipik xarakterləri özlərində birləşdirən surətlərdir. Bu tiplər toplusu onların mənfiliyindən, müsbətliyindən asılı olmayaraq, bütünlükdə xalqın surətini yaradır. Bu özlüyündə realist yaradıcılıq metodunun mahiyyətindən irəli gəlir. Romantiklərdə isə belə fərdiləşdirmə yoxdur. Xalq ümumi əlamətləri ilə təsvir olunur. Qəhrəman, tip, surət fərdi keyfiyyətlərdən daha çox ümumi keyfiyyətlərə malik olurlar. Şair, Şeir pərisi və Şəhərli surətləri kimi. Romantik poeziyada xalqa müraciət formasında da bir ümumilik, mücərrədlik nəzərə çarpar. Məsələn, başqa romantiklərdə olduğu kimi, Səhhətdə də xalqa müraciət məfhumu kimi işlənən “müsəlmənlar”, “islam aləmi”, “islam” və s. məhz bu ümumiliyin və mücərrədliyin nəticəsidir. Belə məfhum, söz və ifadələri müəllif əksər hallarda “Azərbaycan” və “Azərbaycan xalqı” sözlərinin əvvəzdə işlədirdi.

XX əsr realistləri ilə Səhhət arasında xalqa münasibətdə də möhkəm ideya əlaqəsi vardır. Onun romantik qəhrəmanı “yuxarı” təbəqələrə, hakim siniflərə, “əhli-ğinayə” nə qədər qəzəb və nifrət bəsləyirse, “aşaqlılar”, möhkum siniflərə bir o qədər qayğı və mərhəmət göstərir, onun gələcəyinə ümidi baxır.

Realistlərdəki mənfilikləri tənqid, konkret nöqsanlara, mənfi əxlaq normalarına gülüş romantiklərdə açıq etirazla, humanizmə çağırışla, ictimai kədərlə, cəmiyyətin gələcəyinə inamlı əvəz olunur. Novruzəlilərin acinacaqlı vəziyyəti romantikdə gülüş deyil, kədər və etiraz doğurur, şairi onların sabahı, sabahkı dünyası maraqlandırır. Xalq üçün ikisi də lazımdır. Aylımaq, irəliləmək üçün xalqa özünü necə olduğunu, hazırlını, bu gününü görmək, dərk etmək nə qədər lazımdır idisə, “necə olmaq lazımdır?” – sualına da eyni cavabdehliklə cavab vermək, bu barədə də aydın təsəvvürə malik olmaq bir o qədər lazımdır vacib idi (gələcək haqqında təsəvvür və xeyalin mahiyyəti, səciyyəsi şəksiz, cəmiyyətin inkişaf qanunlarını romantik sənətkarın özünü necə, nə dərəcədə real, elmi şəkildə dərk etməsindən asılıdır).

Lakin Səhhətin romantik qəhrəmanın günün hadisələri daha mühüm amil kimi cəlb edir: bu günün mübarizəsi onun diqqət mərkəzindədir. Dogrudur, “Əhmədin qeyrəti” poemasında qəhrəman bilavasitə həyata, həyat hadisəsinə bağlıdır. Əsərdəki hadisənin təsvirində bir aydınlıq, konkretlik

vardır. Səhhətin həyatla bağlılığı ona bəzən müasir cəmiyyət hadisələrinə realist münasibət bəsləmək imkanı verir. Ümumiyyətlə, Səhhət realizm yaradıcılıq metodunun son dərəcə qüvvətli təsirilə yazış-yaradan romantiklərimizdəndir. Bu cəhətdən onun romantizmi ilə Şaiq romantizmi arasında böyük bir yaxınlıq vardır.

Tədqiqatlar əsasən lirik şair kimi tanınan Səhhətin satiraya bizim təsəvvür etdiyimizdən xeyli çox əhəmiyyət verdiyini, onun bir silsilə olduğunu göstərir. Bu kitabda “Kəlniyət” adlı satira jurnalında “A.S.” və “Şeyx Şeypur” imzaları ilə çap olunmuş həmin satiraların böyük bir hissəsi də verilir.

Səhhətin satiralar yazması təsadüfi yaradıcılıq həvəsi deyil, onun ümumi yaradıcılığının təbii, bəzən aşkar görünən və bəzən gizlənən üzvi bir ideya-estetik keyfiyyətidir. Hələ gəncliyindən Lafontenə, Krilova müraciət edib satirik tomsillər tərcümə etməsi, fasılə vermədən orijinal tomsillər, “Neft fontanı”, “Tağı və Nağı” kimi komik vəziyyətlərlə zəngin pyeslər və nəhayət, satiralar yazması bu yaradıcılığın tənqid təmayülünü təsəvvür etmək üçün kifayətdir.

Şair öz ədəbi baxışlarında da satirik ədəbiyyata yüksək qiymət verirdi. O göstərirdi ki, bədii ədəbiyyatın müasir səviyyəsində tənqidsiz və satirasız keçinmək mümkün deyil, “əşarda səbki-cədid açan Sabir məhz bu yolla getmiş və söz sənətinin zirvələrinə yüksələ bilmişdir”.

Səhhətin belə bir qənaəetə gəlməsi ədəbi inkişafın özü ilə, Azərbaycan realizminin özünəməxsus xüsusiyyətləri ilə, XX əsrin əvvəllərində yeni inkişaf mərhələsinə çatmış tənqidin realizmin, xüsusən satirik ədəbiyyatın Sabir və Mirzə Cəlil kimi nümayəndlərinin əldə etdiyi böyük ədəbi qələbələrlə bağlı idi. Bu, eyni zamanda, inqilabi şüuru oyanmış Azərbaycan xalqının milli, mənəvi ehtiyacları ilə əlaqədar idi.

Səhhət satirani realizmin üzvi bir hissəsi, həm də xalq ruhu ilə sıx bağlı olan bir hissəsi sayırdı. O, XX əsr şəraitində, təzyiq və zorakılıq dünyasında, senzuranın özbaşınalıq etdiyi, hər cür azadlığın “qanlı əllərlə tixandığı” “fəna bir zamanda” satirik ədəbiyyata böyük ehtiyac olduğunu dərk edir və müasir-lərini “eyham və kinayədən” istifadə etməyə çağırırdı:

... zəmanət qənki fəna bir zəmanədir,  
Eyham ilə, kinayə ilə natiq olmalı.

Beləliklə, Səhhətin satiraya müraciəti bir tərəfdən onun yaradıcılığının öz daxili xüsusiyyətləri və qanuna uyğunluğu ilə bağlı idisə, o biri tərəfdən də şairin elmi-nəzəri qənaətləri ilə əlaqədar idi.

Satiraların tənqid və təsvir hədəfləri müxtəlif və rəngarəngdir. Şair məişət və cəmiyyət məsələlərindən tutmuş mühüm siyasi hadisələrə qədər, ən kiçik həyat təfərrüati və konkret şəxsiyyətlərlə yanaşı məlum dövlət xadim-

lərinə, siyasi məmurlara qədər hamisini öz satira hədəfi etməkdən çəkinməmişdir. Bu satiralarda İran şahları xalqa xəyanət edən, öz şəxsi zövqləri üçün hər cür əxlaq normalarını tapdalayan, simasız, zalim və müstəbid dövlət başçısı kimi tənqid olunurlar. Qazanc dalısında qaçan, ruhanilərin fitvasına uyub tədris ocaqlarının bağlanmasına qol qoyan, beş-on kəlmə əcnəbi söz öyrənib xarici mədəniyyətlər qarşısında səcdə qılaraq, milli mədəniyyətə xor baxan məsləksiz, qeyrətsiz ziyalılar, “müsəlman ürfələri”, “alimnümlər” Səhhətin amansız qəzəbinə səbəb olurlar. Ətalətin, mütiliyin, avamlıq və cəhalətin, biganəliyin, meşşanlıyın, mühafizəkarlıq və fanatizmin, yekəbaşlıq və zorakılığın, lovğalıq və xudbinliyin və onlarla belə cəmiyyət, əxlaq, adət, məişət məsələlərinin tənqidini də yuxarıda sadalanan məsələlərin sırasına daxil etsək, Səhhət satirasının mövzu dairəsini təsvəvvür etmək olar.

Bütün bu satiralara ümumilikdə nəzər salanda, dövrün ciddi ictimai-siyasi nöqsanlarına, “zülmət dünyasına” qarşı əvvəlmiş, cəsarətli, müdrik, vətəndaşanə tənqidin fonunda şairin parlaq, aydın, ləkəsiz siması canlanır, xalqın səadəti üçün aramsız çalışan vətənpərvər bir şairin şəffaf siması!..

Bununla bərabər, satiraların ideya məzmununda birtərəflilik, yanlışlıq da vardır. Şair Balkan xalqlarının 1910-cu illərdəki milli-azadlıq hərəkatının mahiyyətini sadəcə Türkiyə-Balkan mühəribəsi kimi qiymətləndirmişdir. Lakin Səhhət həmin hadisələrdən öz mənafeyi üçün istifadəyə çalışan imperialist dairələri, Menşikov kimi şovinist, araçızsızdır jurnalistləri, mürtece “Novoye vremya” qəzetini tənqid etməkdə, əlbəttə, yaxşı iş görmüşdür.

Satiralarla ötəri tanışlıq belə onların Sabir poeziyasının təsirindən kənarda qalmadığını göstərir. Bu təsir, hər şeydən əvvəl, özünü mövzularда, satira üçün mövzu seçmək üsulunda, forma xüsusiyyətlərində göstərir. Burada hətta bəzən Sabir şerinin ayrı-ayrı misraları, ifadələri təkrar olunur. Aydın hiss olunur ki, Səhhət böyük satirikin yolu ilə getməyə çalışmış, onun nüfuzlu məktəbinin ənənələrini davam etdirmək istəmişdir. Əlbəttə, bu satiralar öz şeriyəti, mövzuya münasibətdəki aydınlığı və konkretliyi, tiplərin canlılığını və bütövlüyü baxımından Sabir poeziyası seviyyəsinə yüksəlmir. Lakin Səhhətin satira yaradıcılığının özünəməxsus orijinal xüsusiyyətləri də vardır. Bu orijinallıq ayrı-ayrı həyat hadisələrinə münasibətdə, gülüşün xarakterində, təsvir üsullarında daha aydın görsənir. Bir romantik kimi şair hansı mövzuya müraciət edir etsin, ona mütləq öz münasibətini bildirir. Hətta bəzən bir şeirdə bir neçə dəfə hadisəyə, təsvirə müdaxilə edib fikrini birbaşa söyləyir. Bu bəzi hallarda şerin ümumi bədii qüvvəsinə mənfi təsir göstərisə, ritorikani, didaktizmi gücləndirirsə, bəzi hallarda lap yerinə düşür, müəllif mövqeyinin daha aydın səslənməsinə xidmət edir.

Bu nümunələr şairin yaradıcılığında aşkar hiss olunan bir boşluğu doldurur. Bir neçə satirik şeri məlum olan Səhhət artıq otuzdan yuxarı satiranın müəllifidir. Satiralar həm də, Səhhətin dünyagörüşünün, ayrı-ayrı cəmiyyət

hadisələrinə, Sabir yaradıcılığına münasibətinin aydınlaşmasına, dəqiqləşməsinə kömək göstərir, romantik Səhhətə realist Səhhətin bir-birini tamamlamasına xidmət edir. Satiralar bir daha göstərir ki, dövrün mürəkkəb, ziddiyətli toqquşmaları ve mübarizələri şəraitində şair məzлumların, əzilənlərin, məhkumların mənafeyini müdafiə etmiş, “rüəsalara”, “əğniyalara” və onların dəyirmanına su tökən ruhanilərə, “boynu kraxmallı”, məsləksiz, riyakar ziyalılara, xalqı satanlara, dargöz millətçilərə düşmən münasibət bəsləmişdir. İmparializmin, zorakılığın, milli təzyiqin, ictimai bərabərsizliyin tənqidində Sabirlə ayaqlaşmağa çalışmışdır.

Nəhayət, satiraları bir daha təsdiq edir ki, Səhhət öz sənət və əqidə dostu böyük Sabirin sənət dünyasından ilham alaraq yeni əsrin əvvəllərində Azərbaycanda yaranan qabaqcıl ideyalı ədəbiyyatın görkəmli nümayəndələrindən biri olmuşdur.

Abbas Səhhətin ədəbi yaradıcılığının mühüm bir sahəsini uşaqlar üçün yazdığı əsərlər təşkil edir. On beş ilə qədər müəllimlik etmiş Səhhət yalnız məktəbdə deyil, ədəbi yaradıcılığında da bir müəllim olmuşdur. Onun uşaq və gənclər üçün yazdığını bir çox lirik şeirlər, səhnə əsərləri və təmsillər təlim-tərbiyə işinə kömək etmişdir. Bu əsərlərin müəllifi Azərbaycan uşaq ədəbiyyatı tarixinə parlaq səhifə yazmış Sabir və Mirzə Cəlil, Şaiq və Süleyman Sani kimi qələm yoldaşları ilə birlikdə bu ədəbiyyatı çoxəslik inkişafında yeni, yüksək pilləyə qaldırmışdır.

Səhhət Azərbaycan ədəbiyyatında çox gözəl, real təbiət mənzərələri yaradan yazıçılarından sayılır. Təbiəti tərənnüm Səhhət lirikasının əsas xüsusiyyətlərindənədir.

Səhhət təbiəti bütün canlılığı ilə duya bilmiş, onun gözəlliklərini məharətlə tərənnüm etmişdir. XX əsr Azərbaycan ədəbiyyatında təbiət təsvirləri sahəsində Səhhət qədər müvəffəq olan ikinci bir şair, demək olar yoxdur. Onun bədii istedadı burada qüvvətli bir şəkildə üzə çıxmışdır.

Abbas Səhhətin peyzajlarında Azərbaycan təbiətinin çox incə xüsusiyyətləri öz əksini tapmışdır. Şairin təbiəti təsvir edən şeirlərini oxuyarkən, insan sanki Azərbaycanın doğma çöllərinə gedir, onun geniş düzənlərinin, yaşıl yamaclarının ətrini duyar, axşam və səhərlərini, isti və soyuğunu hiss edir. Böyük bir ustalıq və sənətkarlıqla yaradılmış bu şeirlər Azərbaycan poeziyasının incilərindəndir.

Azərbaycanda rus və Qərbi Avropa ədəbiyyatı nümunələrinin tərcüməsi və yayılması işində A.Səhhətin böyük mədəni xidməti olmuşdur. O, ədəbi fəaliyyətinin mühüm bir hissəsini tərcüməçiliyə həsr etmiş, bu sahədə fasiləsiz çalışmış, Azərbaycanda bədii tərcüməni həm elmi, professional, həm də bədii sənətkarlıq cəhətindən kamala çatdırmışdır.

Qabaqcıl ziyalıların mətanətli mübarizəsi nəticəsində 1905-ci ildən sonrakı mədəni canlanma zamanı başqa xalqların ədəbi irsi ilə daha artıq tanış

olmaq ehtiyacı əmələ gəlməşdi. Bu ehtiyacı dərindən dərk edən şairlərdən biri də Səhhət idi. O, tərcüməyə ilham və ehtirasla yanaşır, tərcümə etdiyi əsərə yaradıcı münasibət bəsləyirdi. Təsadüfi deyil ki, hələ sağlığında onu rus mədəniyyəti tarixində mahir tərcüməçi kimi tanınan Jukovski ilə müqayisə edir və “İkinci Jukovski” adlandırdılar: “Səhhətin tərcümədə daha artıq məharət və istedadı olduğu üçün rus ədiblərdən ikinci Jukovski deyə bilərik. Belə ki, cavan şairimiz “Məğrib günəşləri” nam əsərində məşhur rus şürərasından Puşkin, Lermontov, Nikitin, Krilov və bir çox başqa şüəralardan etdiyi tərcümələr əslilə müvafiq olmaqla bərabər şayani-təqdirdir”.

Səhhət tərcümə işinə xalqlar arasındaki mədəni əlaqəni möhkəmlədən, ədəbiyyatın inkişafına kömək edən bir vasitə kimi baxırdı. O bilirdi ki, bədii tərcümə mürəkkəb ideya-yaradıcılıq prosesidir. Bu proses müəyyən məqsəd-le bağlı olur. Odur ki, o xalqı iroli aparmaq, bilmədiyini öyrətmək, ədəbiyyatı zənginləşdirmək işində tərcümədən də geniş istifadə etməyə çağırırdı.

Səhhət 1905-ci ildən başlayaraq bütün ədəbi yaradıcılığı boyu tərcümə işi ilə məşgül olmuş, rus, gürcü və Avropa xalqları ədəbiyyatından tərcümələr etmişdir. Onun tərcümələri əsasən “Məğrib günəşləri” adlı iki kitabda, “İlk qiraət”, “Yeni məktəb”, “İkinci il”, “Gülzar” kimi dörsliklərdə, “Dəbis-tan”, “Məktəb” jurnallarında çap olunmuşdur.

1905-1906-ci illərdə Səhhət fransız ədəbiyyatı nümunələrini tərcümə edirdi. İlk tərcümələrində o, “Təzə şeir necə olmalıdır?” məqaləsində iroli sürdüyü fikirlər çörçivəsində hərəkət edir, tərcümə üçün əsasən hissi şeirlər seçirdi (“Nəğməyi-ordibehişi”, “Bir vərəqdir kitabı-xılqətdən”). Bu şeirlərdə ictimai məzmun zəif olduğu kimi, dil, ifadə tərzi də nisbətən köhnədir.

Səhhətin geniş tərcüməciliik fəaliyyəti 1907-ci ildən sonraya aiddir. 1906-ci ildə Şamaxıda açılmış real məktəbdə müəllimlik etdiyi zaman şair onunla yaxın olan yerli müəllimlərin köməyiylə rus dilini daha əsaslı öyrənir və rus klassiklərinin əsərlərini həvəslə mültaliə edir. Bu illərdə Səhhət rus ədəbiyyatının ən yaxşı mütərcimi kimi məshhurlaşmağa başlayır. Onun Krilov, Puşkin, Lermontov, Nadson, Qols-Miller, Koltsov, Nikitin, Qorki kimi rus klassiklərindən tərcümələri rus ədəbiyyatının ideya-bədii qüdrətini Azərbaycan oxucusuna eyni səviyyədə çatdırıran gözlə nümunələrdir.

A.Səhhət Qərbi Avropa şairlərindən V.Hüqo (1802-1885) və İ.V.Gete (1749-1832), A.Müsse (1810-1857) və M.Hartmandan (1821-1872) da bir sıra tərcümələr etmişdir. Gürcü ədəbiyyatından isə Səhhət romantik şair N.Barataşvilinin (1817-1845) “Merani”, A.Seretelinin “Xanəndə Qoqi” əsərlərini tərcümə etmişdir.

Tərcüməyə yaradıcı şəkildə yanaşmaq bacarığı Səhhətin tərcümələrinin yüksək bədii keyfiyyətini təmin edən əsas amillərdən idi. Ona görədir ki, bu tərcümələr çox asanlıqla oxunur, bədii qüvvəsilə oxucunu dərhal öz təsiri altına ala bilir, çox zaman onların hətta tərcümə olduğunu belə hiss etmirən.

Abbas Səhhətin tərcümələrinin ideya-bədii təsiri çox qüvvətli idi. O, tərcümələri ilə bir tərəfdən doğma xalqını başqa xalqların ədəbiyyatı ilə tanış etmək məqsədini izləyirdi, digər tərəfdən bu yolla Azərbaycan ədəbiyyatının öz inkişafına kömək göstərirdi.

XX əsrin əvvəllərində ədəbiyyatın nəzəri məsələləri ətrafında gedən mübarizədə Səhhət fəal iştirak edirdi. O, Azərbaycan ədəbiyyatının inkişafına kömək məqsədilə elmi tənqid məqalələr yazar, bir çox mühüm ədəbi məsələlər haqqında fikir yürüdür, əsərlərində rus və Avropa ədəbiyyatşünaslığının dəlik mülahizələrdən istifadə edirdi. Onun realizm, satira, tənqid, ədəbiyyatda idəyalılıq və xəlqilik, klassik irsə münasibət, bədii tərcümə kimi məsələlər haqqında fikirləri XX əsrin əvvəllərində Azərbaycanda ədəbi-tənqidli görüşləri aydınlaşdırmaq cəhətdən çox əhəmiyyətlidir. Şairin ədəbi-tənqidli görüşlərini doğru şorh etmək, bu görüşlərin zəif və qüvvətli tərəflərini meydana çıxarmaq üçün bunları inkişafda almaq lazımdır.

Abbas Səhhət Azərbaycan xalqının bədii təfəkkürünə qüvvətli təsir göstərib, orada özünə möhkəm yer tutan, XX əsr şerinə yeni xüsusiyyətlər gətirən görkəmli şairlərdəndir.

**Kamal Talibzadə**



*Seirlar*



## SEYX SƏDİ

Sədi, əya şairi-şirinkəlam!  
Xabgəhin rövzeyi-darüssəlam.  
Dur, oyan ey dahiyeyi-ruzgar!  
Gör vətənin oldu nasıl tarü mar.  
Məzcəi-pakindir əgər Dilgüsha,  
Heyif deyil, məncə, bu gün dilgüsha.  
Aç gözünü, bax vətən övladına,  
Sevgili əqabına, əhfadına.  
Oldu fəramuş nəsihətlərin,  
Vermədi heç faidə zəhmətlərin.  
Hikməti-əşarına biixtilaf  
Eylər ikən əhli-cahan etiraf,  
Qədr qoyarkən hamı asarına,  
Sözlərinə, şiveyi-göftarına.  
Hər dilə nəql oldu kəlamin sənin,  
Tutdu bütün aləmi namin sənin.  
Yatdılardır əhfadların xabdə,  
Etmədilər rəkz adına abidə.  
Qədrini bilsəydi əgər əğniya,  
İşminə min məktəb olurdu bina.

1898

## XACƏ HAFİZ

Hafız, ey mürşidi-sütudəsiyər!  
Hafız, ey ustadi-şerü hünər!  
Əsərindir mütərcimi-lareyb,  
İştə sənsən bu gün lisanül-qeyb.  
Bir məali cəhanisən, Hafız!  
Bir cahani-məanisən, Hafız!  
Düşünülsə nədir mətalibini,  
Dərk edən əhli-həqq məratibini.  
Müstətirdir həqiqət ilə məcaz,  
Mündəric hər birində bir ecaz.  
Leyk dövri-zəmanə eylədi gödr –  
Kim, sənə layiqincə qoymadı qədr.  
Olsa idi iranlılar arif,  
Elmü fənni-zəmanədən vaqif,  
Qədrini kamilən bilərlər idi,  
Heykəlin burda rəkz edərlər idi.

1898

\* \* \*

Ey könül, yatmagilən, dur gözün aç, bidar ol!  
Xabi-qəflətdən oyan bir, bu zaman hüşyar ol!  
Şərqi-əqsayə nəzər qıl, necə gör qovğadır,  
Nə qiymətdü, nə şurişü nə vaveyladır!  
Büt pərəst tayifəsi gör nə cəsarət ediyor,  
Sülhü asayışı dünyadə o qarət ediyor.  
Diplomat dairəsi vez eliyən qanunu  
Hətk edib yer üzünün taifeyi-yapunu.  
Rus eskadrasına birdən o şəbxun elədi,  
Boylə nalayıq işi dövləti-yapun elədi.  
Çün verildi bu xəbər sevgili sultanımıza,  
İmperaturi-müəzzəm, şəhi-zışanımıza.  
Manifest verdi o dəm ləşkəri-xunaşamə,  
Ta ki tənbeh ola ol taifeyi-bədnamə.  
Hərb elanı təmamən dağılıb dünyaya –  
Ki, yapon dövləti-rus ilə durub dəvayə.  
Sadiqül-qövl rəiyyətlər ediblər hümmət,  
İmperaturə dilü can ilə qılsın xidmət.  
Biri sursat, birisi pul, birisi can verdi.  
Biri öz canını sultanına qurban verdi.  
Əmr edibdir üləma sinfinə şeyxüllislam –  
Ki, məsacidlərə dəvət oluna xasü əvam.  
Çağırəq suzi-cigərdən hamımız Allahı –  
Ki, müzəffər edə bu rəzmədə şahənşahi.  
Çün yetişdi bu xəbər nahiyəyi-Şirvanə,  
Hansı Şirvan ki, olub zəlzələdən viranə.  
Sabiqən elmi-qəzavətdə dəbiri-qazi,  
Haliya məsnədi-izzətdə müdürü-qazi,  
Yəni Əbdülhüseynzadə, o şəxsi-tahir,  
Üləma firqəsini eylədi küllən hazır.  
Edibən zöhr namazını cəmaətlə əda,  
Pəs çıxıb minbərə səsləndi ki, ey əhli-vila,  
Bilin, ey qövm, bu günlər nə fəraqət dəmidir,  
Cümə məcruhə bu günlərdə ianət dəmidir.  
Malü can ilə köməklik eləyin sultanə,

Həq-taala bu təriq ilə yazıb Quranə.  
Saniyən, cümlə bu mətləbdən olun siz agah,  
Əmr edibdir sizə bu barədə bir alicah,  
Nüktədayı-rəhi-din, hadiyi-küll, fəxri-ənam,  
Şiəməzheblərə Qafqasdə şeyxüislam,  
Buyurub şeyx hər ol kəs ki, müsəlman olsun,  
İmperaturə gərəkdir ki, sənaxan olsun.  
Əmri-baridir səlatinə itaət vacib,  
Bu itaətdə müsəlləmdi ianət vacib.  
Hamılıqnan deyin, ey qövm ki, ey bari-xuda,  
İmperaturimizə ömri-təvil eylə əta,  
Daima rəzmədə əfvacını mənsur eylə.  
Düşmənin kor elə, məğlub ele, məqhur eylə.  
Çün yetirdi bu məqamə sözü ol mürşidi-din,  
Xəlqdən çıxdı göyə nəreyi – Amin! Amin!

1904

## DƏRYA KƏNARI

Bir gün qəmi-dövrandan usandı dili-zarım,  
Bir sahili-dəryaya tərəf düşdü güzarım.  
Ol mənzəreyi-dilkəşə etdikcə təmaşa,  
Min ləzzəti-ruhani olub qəlbdə peyda.  
Gördüm ki, yel əsdikcə edər bəhr təlatüm,  
Bir mənzəreyi-dilkəş açar söhbəti-qülzüm.  
Əmvac gəlir sahilə guya ki, o minval  
Təqib eləyir bir-birini dəsteyi-ətfal.  
Olduqca o busığəhi-bihissə müqarib,  
Tər ləblərinə busə verərlər mütəaqib.  
Gördükdə nəvaziş yerinə büğzü kudurət,  
Məyus çocuqlar tək edərlər yenə övdət.  
Ol dəmdə pərakəndə olub səfheyi-abə,  
Tədric ilə təbdil olur ənvai-hübəbə.  
Sakin dənizizin səfhəsi ayinə kimi saf,  
Gün nuru düşərkən görünür bax necə şəffaf.  
Olduqca günəş nuru dəniz səthinə taban,  
Təşkil edər bir səfheyi-lərzani-dirəxsan.  
Tutmuş xəfəqan sineyi-dərya təpiş eylər,  
Məsru kimi xəflənibən ağzı qəş eylər.  
Kəştə yeriyən dəm yarıılır sineyi-dərya,  
Mavi kağıza san çəkilir bir xəti-beyza.  
Hərdən buraxır dudi-siyəh ruyi-həvayə,  
Qalxdıqca vurar mövc, çıxar övci-fəzayə.  
Gah dalğalanır, gah dağlır cəvvədə hər yan,  
San tüstü çıxar xülyali şair çubuğundan.  
Ruhim, mələkim, sevdiciyim, nazlı sürüşum,  
Zikr oldu adın, uçdu başımdan yenə huşum.  
Dəryaya baxıb, sevgili yarım, səni görrəm,  
Səhraya baxıb, nazlı nigarım, səni görrəm.  
Qəmzən oxuna oldum o gündən ki, nişangah,  
Fikrim hamı insafi-ruxundur, şahid allah.  
Məqsud cəmalındır, nə tərz olsa ibarət,  
Yox səndən əlahiddə kəlamımda işarət.  
Ta ruhumə tabəndə olub nuri-cəmalın,  
Səhhət kimi düşmüş başıma şuri-cəmalın.

1905

## ŞAMAXI ZƏLZƏLƏSİ

Keçmişdi keçən şəb gecədən bir neçə saət,  
Məhtab ilə olmuşdu cahan qərqi-lətafət.  
Qəndili-dirəxşan qəməri göydən hüveyda,  
Bir səhneyi-şadi edib afaqdə peyda.  
Bir sümtü sükut, aləmə müstəvlivü qalib.  
Küllən hamı zərrati-cahan uyquya talib,  
Olmuşdu təbiət elə müstəğrəqi-əskan,  
Etmişdi bu aramı onun aləmi heyran.  
Tutmuşdu sükunət ilə bir həddi-nihayət,  
Ta kim, bəşərin ruhuna etmişdi sirayət.  
Damani-zilali-şəb edib aləmi məstur,  
Tərk etməyə amalını aləm hamı məcbur.  
Yer bəstəri-rahətdə, cahan uyquya mail,  
Lakin bu sükunət özü bir türfə şəmail.  
Qayətdə gözəl bir gecə, qayətdə fərəhnak,  
Qayətdə səfabəxş, nəhayətdə tərəbnak.  
Bir novmi-qəriq içrə cahan cümlə giriftar,  
İlla bu sükunətdə kəvakib gözü bidar.  
Ol mənzəreyi-dilkəşə min çəşmlə guya  
Bir riqqət ilə çərx özü eylərdi təmaşa.  
Lakin dili-aşüstəvü şuridəvü şaiq,  
Birdən edib ol mənzərədən qəti-əlaiq,  
Ətrafına olduqda çü nəzzarəsi mətuf,  
Bir özgə xəyalata edib himmeti-məsruf.  
Çarşıdı, ilişdi gözə bu türfə səhari,  
Şirvanın o divanə olan şəhrü həsarı...  
Düsdükcə o istəkli vətən səmtə nigahim,  
Əflakə ucaldı o zaman şöleyi-ahım.  
Of, istəməm artıq görəm ol qəmli məkanı.  
Baxdıqca yaxar şöleyi-ahım dilü canı.  
Bir növ olub zəlzələdən yeksərə viran,  
Tapmaz dəxi abadlığı surəti-imkan.  
Daşlar qarışıb torpağa, evlər mütəlaşı.  
Xaki-siyəh ətfali-sitəmdidə fəraşı.  
Hərdəm gətirir mənzərəsi qəlbi sütuhə,

Bir qədr camır san yiğilib daməni-kuhə.  
Bir məskən uzaqdan nəzərə gəlsə də qabil,  
Yaxşı nəzər etdikdə görürsən mütəmail,  
Hər yanda böyük xəndəkү hər kuçədə min dağ.  
Əzbəs tökülüb bir-birinin üstünə torpaq.  
Murdarlıq ilə həp dolu əsvaqü məabir.  
Yağmurlu həvalərdə dolaşmaq mütəəzzir.  
Yay fəsli tutar çən kimi toz ruyi-həvani,  
Tozdan dolu xalqın ciyəri, məğzi-dəhani.  
Əsdikcə yel afaqı tutar buyi-üfunət,  
Heç vəchlə mümkün deyil imkani-sükunət.  
Dünyada olurmuş belə zillətlə məişət?!  
Aya, bu imiş ruzi-əzəldən bize qismət?!  
Aşüftə edib xalqı məger zəlzələ hövli,  
Yox, yox! Buna baisdi fəqqət məhfəzəquli!  
Yox kimsə ki, biçarələrin dadına çatsın,  
Ərbabi-ğinanın başı, yarəb, yerə batsın!  
Hərçənd yiğilmişdi yarımlı milyon ianə,  
Bəl etdi onu bir neçə əyani-zəmanə.  
Ol məhfəzələr şərri əgər olmasa zail,  
Tapmaz mərəzi-cəhli-vətən Səhhəti-kamil.

1906

## DƏVƏT

Arxadaşlar! Elm lazımdır ki, tapsın din həyat.  
Elm ilən hasil olur izzət, tapar millət nicat.  
Səy edin ta bizlərə əhsənlər etsin kainat,  
Elmsız ömr etmədən min dəfə ərcəhdir məmat.  
Keçdi dövri-zuri-bazu, elmü fəzl əyyamıdır!  
Arxadaşlar! Oxuyun, elm oxumaq həngamıdır!

Bax, əcanib bərrü bəhrə elm ilə sultan olub,  
Cəhlü qəflətlə vəli islam evi viran olub.  
Dideyi-dinpərvəran bu hala xunəfşan olub.  
Çarə axtarmaq gərək, həm əhdü həm peyman olub.  
Keçdi dövri-zuri-bazu, elmü fəzl əyyamıdır!  
Arxadaşlar! Oxuyun, elm oxumaq həngamıdır!

Bu qədər bəsdir təməddün gülşənidə xar olaq,  
Dəm o dəmdir xabi-qəflətdən dəxi bidar olaq,  
Tərk edək həm ixtilafı iftiraçı, yar olaq,  
Bu vətən evladının əhvalına qəmxar olaq.  
Keçdi dövri-zuri-bazu, elmü fəzl əyyamıdır!  
Arxadaşlar! Oxuyun, elm oxumaq həngamıdır!

Arxadaşlar! Çox fənadır aşikara halımız,  
Qəmfəza bir mənzərə ərz eylər istiqbalımız.  
Payimal olluq bu növ keçsə gər əhvalımız,  
Babi-məktəbdən olur hasil qamu amalımız.  
Keçdi dövri-zuri-bazu, elmü fəzl əyyamıdır!  
Arxadaşlar! Oxuyun, elm oxumaq həngamıdır!

Vaqif olmaqlıq gərəkdir ehtiyacı-millətə,  
Ariz olmuş dürlü afətlər mizaci-millətə,  
Səhhət istərsən əgər, səy et əlaci-millətə,  
Elmdir, billahi, mucid ibtihaci-millətə.  
Keçdi dövri-zuri-bazu, elmü fəzl əyyamıdır!  
Arxadaşlar! Oxuyun, elm oxumaq həngamıdır!

1906

**NİDAYİ-MİLLƏT  
YAXUD  
AMALİ-VƏTƏNPƏRVƏRANƏ**

Ey əhli-vətən, tərk eləyin büğzü ləcuci!  
Bir dəm arayın halımıza rahi-əlacı!  
Sönmüş vətənin sərsəri-cəhl ilə siraci,  
Vicdanları təlx etdi qəmin, məsləh əcaci,  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

Yaran, yiğilaq bircə quraq məclisi-matəm,  
Öz halımıza eyləyəlim növhə dəmadəm.  
İslamın olubdur necə gör rövnəqi bərhəm.  
Nifrət edir islamın adından bütün aləm.  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

Qəflət yetər, agahi-təqazayı-zaman ol!  
Hali-vətənə milləti gör, əşkfəşan ol!  
Cəhd eylə təriqi-hünərə elmə rəvan ol!  
Mərdanə bu meydanə cəladətlə divan ol!  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

Bir eylə təfəkkür, necə gör xar olub islam,  
Ənvai-bəlaya giriftar olub islam,  
Biizzətü,bihörəmətü biar olub islam,  
Ancaq quru bir ada nigahdar olub islam.  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

Bəsdir bu qədər xabi-cəhalətdə ki yatdıq,  
Millət üzünə bəbi-tərəqqini qapadıq.  
Əslafımızın hörmətü heysiyyətin atdıq,  
Şəni-vətənə milləti biganəyə satdıq.  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

Ətfi-nəzər et, gör necə tutmuş bizi kabus –  
Kim, səlb olunub qeyrəti-milliyyətü namus.  
Ey taleyi-mənhus! Əcəb etdin bizi məyus.  
Evvah! Tərəqqi ediriz gör necə məkus.  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

Afaqi tutub qülgüleyi-bangi-cəzaid.  
Əqsami-tərəqqivü təalivü fəvaid.  
Amma olur islamda qəflət mütəzaid.  
Bu dərdə edin çarə ki, Səhhət ola aid,  
Milliyyəti yad eyləyin, ey milləti-naci!  
Pək təhlükəli xəstədir islam məzaci!

1906

**FƏRYADİ-İNTİBAH**  
**YAXUD**  
**AMALİ-VƏTƏNPƏRVƏRANƏ**

Ayıl, ey ümməti-mərhumə, ayıl!  
Ayıl, ey milləti-məzlumə, ayıl!  
Ayıl, ey bülbüli-gülzari-vətən,  
Nəğmən ilə ola bidar vətən!  
Sən ki, şəhbəzi-yədi-nüsret idin,  
Tayırı-sidreyi-ülviyyət idin.  
Kim səni didəsi giryən eləmiş?  
Kim səni halı pərişan eləmiş?  
Sındırıqlar nə üçün balü pərin?  
Hanı ol ruhfəza nəğmələrin?  
Qanadın altına qoyma başını,  
Tökəmə gül arızınə göz yaşıını.  
Qalx, elə övci-səmayə pərvaz,  
Bəsdi bu qəflət ilən xabi-diraz.  
Ayıl, ey xabi-qəmə alüdə!  
Bu qədər yatma dəxi asudə!  
Aç gözün, gözlərinin qurbanı!  
Bir tamaşa elə, gör dünyani!  
Xaricilər qabağa düşdü tamam,  
Nə yaman günlərə qaldı islam.  
Haləti-nəzə yetişmiş millət,  
Məhv, nabud oluyor bu ümmət.  
Ya ilahi, sənə yetməz nə əcəb,  
Bu qədər naleyi – “yarəb, yarəb?”  
İndi millət, mədəniyyət dəmidir,  
Rahi-ümmətdə həmiyyət dəmidir.  
Qədəməndəz olalım meydənə,  
Kəsbi-ürfan edəlim mərdənə.  
Qalxalım, biz dəxi bir ad edəlim,  
Dövri-əslafımızı yad edəlim.  
Oxuyaq, elm oxumaqlıq dəmidir,  
İndi aləm dəxi elm aləmidir.  
Cəhl edib milləti pabəndi-bəla,

Qılalım ‘Nəşri-maarif’lə rəha.  
Qəfləti, cəhli fəramuş edəlim,  
Şahidi-elmi dərağuş edəlim.  
Kəsbü-elmü şərəfű nam edəlim,  
Mədəniyyət sarı iqdam edəlim.  
Bir tərəqqi eliyək dünyadə,  
Misli nadidə ola ğəbradə.  
Qibtbəxşı-həmeyi-aləm olaq.  
Əşrəfi-növi-bəni-adəm olaq...

1906

## QƏZET NƏDİR?

Ey sananlar qəzeti şeyi-həba.  
Bu təğafül nə rəvadır, əcəba?  
Görüyorsuzmu Firəngistani –  
Ki, müsəxxər eləmiş dünyani.  
O kamalata qəzet baisdir,  
Çünki hər elmdən o bahisdir.  
Bütün ol dəbdəbəvü cah-calal,  
Meyvələrdir, bu qəzet əsl nihal.  
Didəvü guşı-vətəndir qəzetə.  
Yəni çavuşı-vətəndir qəzetə.  
Aleti-durnümadır qəzetə,  
Çəsmeyi-abi bəqadır qəzetə.  
Qəzət ayineyi-İskəndərdir,  
Cümlə sərgəştələrə rəhbərdir.  
Qürəbalarla gözəl həmdəmdir,  
Halı aşüftələrə həmqəmdir.  
Edəsən gər ona hər növ əza,  
İnciməz zərrəcə səndən əsla.  
Gah səninçün oxuyar mərəkələr,  
Gah səninçin danişar məzhəkələr.  
Gah edər qəlbini əşar ilə şad,  
Gah edər dürlü vəqaye tedad.  
Şükr kim, bizlərə də lütfi-xuda  
Eyleyibdir belə bir nemət əta.  
Bizdə bu cüzi olan həycanə,  
Qəzet olmubmu səbəb, aya nə?  
Bəs gərək səy eyləyək izzət ilən,  
İştirakında onun hümmət ilən.  
Olmayaq razı əsə sərsəri-cəhl.  
Qılınaya məhv bizi ləşkəri-cəhl...  
Getsə gər badi-fənayə “Irşad”,  
Olacaq xaneyi-millət bərbad.  
Sönə gər şəmi – “Füyüzat”i-vətən,  
Nurlanmaz dəxi zülməti-vətən.  
Gər zəfər yetə “Dəbistan”ımıza,

Kimdi “Rəhbər” dəxi tiflanıمية?  
Ağlayıb-gülmeyə gər “Molla əmu”,  
Yatacaq milləti-islam qamu.  
Yaşa, ey nameyi – “İrşad”, yaşa!  
Ey edən milləti dilşad yaşa!  
Ey “Füyüzat” ilə feyzin cari,  
Səndə var çünkü “Həyat” asarı.  
Yaşa, ey “Rəhbəri-əbnayı” vətən,  
Qıl “Dəbistan” ilə ehyayı-vətən!  
Çox yaşa, çox yaşa, ey “Molla əmu!”  
Sizlərə göz tikib islam qamu.  
Nə qədər var cahan, var olasız!  
Millətin dərdinə qəmxar olasız!

\* \* \*

Ey vətən, getmə ki, əldən gedəriz!  
Biləriz fərz sənin xidmətini!  
Nəqdi-can eşqinə isar edəriz,  
İstəriz vəzi-fəlah heyətini!

1906

# **NALEYİ-TƏHƏYYÜR YAXUD MİLLƏTƏ XİTAB**

Nə idin dün, nə olmusan bu zaman?  
Millət, ey banisi-həyati-vətən!  
Oyan, ey milləti-əziz, oyan!  
Sənə vabəstədir nicati-vətən.

Nə idin dün, nə olmusan əknun?  
Gün ki, çoxdan çıxıb, nə çox yatdın?  
Millət, ey sübh ulduzum, nə üçün,  
Bir işıqlanmaq ilə tez batdın?

Nə idin dün, nə olmusan, ey vah!  
Sən ki, dünyaya pərtövkən idin.  
Olmuşan indi qanlı zülmətgah,  
Sən ki, afaqa şəmi-rövşən idin?

Nə idin dün, nə olmusan, yarəb!  
Hani, ey vah, o şan, ol şərəfin?  
O işıqlı günün olubdur şəb,  
Bərhəm etməz cəhanı vaəsəfin.

Nə idin dün, nə olmusan, əfsus!  
Gec oyandın bu qəmlı röyadan.  
Yoxsa tutmuş məğər səni kabus?!  
Açıl, ey sübh, leyli-yeldadən!

Nə idin dün, nə olmusan hala?  
Gül kimi bir zaman açıl, çıçəyim.  
Dövr elə əzmi-ovci-istela.  
Xalıqimdən budur mənim diləyim.

Nə idin dün, bu gün nə oldun sən?  
Hürr ikən əbdi-natəvan oldun.  
Niyə bəs qonçəlikdə soldun sən?  
Ey baharım, nə tez xəzan oldun?

1907

## DİLΒƏRİ-HÜRRİYYƏTƏ

A sevdiyim, aç bir niqab üzündən,  
Məcnun tək Leylaları divanə qıl!  
Xosrovlar bəzmində Şirin sözündən,  
Şuriş sal tazə bir əfsanə qıl!

A hürriyət! A münfərid əməlim!  
İştə sənsən səadəti bəşərin.  
Könlümdəki ən istəkli gözəlim,  
Rəfahəti, fəlahəti bəşərin.

A sevdiyim, neçün fərar edirsən?  
Üz döndərmə, getmə, şitab eyləmə!  
Könülləri çox biqərar edirsən.  
Aç bir üzün, göstər hicab eyləmə!

1907

## YAD ET!

Vəqta ki, keçər bu leyli-zülmət,  
İşraq edər əxtəri-həqiqət,  
Elm ilə ziyananar bu millət,  
Qalxar bu təəssübü cəhalət,  
Surət hamı ruh olar, məani,  
Aləm hamı eşq olar, məhəbbət,  
Ey dərk edən ol gözəl zəmanı,  
Qillam sənə istə bir vəsiyyət!  
Yad et məni, qaibanə yad et!

Vəqta ki, gələr o şanlı əyyam,  
Olmaz günə əbri-tirə hail.  
Hər yerdə olar gürühi-islam,  
Qanuni-təkamül ilə kamil.  
Bir fəcri-həyat bizi-ürfan,  
Saçdıqca cahana nuri-hikmət.  
Bir çöhreyi-xəndərizü şadan –  
Verdikcə cahaniyanə nəzhət,  
Yad et məni, arifanə yad et!

Vəqta ki, qaçar səhabi-övham,  
Bir dadlı üfüq olar nümayan.  
Xurşidi-həq eylər ərzi-əndam,  
Məsud yaşar ümum insan.  
Baxdıqca, cəvanibü nəvahi  
Behcətdə olar riyazi-cənnət.  
Rövşən olar etila səbahı,  
Payanə yetər bu qəm, bu möhnət.  
Yad et məni, sadıqanə yad et!

Vəqta olar ittihadi-ara,  
Qalxar bu təanüdü təxəllüs.  
İslam olar elmü fənnə dara,  
Mazisinə eyləyər təəssüs.  
Bir ləhzə məni təxəttür eylə,

Olduqca qədəmgüzari-izzət.  
Bədbəxtliyimi təsəvvür eylə –  
Kim, öldüm, ürəkdə qaldı həsrət,  
Yad et məni, dustanə yad et!

Vəqta ki, yetər zəmanı-hazır,  
Gül tək açılar tutuq ürəklər,  
Torpaqda yatar bu qəmli şair,  
Qəbrində çıxar soluq çicəklər.  
Batındə olar o halə nazir,  
Həsrətlə bu dağidarı-firqət.  
Bax millətə, eylə sən təfaxür,  
Amma ki, bəxatiri-üxüvvət.  
Yad et məni, aşiqanə yad et!

1908

## VAVEYLAYİ-NİFRƏT

Təməddün əhli olmuş elm ilə alim, ziyanlanmış.  
Pozulmuş milləti-islamın əxlaqı, fənalanmış,  
Ülumi-dinü dünya kəsbinə məmur ikən bizlər.  
Fəqət bir elmi-din əxz etməyə xalq iktifalanmış,  
Nə qəflət! Elmdən eylər təbərra vaizü qazi.  
Vahalonki qivami-şər elm üzrə binalanmış,  
Qaçib elmin pərisi kişvəri-islamdən Qərbə.  
O yarı-dilrübəyə əhli-məğrib aşinalanmış,  
Dolub Əhriməni-cəhl ilə Şərqiñ darülimani.  
Tutub əmrəzi-nəfsaniyyə xalqı, mübtələalanmış,  
Bu yanda hökmförmə din adı altında dinsizlik.  
O yanda elmi-əxlaq ilə bütürət etidalanmış.  
Bu yanda zülmü istibdadi-dinidən, məazzallah,  
Həzaran dürlü mövhumat ilə başlar həvalanmış.  
O yanda sayeyi-hürriyyəti-əfkardən başlar.  
Çıxıbdır övci-ərşə gün kimi gitinümalanmış,  
O kəs kim dami-təzvir eyləmiş övrədü əzkari.  
Deyərlər müttəqidir, saqqalı ağdır, hənalanmış,  
Baxılmaz siyrətü əxlaqa ya ətvarü rəftara,  
Müqəddəsdir hər ol kəs kim, ridalanmış, əbalanmış,  
Vəli hər kəs ki, təgyiri-libas etsə, haman saət.  
Nəzərlərdə olur mənfürü məyub, iftiralanmış,  
Əgər bir yerdə bir haq söz desə, qətli olur vacib.  
Deyərlər kafir olmuş, rahi-həqdən inhinalanmış...  
Hanı bir kəsdə cürət, dəm vura həqqü həqiqətdən,  
Səbahı-tirədə şəmsi-həqiqət ixtifalanmış.  
Təməddün yox, təəllüm yox, təğafül çox, təcahül çox.  
Ürəklər lövhəsində nöqtəyi-beyza qaralanmış.  
Bu dərdə öz təbib-i-haziqin göndər, əlac etsin,  
Məzaci-milləti-islam Səhhətdən cidalanmış.

1908

## YAZ

Qızışdırar bahar ayı yerin, göyün havasını,  
Dəyişdirər, tünüklədər xəlaiqin libasını.  
Bəzəklənir, düzəklənir, bağın fəzası rənglənir,  
Yaşıllanır, həm allanır, şükuflər çicəklənir  
Bitər çəməndə lalələr, əlində al piyalələr,  
Səhər zamanı dür kimi düşər ot üstə jalələr.  
Sürü-sürü qoyunları çoban yamacda otladalar,  
Alar ələ papağını, oxur şikəstə, fit çalar.  
İnək, camış, qoyun, quzu çıxar naxırda otlağ'a,  
Köçər arandan el, gedər yavaş-yavaşça yaylağa.  
Taxıl yerin şum eyləyib əkin əkər əkinçilər,  
Əlində dəryaz ot biçər mayıs ayı biçinçilər.

1908

## YAY

Təmuz ayında dan yeri ki, başlayar açılmağa,  
Səmaya doğru qırmızı alov durar saçılmağa.  
Kəsər qərarü taqətin yayın havası quşların;  
Qaçar ağaclar altına, gələr sədasi quşların.  
Divar dibində kölgədə xoruz, toyuqlar uyqular,  
Naxırçılar qaramalı sürüb sərin suya salar,  
Bürünməsilə alnının tərin əkinçilər silər,  
Hərərətin sərinlədən havada bir külək dılər.  
Yavaş-yavaş dəyər, yetər ləzzətli, dadlı meyvələr,  
Gilasü, albalı, kahı, xoş iyili sarı heyvalar.  
Biçər biçinci arpanı, döyər əkinçi xırmani,  
Çuval-çuval döyüb yiğar əkinçi arpa-buğdanı.  
Əgər ki, yayda zəhməti əkinçinin ziyan olur,  
Ziyad olursa, qış günü o da qədr şad olur.

1908

## PAYIZ ÇAĞINDA

Payız çağında hər səhər soyuq-soyuq külək əsər.  
Ağaclarla, budaqlara dəyəndə yarpağın tökər,  
Xəzan ayında meyvələr şüru edər savılmağa.  
Bazara turp, kök, kələm, soğan gələr satılmağa,  
Küləkli qar, yağış yağar uzun-uzadı yaylağa.  
Köçər o vaxt el-oba, enər tamamı qışlağa,  
Günüzlərin qısalması yetər bu vaxt qayətə.  
Gecələrin uzanması yetər o dəm nəhayətə,  
O vaxt şəhrü qəryənin məkatibi güşad olur.  
Oxumağa uşaqların həvəsləri ziyad olur.

1908

## QIŞ

Payız çatanda axıra boranlı, qarlı qış yetər,  
Soyuq, yağış, küləkli qar xəlaiqi məlul edər.  
Havanın onda artırar soyuqluğunu günbəgün,  
Ağacların vərəqləri düşər, xəzəl olar bütün.  
Donar şirin sular bütün, düşəndə şaxta onlara,  
Məşəqqət ilə sindirib qarı yiğarlar ambara.  
Dəyirman işləməz, donar, gəliş-gediş çətinlənər,  
Bazarda nırxi şeylərin o dəm ziyadə yüksələr.  
Qopanda qarlı firtına cahani tar-mar edər,  
Qırar, yixar ağacları, qiyamət aşikar edər.  
Sükuta dalıyor meşə, cahani başqa hüzn alar,  
Qar üstə ol zaman fəqət qırıldışar da qarğalar.  
Qaçarlar isti yerlərə tamam quşlar ol zaman,  
Bizimlə qışlayar fəqət dolaşa, sərçə, sağsağan.  
Geyər cırıq bürünməsin soyuqda titrəyər, əsər,  
Gedər odunçu meşəyə, ağac qırar, odun kəsər.

1908

## VƏTƏN

Könlümün sevgili məhbubu mənim,  
Vətənimdir, vətənimdir, vətənim.  
Məni xəlq eyləmiş əvvəlcə xuda,  
Sonra vermiş vətənim nəşvü-nüma.  
Vətənim verdi mənə nanü nəmək,  
Vətəni, məncə unutmaq nə demək?!  
Anadır hər kişiyyə öz vətəni,  
Bəsləyib sinəsi üstündə onu.  
Südüdür kim, dolanıb qanım olub,  
O mənim sevgili cananım olub,  
Saxlaram gözlərim üstə onu mən.  
Ölərəm əldən əgər getsə vətən.  
Vətənin neməti nisyan olmaz,  
Naxələflər ona qurban olmaz.  
Vətən – əcdadımızın mədfənidir.  
Vətən – övladımızın məskənidir.  
Vətənin sevməyən insan olmaz.  
Olsa, ol şəxsədə vicdan olmaz.

1909

## MÜSƏLMAN ÜRƏFALARI

Yeri düşsə əgər müsəlmandır,  
Vaxt olur ya İvan, ya Vartandır.  
O nə bundan, düzü, nə ondandır,  
Yeni bir şey, əcaib insandır.  
Geyinir “en qrand”<sup>1</sup>, gəzir “ala-şıq”<sup>2</sup>,  
Başda bir şapqa, əldə bir zontıq.  
Rus, frəng ləhcəsi deyir “bon”dur<sup>3</sup>,  
Türk dilin sevməyir: “moveton”dur<sup>4</sup>.  
Nə “Həqiqət”, nə də “Günəş” oxuyur,  
O ya “Morninq” və ya “Deba” oxuyur.  
Danışır ya frəngi, ya rusi,  
Metropoldur yeri, ya San-susi.  
Yuxudan durmağı saat birdə,  
Çay içir orda, yatdığı yerdə.  
Saat üçdə durur yeyir “dine”<sup>5</sup>,  
Saat altı olar, yeyər “dejune”<sup>6</sup>.  
Professor olub bizim “müsyo”<sup>7</sup>,  
Öyrənib “bonjur”<sup>8</sup> ilə bir “adyö”<sup>9</sup>,  
Götürür felyetondan ünvani,  
Dağdır səhbət ilə dünyani.  
Mətləbi başlayır o, Homerdən,  
Danışır Getedən, ya Şillerdən.  
Bəd deyil Kant, Marks ya Bualo,  
Vəli xoş gəlməyir ona Hüqo.  
Adolların öyrənib bu əşxasın,  
Başın aldatmağa əvam-nasın.  
Təkcə o, arif, aqil insandır,

<sup>1</sup> En grand – kübarcasına, vüqarlı (*fransızca*)

<sup>2</sup> A la chic – şıq, dəbdəbəli (*fransızca*)

<sup>3</sup> Bon – yaxşı, yararlı (*fransızca*)

<sup>4</sup> Mauvais ton – pis tonlu, pis səslənən (*fransızca*)

<sup>5</sup> Diner – nahar (*fransızca*)

<sup>6</sup> Dejeuner – şam (*fransızca*)

<sup>7</sup> Monsieur – cənab (*fransızca*)

<sup>8</sup> Bonjour – salam (*fransızca*)

<sup>9</sup> Adieu – xudahafiz (*fransızca*)

Başqalar cümle vəhşi, heyvandır.  
Bir ağıllı odur, qalan dəlidir,  
Əcəba, halbuki o cəzvəlidir.  
Dolanır restoranları sərxoş,  
Cibi boş olsa səhldir, başı boş.  
Millətin boynuna qoyur minnət,  
Umur etsin hamı ona hörmət.  
Onun axmaqlığı mühəqqəkdir,  
Ona hörmət edən də əhməkdir.

1910

## ALİMNÜMALAR

Üzü insan, qafada heyvandır,  
Zöhddə iddiası Səlmandır.  
Ərəbi bir uzun don əynində,  
Mündəris bir əba da ciyində.  
Qoymuş on beş yetimi bicamə,  
Başına bağlamışdır əmmamə.  
Keçirib mütəxanələrdə günün,  
Yeyibancaq yoğunladıb boynun.  
Qurbət içrə gedib gəzir neçə il,  
Fikr edir bəsdir etdiyim təhsil.  
İndi Allah vəkili oldum mən,  
Şəri-ənver dəlili oldum mən.  
Bir cahangir, bir cahannəxvət,  
Vətənə onda eyləyir övdət.  
Hər zaman xalqı etməyə iğfal,  
Gətirir bir şələ uzun saqqal.  
Xalq bir-bir gedib öpürər əlin,  
Anlamaz kimsə hiyləsin, əməlin.  
Bir nəfər baş çıxartsa fəndindən,  
Doğradar orda bənd-bəndindən.  
Millətin ehtiyacına dair –  
Danışan kəsləri edir kafir.  
Vird edib kafir olmayan sözünü,  
Qulağın kar edib yumub gözünü.  
İbn Sinanı eyləmiş kafir,  
Rumi Movlunu eyləmiş kafir.  
İşti başdan-ayağa qüllabi,  
Söyləyir kafir oldu Farabi.  
Öyrənib hileyi-şərin mütləq,  
Başına cəm edib neçə əhməq.  
Bərşikəst eyləyir də məxluqi,  
Tovlayıb doldurur da sənduqi.  
Bu bizə pişvayı-din olmuş,  
Füqərə malına əmin olmuş.

Vay bizim tirəbəxt halımıza,  
Vay fəlakətli bəd məalimizə!  
Belə millət itib puç olmazmı?!  
Qanlara qərq olub boğulmazmı?!

1910

\* \* \*

Sabir, ey şairi-dühapərvər.  
Eylədin ərşî-kibriyayə səfər,  
Can kimi sevdiyin yazıq millət.  
Hələ səndən umardı çox xidmət,  
Təngnayı-cahanı tərk etdin.  
Əndəlibim, nə tez susub getdin?!  
Müqtədir, binəzir şair idin,  
Hər bəla gəlsə idi sabir idin.  
Yoxsa səbrin tükəndimi, Sabir!  
Bizə könlün gücəndimi, Sabir!  
Dəmbədəm qəm çəkər ikən ruhin,  
Dözmədi yoxsa qəlbi-məcruhin?  
Milətin dərdi ilə qəmləndin,  
Bulmadınmı dəva, vərəmləndin?  
Keçdi ömrün əzabü zəhmət ilə,  
Min mərarətlə, min məşəqqət ilə.  
Əbəda görmədin cahanda rifah,  
Uf... sənə rəhmət eyləsin Allah!  
Firqətindən yanar cahanilər,  
Səni alqışlar asimanilər.  
Səndən əqdəm bu yerdə bəzmi-süxən –  
Gülxən idi, nəinki bir gülşən,  
Ona sən verdin abü rəngü həyat.  
Rəşki-xüld oldu aləmi-əbyat,  
Yeni bir şivə ixtiyar etdin,  
Ədəbiyyati növbəhar etdin.  
Yağdırıb zülmə, cəhlə bariqələr,  
Göstərirdin bəyanda xariqələr.  
Gözümüzdən üzün nihan oldu,  
Gülşəni-şövqimiz xəzan oldu.  
Ağladıb, güldüründün insanı,  
Ağladır mövtin əhli-vicdanı.  
Sabirim! Get, müqimi-rizvan ol!  
Vəli ordan bizə nigahban ol!  
Etmə nisyan sevimli millətini,

Eylə ikmal o yerdə xidmətini.  
Dərgəhi-həqqə iltica eylə!  
Bizə imdad üçün rica eylə!  
Şafi olsun sənə rəsuli-ənam,  
Sən dua eylə yatmasın islam.

1911

## SABİR

Sabir, ey alami-xəlqə tərcüman!  
Ey hər anda kasə-kasə zəhr udan!  
Ey qoca bir qövmə ağlarkən gülən,  
Naləsilə xalqı dağlarkən gülən.

Gülməyində qanlı-qanlı giryələr  
Hər müsəlman könlünü məhzun edər.  
Qəm sənə ol qədr təsir eyləmiş,  
Giryəni hüznün gilovgir eyləmiş.

Bir acı gülmək olub ondan əyan,  
Kəsrəti-alamını eylər bəyan.  
Şeirdə tərhi-növ icad eylədin,  
Qoqolu, hüqolları yad eylədin.

İqtidari-şairanən faşdır,  
Sən günəşsən, hasidin xəffaşdır.  
Etərəm qaib səvadi-naməni,  
Ruhbəxş asarı-novki-xaməni.

Xatirim şerinlə şirinkamdır,  
Layiqi-təqdirdi-xassü amdır.  
Tərzü üslubi-bəyanın sadədir,  
Cəzbi-qəlb etməkliyə amadədir.

Xassdır bu şiveyi-rövşən sənə,  
Mərhəbalar, Sabirim, əhsən sənə!  
Ey mücəssəm duyğu, ey ülvi bəşər,  
Ey çamurluq içrə düşmüş saf zər.

Tənü lən eylərsə hər nadan sənə,  
Ya müsaид olmasa dövran sənə.  
Qəm yemə, təxfif ver alamina,  
Az çəkər, heykəl yaparlar namına.

1911

## TƏRƏQQİ VƏ TƏBİƏTİN QANUNU

Yay fəsliydi, bir gün axşam çağında,  
Gəzişirdim Qız qalası dağında.  
Bir-bir baxırdım ol köhnə asara.  
Viran olmuş sura, bürçə, hasara.  
Qərib-qərib, mübhəm-mübhəm xəyallar  
Gəlirdi fikrimə dörlü suallar.  
Deyirdim ki, dünya bir şəxsə bənzər,  
Doğar, törər, nümüvv edər, yüksələr.  
İnsan kimi hər dövrə bir az yaşar,  
Sonra yavaş-yavaş ixtiyarlaşar.  
Ölər, qalar bir-iki viranəsi,  
O da olar bayquşların lanəsi.  
Bir müəyyən qanun üzrədir həyat,  
Bir doğuş, bir təkamül, bir inhitat.  
Böylə qoyulmuş aləmin binası,  
Dəyişməkdir tərəqqinin əsası.  
Dəyişmək olmasa tərəqqi olmaz,  
Təbiətin bu qanunu pozulmaz.  
Dəyişməklə mümkün olur təkamül.  
İnsan doğar, törər, edər tənasül.  
Təbiətdən gərək alınsın ibrət,  
Təcəddüdlə olur bəqai-millət.  
Dünyanın əvvəlindən ta bu halə,  
Aləmdə olmuş min-min istihalə.  
Hani əski Roma, əski yunanlar?  
Hani əski tərəqqilər, imranlar?  
Min-min belə saysız binalar yıxmış,  
Sonra yeni bir mədəniyyət çıxmış.  
Hani əski asurilər, kəsrilər?  
Hani əski kəldənilər, misrilər?  
Cümləsini məhv eyləmiş zəmanə,  
Hər birindən qoymuş cüzi nişanə.  
Bu ondandır: vaxta görə təkamül –  
Etmədilər, göstərdilər təkahül.  
Bu ondandır: zəmanəyə müvafiq –

Dəyişməyib, çıxardılar əvaiq.  
Boş etiqadlara məğrur oldular,  
Puç olmağa axır məcbur oldular.  
Hansı şeydir dəyişməyən dünyada,  
Göyərtidə, heyvanatda, havada?  
Neçün dəyişməsin fikri insanın,  
Təqazası deyilmi bu dünyanın?  
Tarix bizə göstərmirmi bu hali?  
Cahil qövmün mühəqqəqdir zəvalı!

1911

## OXULARIMA

Ey möhtərəm qarelərim! Topladığım bu əşar,  
Həp ürəkdən çıxan bütün ixtiyarsız fəryaddır.  
Mötərifəm ifadəcə, onda pək çox nöqsan var.  
Divanəlik asarıdır, məsulluqdan azaddır.

Zira könlüm həvəslərin pəncəsində zəbundur.  
Qurtarmaram, nə etməli? Bir çarəsiz cünundur.  
Əvət, soyuq bir əsərdir, məmənun etməz heç kəsi,  
Soyuqluqdanancaq mənim xatirimi yandırır.

Toxunmadan sızılılı çıxan həzin naləsi,  
Əldən düşmüş bir “Sınıq saz” olduğunu andırır.  
Düşündükcə mən şerimin soyuqluğun gizlicə –  
Çox ağlaram, odlu, yanar ürək ilə hər gecə.

Ağlım çatmaz, zehnim yetməz, ruhum fəryad qoparar.  
Vicdanımı əzər ikən ən dəhşətli həqayıq.  
Uyku görmüş bir lalam mən, aləm əhli bütün kar,  
Söyləməkdən mən acizəm, dinləməkdən xəlayiq.

Mən sakitlik bacarmaram, yox, xaric əz-imkandır.  
Məğzimdəki cünun dağı çün bir yanar vulkandır.

1912

## TƏRCÜMEYİ-HALIM YAXUD HULULU

Eşq zənciri qırıldı, yol açın,  
Ey uşaqlar, hululu gəldi qaçın.  
Od saçır ağızı, vücudu alışır,  
Od tutar kim ona bir dəm yanaşır.  
Məğzi bir saiqə, bir vulkandır,  
Könlü niyran, əməli xüsrandır.  
Uçurumlar, qayalar məskənidir,  
Qanlı, müdhiş quyular məmənidir.  
Daldığı fikri dərin dəryalar,  
Düşdüyü eşqi çətin sövdalar.  
Qəlbi qan, hali yaman, xanəxərab,  
Göz yaşı içdiyi su, bağrı kəbab.  
Satdığı cinsi böyük niyyətlər,  
Aldığı nəfi fəna töhmətlər.  
Fikri ali, bədəni xarü zəlil.  
Adı Səhhətkən, özü xəstə, əlil.  
Qanlı əllərlə tıxanmış nəfəsi,  
Bağırır, çıxmayır amma ki, səsi.  
Çırpinır bəlkə qutarsın özünü,  
Dinləyənlər eşidərlər sözünü.  
Şişə çəksəz də diriykən ətimi,  
Atmaram mən vətənə milletimi.  
Məsləkim tərcümeyi-halimdır.  
Lütfi-həq qayeyi-amalımdır.

1912

## BƏYANI-HAL

Keçmişdə sükənvərani-agah,  
Olmuş nüdəmayi-məclisi-şah.  
Əşarin edən zaman qiraət,  
Şairlər alıb maaşü xələt.  
Ya hər sözünə bəvifqi-dilxah,  
Almışlar əqəlli barəkallah!  
İndi dəyişib bütün qərinə,  
Almazlar onu bir “afərinə”.  
Təkfir olunur bu əsri-hazır,  
Hər kim ki, ola ədibü şair.

1912

## ŞİKAYƏT

Dersəm mən əgər sükən zəmanı –  
Kim, mərifətin rəvacı yoxdur.  
El tənə ilə deyər filani –  
Divanə olub: əlacı yoxdur.  
Bəzisi deyər: təbiidir bu,  
Bəzisi deyər ki, “babı” olmuş.  
Gah sünni deyər ki, şıədir bu,  
Əfyunə uyub şərabi olmuş.  
Bu firqeyi-cahilü əvami,  
Yarəb, sən özün hidayət eylə!  
Yox sədməyə ruhimin dəvamı,  
Lütfünlə mənə himayət eylə.  
Bir bəndeyi-asiyəm, ilahi,  
Hər dörlü əzabə müstəhəqqəm.  
El hər nə desə, nə qəm, ilahi,  
Arifsən özün ki, əhli-həqqəm.

1912

## ALƏMİ – İSLAMA

Dinlə əlhanını sıniq sazımın,  
Millətə qəlbən ağlayan bacıdır.  
Odlu məzmunları soyuq yazımın  
Xəstə ruhun davasıdır, acıdır!

Xəstəlik olmuş olsa ruhani,  
Nəf qılmaz əlaci-cismani.

Sən, ey afaqi-növhəbari-həzin!  
Nə üçün xəstəhalü nalansan?  
Qoparıb məhşəri-fəqanü ənin.  
İnləriz biz də ta pərişansan.

Gülmədən sən gülərmi heç üzümüz?  
Tərəbəngiz olarmı ya sözümüz?

Nə fəqət qəbi-zarımız ağlar,  
Günümüz şam olub keçər qəm ilə.  
Ruhumuz, həm məzarımız ağlar,  
İlimiz başlanar məhərrəm ilə.

Musiqimiz də qəmlı-qəmlı çalar,  
Ağlamaq ilə könlümüz açılar.

Daha artıq bu yəsü kərbətdə,  
Səni görmək bizə həram olsun.  
Yaşamaqdan bu hali-zillətdə,  
Xoşdur ölmək, şərəfli nam olsun.

“Ey, sən ey nəcmi-zahiri-dərxab”  
Oyan, artıq ürəkdə qalmadı tab!

Açıl, ey şəmsi-qəm səhaibdən,  
Yüksəlib dövreyi-kəmalə yetiş!  
Qutar, ey sevgilim, məsaibdən,  
Xubruluqda etidələ yetiş!

Çıx ki, bitsin ləyali-fırqətimiz,  
Gül, tükənsin dümui-həsrətimiz!

1912

## ÖLÜ ŞƏHƏR

Kim baxarsa haçaq bizim şəhərə,  
Bir məzarlıq kimi gələr nəzərə.  
Hökmfərmadır onda sümtü sükut,  
Sarmış afaqını dumanlı bulut.  
Rəxnələnmiş həsarü divarı,  
Səqfi çökmüş qədimi asarı  
Qəmli mazisini hekayət edər,  
Taleindən bütün şikayət edər.  
Nə gurultu, nə küy, nə səs vardır,  
Bir neçə ruhsuz qəfəs vardır.  
Dirilikdən əsər-əlaməti yox,  
Həşri var, şurişi-qiyaməti yox.  
Bəs ki viran, ucuq, pərişandır,  
Tibqi bir vadisi-xəmuşandır.  
San yapılmış nişanədir qəmdən,  
Ya ki, bir qıtə cismi-aləmdən.  
Kəsilib bir yana atılmışdır,  
Xakinə abi-qəm qatılmışdır.  
Qışda hər yanda lil, çamur, palçıq,  
Yayda tozdan havası olmur açıq.  
Gecə hər səmti qapqara zülmət,  
Nə Xızır var, vəli nə abi-həyat.  
Qaradır xalqının günüz də günü.  
Qovuşubdur bulutlara tütünü.  
Qəhri-ənqaz ilə səqətliyi var,  
Daha bədtər adam qəhətliyi var.  
Getməyib hər kəsi ki, qalmışdır, –  
Dərdü qəmdən şaşib bonalmışdır.  
Bisəmər giryələr ilə dilşad,  
Cümlənin şüglü boş bir istimdad.  
Bixəbər elmü fənni-dünyadən,  
Müftəxir ixtilafi-bicadən.  
Qopsa aləmdə şurişi-məhşər,  
Ölü tək onlara heç etməz əsər.  
Diridirlər əgərçi surətdə,  
Ölüdürlər, vəli, həqiqətdə.

1912

## YADINDAMIDIR?

Ey hüsni-müçəssəm mələkim, nazlı nigarım,  
Ey idulim, ey idyalım, ey sevgili yarım,  
Yadindamidir mazi – o keçmiş gözəl əyyam?  
Yaz fəslı, gözəl bir gecə, nuranı bir axşam?  
Ay bədr idi, on dörd gecəlik saf səmadə.  
Afaqə fərəhbəxş idi əşraqü ziyadə.  
Bir parça bulut hərdən edib gərdişi-şirin,  
Ağuşə çəkirdi qəmərin qürsi-münirin.  
Bir ləhzə ayın dövrü yarılmızılmət olardı,  
Sonra çəkilirdi bulut, ay bir də çıxardı.  
Naz ilə baxardı gülərək ruyi-zəminə,  
Bənzərdi həyadən yaşınan tazə gəlinə.  
Yadindamidir ol gecə? Həmsağərü həmdüş  
Ol mənzərəyə qarşı çəmən üstə həmağuş,  
Yalnız ikimiz yan-yana əyləşmiş idik şad,  
Bir cənnəti-əladə qəməq qüssədən azad.  
Çatmışdı budaq baş-başa sərvü gülü şümsad,  
Bir çətri-təbii yədi-qüdrət edib icad.  
Ay nuru yaşıl yarpaq arasında firuzan,  
San təbiyə olmuşdu zümürrüdlə brilyan.  
Canpərvər idi çeşməyi-safin cərəyanı,  
Zövqavər idi səfheyi-ayın ləməani.  
Seyr eylər idik ol fərəhfza çəmən üstə.  
Ahəstə oxurduq dəxi rindanə şikəstə.  
Hərçənd ki, yox indi ümidim o vüsalə,  
Neylim, gəlirəm naləyə düşdükcə xəyalə.  
Əksi-rüxun olmuş dili-qəmididə də mənquş,  
Haşa, olasan dövri-zaman ilə fəramuş?!  
Getdinsə də, getməz ürəyimdən qəmi-eşqin,  
Məncə iki dünyayə dəyər aləmi-eşqin.  
Yoxdur həvəsim sərvü gülü laləyə sənsiz,  
Bülbül kimi daim gəlirəm naləyə sənsiz.

1912

## FÜZULİNİN BİR QƏZƏLİNİ TƏRBİ

Dərdə düşdüm əsərindən sitəmi-hicranın,  
Çarədən ötrü dolaşdım nərəsin dünyanın.  
“Dəhənin dərdimə dərman dedilər cananın,  
Bildilər dərdimi, yoxdur dedilər dərmanın”.

Eşq ikən ruzi-əzəl xılqəti-aləm səbəbi  
Vaizin xalqı nədir nəhyi dəmadəm səbəbi,  
“Olsa məhbubların eşqi cəhənnəm səbəbi,  
Hurü qılmanı qalır kəndisinə rizvanın”.

Mələyim, nuri-cəmalın səri afaqa dolub,  
Atdı bütxanəni Çin əhli, sənə səcdə qılıb.  
“Keçdi meyxanədən el, məsti-meyi-eşqin olub,  
Nə mələksən ki, xərab etdin evin şeytanın?”

Vur nə qədər istər isən ox ciyərim yarəsinə,  
Getmərəm hərgiz ətibba yanına çarəsinə.  
“Vurmazam Səhhət üçün mərhəm oxun yarəsinə,  
İstərəm çıxmaya zövqü ələmi-peykanın”.

Qoydu könlümdə fələk istədiyim hər dileyi,  
Şöleyi-ah ilə mən də yaxaram nöh fələyi.  
“Yerdən ey dil, göyə qovmuşdu sirişkin mələyi,  
Onda həm qoymayacaqdır oları əfqanın”.

Dili-divaneyi-Səhhət edəməz tabi-cünun,  
Onu seyd etməsə zülfün kimi qüllabi-cünun.  
“Ey Füzuli, olubam qərqeyi-girdabi-cünun,  
Gör nə qəhrin çəkirəm dönə-dönə dünyanın”.

1912

## NİTQİ-MƏNZUM

Qardaş, gözün aç, bircə oyan, gör nə zəmandır,  
Dünya üzü elm ilə bu gün rəşki-cənandır.  
Afaqı işıqlatmış iyirminci qərinə,  
Məğribililərin yer üzünə hökmü rəvandır.  
Bəsdir bu qədər qəflət ilə yatdırın, əzizim,  
Allahi sevərsən, bir ayıl, yatma, oyan, dur!  
Diqqətlə öz əhvalına bir dəm nəzər eylə,  
Billah, bu qədər qəflətin əncamı yamandır.  
Din getdi, vətən getdi, dəyanət unuduldu,  
İslamdanancaq quru ad virdi-zəbandır.  
İslama yaraşmaz bu qədər iczü-rəzalət.  
Bica yerə islam adını qoyma, yalandır.  
İslam olanın elmü kəmali gərək olsun,  
Əslafımızın şöhrəti məşhuri-cəhandır.  
Türk oğlu, müsəlman balası cahil olarmı?  
Billah, belə eybi daşıməq xeyli girandır.  
Elm ilə, şücaətlə gərəkdir yaşayaq biz,  
Fitrət dəyişir, sanma bu qan yenə o qandır.  
Quran buyurubdur bizə alim gərək olmaq,  
Zənn etmə ki, şair sözüdür, bəlkə yalandır.  
Qanuni-həyatdır: yaşamaz cahil olan qövm,  
Səy eylə oxu, qeyrət elə, qardaş, amandır!

1912

## TOHİD

Bu nə heyrətfəza səmayi-rəfi?  
Bu nə biintəha fəzayi-vəsi?  
Niyə xurşid atəşəfşandır?  
Niyə qürsi-qəmər dırəxşandır?  
Bu nə biəd səvabitü səyyar?  
Bu nəbihəd kəvakibi-dəvvər?  
Kim bu tədadı binəhayət edər?  
Niyə durmaz bular, səyahət edər?  
Bu nə ibrətnüma bürüzü zühur?

Nurdən zərrə doğdu, nerdən nur?  
Fikr qıldıqca hər qədər insan,  
Olur əlbəttə aqibət heyran.  
Acizəm dərki-sirri-xılqətdən,  
Kimdir agah olan həqiqətdən?  
Nə xəfadır, xəfası eyni zühur,  
Zahir ikən olub vəli məstur.  
Nə təhəyyürfəza zühürü xəfa.  
Təbbət sübhanə rəbbiyəl əla.  
Əcəzəl, vasüfun ən süfətik,  
Ma ərəfnakə həqqə mərifətik.  
Varlığın gün kimi nümayandır,  
Buna hər zərrə faşı-bürhandır.  
Limənil mülk əmrin et izhar,  
Əntə Allah vahidül qəhhar.  
Gərçi dərk etmirik həqiqətini,  
Görürük leyk şanü qüdrətini.

1912

## MƏST YAXUD SƏRXOŞ

Of, bu məstin nə fəlakətli, yaman haləti var,  
Nə kərih mənzəri, bəd surəti, pis adəti var.  
Yıxılıb palçığa, tutmuş kimi sərsəm yuxusu.  
Nə üfunətli çıxır ağzının iyimş qoxusu.  
Düşdüyü yerdə düşübdür, bulaşib üstü, başı,  
Cəlb edər nifrəti ətrafına muhiş baxışı.  
Paltarı varsa, girovdur, ya soyub ac lotular,  
Papağı, çəkməsi yox, kirli, cırıq köynəyi var.  
Getmək istər, dura bilməz, yıxılar, gah qalxar;  
Gah gülər, gahi təhəvvürlə söyər, sarsaqlar.  
Əsərək meyl eləyər gahi sağa, gahi sola,  
İki addım gedə bilməz, yıxılar bir də yola.  
Başı sınmış, üzü şışmış yıxılıb-durmaqdan.  
Tərbiyətsiz, pis uşaqlar daş atıb, vurmaqdan,  
Örtülübdür gözünün üstü, şışibdir, qaralıb.  
İçki yıxmış bütün əsabın, rəngi saralıb,  
Ömrü sərxoşluq ilə badə gedib ləzzətsiz.  
Ac, səfil, müflisü biçarə yaşar izzətsiz,

1912

## “YOLDAŞIM ÜÇÜN GÖZ YAŞI...”

Getdin, niyə gəlmədin, həbibim?  
Ey vah, o nasıl yaman gedişdi.  
Atdın vətəni neçün, qəribim,  
Arxandan əcəl məgər yetişdi?  
Ax, bilməyirəm nə növ qıymış,  
Qurşunla səni edən kəs itlaf?  
İnsanlar, aman nə zalım imiş!  
“Şeytanlar edərdi bəlkə insaf!”  
Uçdun, mələkim, neçün yox oldun?  
Əflakə apardımı mələklər?  
Rəna çıçeyim, nə tezçə soldun?!  
Bilməm niyə az yaşar çıçəklər?  
Yahu, uzun ömrü yaz deyilmi?  
Dərdi-dilimi nolaydı bir dəm,  
Layiqlicə şərh edə biləydim.  
Olsayıdı qübari-xatirim kəm,  
Bəlkə gözümün yaşın siləydim.  
Amma nə edim, bu mümkün olmaz,  
Zira səni bir də görmərəm mən.  
Qan ağlasa göz, könül yorulmaz,  
Daim qılaram ölüncə şivən.  
Ta sən Bakı qumlarında yatdırın,  
Şirvanda mən ağlaram hər anda.  
Sübh ulduzum, ax, nə tezçə batdır?  
Dan ulduzu tez batar çıxanda.  
Bir dəm yaşayış çox az deyilmi?!

1912

## BİR MƏKTUBA CAVAB

Məsləkin hikmətin qəvaidinə, –  
Ey bəradər, bütün mənafidir.  
Namənin əslinə, zəvaidinə,  
Sözlərim bir cəvabi-şafidir.  
Etiraf eylərəm ki, fikrincə,  
Ədd olursan zəvati-nadirdən.  
Olma qafil və leyk sən bunca –  
Bir müqəddəs vücudi-qadirdən.  
Kainatın rümuzi-xilqətinə,  
Kimsə vaqif deyil, bu zahirdir.  
Xalıqi-aləmin hüviyyətinə,  
Öz vücudun dəlili-bahirdir.

1912

## ÖZLƏRİNİ SEVƏNLƏRƏ

Tutalım çox ağıllı tacırsən,  
İş aparmaqda xeyli mahirsən.  
İqtidarın, malın, pulun çoxdur,  
Xalqa ondan vəli, kömək yoxdur.  
Sandığında var isə milyonlar,  
Nəf görmür əgər müsəlmanlar.  
Tüf sənin mülkü malü dövlətinə,  
Həm sənə, həm də şənү şövkətinə!

Pəhlivanlıqda gər müsəlləmsən,  
Fərz edək Zal, ya ki, Rüstəmsən.  
Etmisən şanlı-fəthü zəfər,  
Tapmışan aləm içrə şöhrətlər.  
Xəncərin qorxudursa, dünyani,  
Millətin olmasa nigəhbani.  
Tüf sənə, həm sənin rəşadətinə,  
Həm də şəmşirinə, şücaətinə!

Gər adın bir ədibi-danadır,  
Qələmin möcüzi-Məsihadır.  
Nəzmü təlifdə hünərvərsən,  
Ya ki, bir şairi-süxənvərsən.  
Sənə mafövqdən gəlir ilham,  
Nəf görmürsə firqeyi-islam,  
Tüf sənə, həm sənin kitabətinə,  
Həm də təqririnə, fəsahətinə!  
Yox isə tay sənə məharətdə,  
Müxtəresən fünni sənətdə.  
İşləməkdən qolun yorulmaz isə,  
Vəli, islama nəf olmaz isə.  
Kəndi nəfsinçin işləyirsən əgər,  
Verməyirssən ümumə faidələr.  
Tüf sənə, həm sənin məharətinə,  
İxtira etdiyin sənaətinə!

Sən ki, darülfünun qurtarmışsan,  
Elmdə intəhaya varmışsan.  
İsmü rəşmin cahanı tutmuşdur,  
Amma islamını unutmuşdur.  
Sənə möhtacdır müsəlmanın,  
Razi olmur vəli cibisdanın.  
Tüf sənin elmü fənnü hikmətinə!  
Həm sənə, həm də ol fəzilətinə!

1912

## YAY GECƏSİ

Axşam oldu, gün batdı, şamlar yandı,  
Ta səhərdən axşamacan durmadan.  
Gün altında tər tökərək çalışan,  
Əkinçilər, biçinçilər uzandı.  
Yorğun-arğın hərə bir yanda yatır.

Hər şey sakit, hər yer səssiz-səmirsiz,  
Ancaq hünü, milçəklərin viz-vizi,  
Bu süketu pozur... Əkinçi qızı.  
Uykuda bürküdən, milçəkdən girsiz,  
Qollarını bu yan, o yana atrı.

Var bu kənddə yenə elə yoxsullar,  
Nə cütü var, nə kotanı, nə kəli.  
Ölmək istər, yetişməyir əcəli,  
Allahpayı dilər, ağlar, zoqquldar.  
Axşamacan xırmanları dolaşır.

Ey insanlar, fərz deyilmə, bizlərə,  
Rəhm eyləmək, əl tutmaq acizlərə?  
Onların da var buz kimi ürəyi,  
Bir arzusu, bir eşqi, bir diləyi.  
Onlar sizdən daha artıq çalışır,  
Yaşamaqçın hər zəhmətə alışır.

1912

## YAY SƏHƏRİ

Əkinçilər, – yay gecəsiydi kənddə –  
Yorğun, argın yeni çimir etmişdi.  
Arvad, uşaq xırmanlarda, həyətdə,  
İşdən qurtarmış, uykuya getmişdi.  
Birdən xoruzlar hinlərdə banladı,  
Qarı nənə sübh olduğun anladı.

Səs eylədi, – oyandı oğlu, əri,  
Əsnəyərək qalxdı yataqdan bular,  
Çağırıldılar nökərləri, rəncbəri,  
Oyandılar səsə qohum-qonşular.  
Azan səsi gəlir minarəldən,  
Çıxır çölə xəlayiq darələrdən.

Böyük-kiçik, rəiyyət, xanım, ağa,  
Yapışdırılar hər biri bir peşəyə.  
Gelin gedir inəkləri sağmağa,  
Odun gətirməyə nökər meşəyə,  
Biri gedib ələf tökür kəllərə,  
İri baxır xırmandakı vəllərə.

Günəş çıxır, dağdan uçur dumanlar,  
Həvəslə istinin, tozun içində.  
Çalışırlar bu bir yiğin insanlar,  
Xırmanlarda, tarlalarda, biçində.  
Bu zəhmətlər şərh olunmaz, uzundur,  
İnsaniyyət həp bunlara mədyundur.

1912

## ƏKİNÇİ NƏĞMƏSİ

Darı küncüt, arpa, buğda əkməsəm,  
İlin üç fəslində zəhmət çəkməsəm,  
Ac qalmazmı gözəl, məsum uşaqlar?

Mənsiz kətan, kəndir verməz zəmilər,  
Çadırsız yelkənsiz qalar gəmilər,  
Nazik donsuz yayda uşaqlar ağlar.

Suvarmasam, yanar otlar, çiçəklər,  
Ac qalanda süd verməsə inəklər,  
Nədər olar şor, pendir, yağı, qaymaqlar?

Ot biçməsəm, qırılmazmı qoyunlar?  
Hardan olar hasıl o vaxtı yunlar?  
Qışda nədən olar kürklər, papaqlar?

Əkinçi hər kəsdən artıq çalışar,  
Onun əməyilə insanlar yaşar.  
Qida verər məxluqata torpaqlar,

1912

## QIŞ

Bir az əvvəl sağa-sola uça-uça fırlanan,  
Parça-parça qarlar indi yavaş-yavaş düşüyor.  
Buruq-buruq bacalardan çıxır tüstü, ağ duman,  
Küçələrde it soyuqdan zingildəyir, üzüyor.  
Hərdən külək qalxır, yerdən qarı qapıb sovurur,  
Gəlib – gedən insanların üz-gözünü qovurur.

Dağı, daşı qar büsbütün ağ kəfənə bürümüş,  
Pəncərənin şüşələri buz bağlayıb donmuşdur.  
Dəyirmanın, bulaqların suyu donmuş, qurumuş,  
Sərçə, dolaş yem axtarır, qar üstünə qonmuşdur.  
Dövlətlilər isti evdə rahat yeyib yatırlar,  
Un almağa ac, yanıqlar paltar-palaz satırlar.

Allahpayı diləyəni acıqlanıb söyürlər,  
“Allah versin, get kəsb elə” deyib hər kəs rədd edir.  
“Acam, donub ölməkdəyəm” desə, qovub döyürlər.  
Bir deyən yox fəhləliyə bunlar getmir, kim gedir?  
Bu yazıqlar deyilmidir fabriklərdə çalışan,  
Lağımlarda külüng çalan, zəhmətlərə alışan?!

1912

## ƏHMƏDİN QEYRƏTİ

Fabrikləri, insanları, daş-torpağı qapqara,  
“Çornı-Qorod” adlı şəhrin fabrikində çalışan,  
Gurultuya adət etmiş, partılıya alışan,  
Çoxdan vardı Əhməd adlı bir iranlı bıçara.  
Qürbət içrə fəhləliklə saxlar idi öz başın,  
Həm vətəndə dul anasın, yetim bacı-qardaşın,

Qabarladıb şişirtmişdi əllərini, ciynini,  
Ağır, böyük maşınların zəncirləri, zəhməti.  
Çalışdıqca əksilməzdi hərgiz onun qeyrəti,  
Çox sevərdi vətənini, millətini, dinini.  
Bir gün səhər Əhməd gördü əldə qəzetsatanlar –  
Bağırlılar: “Alız, baxız, kim, İranda yanğın var”.

Qəzetəni alan kimi rəngi-ruyi saraldı.  
Gördü yenə yazılmışdır: “Iran olmuş viranə”,  
Şahi-məxlu Odessadan qayıtmışdır İranə.  
Fikrə getdi, qüssəsindən göy başına daraldı,  
Birdən-birə sonra qalxıb dedi: “mən də gedərəm,  
Vətənimi xainlərdən müdafiə edərəm”.

O gün çıxan paroxodla gəlib çatdı vətənə.  
Qiş mövsümü, qayət soyuq, yağmurlu bir havada,  
Gördü ancaq arvad-uşaq qalmış kənddə, obada,  
Kişilərin şah qırdırmış qaniçən şahsevənə.  
Xanlar, bəylər talan etmiş rəiyyətin yurdunu,  
Eyləyirlər mühafizə xain İran qurdunu.

Hər yer viran, səssiz, sanki matəm çökmüş çöllərə...  
Vətənini belə görçək qeyrətindən ağladı,  
Uğurunda ölmək üçün belin möhkəm bağlıdı.  
Pay-piyadə düşdü yola, getsin çatsın ləşgərə.  
Taqət kəsən qarlı külək gərçi davam edirdi,  
Cəsarətli Əhməd lakin qeyrət ilə gedirdi.

Bir neçə gün yol gedəndən sonra birdən eşitdi  
Biyabandan gəlir şeypur səsi, vətən nəğməsi,  
Baxdı gördü yürüş edir fədailər dəstəsi.  
Al bayrağın təməvvücün görcək sevindi, getdi,  
Yavuqlaşıb salam verdi, tūfəng aldı, yanaşdı.  
Yorulmadan onlar ilə bir çox qarlı dağ aşdı.

Keçdikləri tarlaları tanıyırdı, bilirdi,  
Bir də dönüb baxar ikən öz kəndləri göründü.  
Əndamına rəşə düşdü, qəlbi gup-gup döyündü,  
Göz yaşını ətəyilə gizlin-gizlin silirdi.  
Çox istədi gedib görsün anasını haqlasın,  
Qorxdu bəlkə getməyinə mane olub saxlasın.

Gedirdisə Əhməd lakin xeyli pərişan idi.  
Bu əsnada şeypur səsin duyub kənddən yüyürdü –  
Yol tərəfə bir çox uşaq: Əhməd baxanda gördü,  
Öz qardaşın, uşaqların arasında tanıdı,  
Yavuqlaşıb qardaşıyla qucaqlaşdı, öpüşdü,  
“Anamıza salam eylə” – deyib ordan ötüşdü.

Gənc əsgərin könlü bir az rahat oldu, fərdası –  
Firuzkuhun cıvarına gedib yetişdi ordu,  
Şahpərəstlər Yefrem xanla olmuşdular rubəru.  
O gün səhərdən başlandı yaylım atəş davası,  
Yağmur kimi yağan gülət tufanının önündə  
Yarpaq kimi düşən vətən qurbanların görəndə,

Qorxdu Əhməd, rəngi qaçıdı, tir-tir əsdi əlləri,  
Bir az sonra hər tərəfdən verildikdə komanda,  
Aslan kimi birdən-birə cürətləndi o anda.  
Meyitlərin arasından addımladı irəli,  
O bir ovuc əsgər o gün altı saat atışdı.  
Birdən gülə yağmuruna qar yağmuru qatışdı.

Düşmən topçu atəşilə yürüş etdi irəli,  
Könüllülər çəkilməyə məcbur oldu, Yefrem xan:

“Yoldaşlarım, mən gedirəm, – dedi, – gəliz  
dalımcən”.

Əhməd dedi: “Mən də burda ölüb dönmərəm geri”.  
Fədailər diliranə ricət etdi dübarə,  
Şahpərəstlər şikəs tapıb, üz qoydular fərarə.

O halacan igid Əhməd almamışdı heç yara,  
Fəqət hərbin o “səfali” həngamında bir qurşun.  
Gəlib dəydi sağ qoluna, etdi onu qərqi-xun,  
Bihal oldu, qan apardı yixıldı torpaqlara...  
Bu hal ilə əsrə qədər müharibə uzandı.  
Nəticədə fədailər şanlı zəfər qazandı...

Üç ay sonra yaz fəsliydi, gün düşmüşdü çöllərə,  
Gənc əsgərin dul anası dizin qucub inlərdi,  
Oturmuşdu astanada cavan oğlun bəklərdi.  
Gəlib-gedəndən sorurdu, göz dikmişdi yollara.  
Birdən gördü oğlu gəlir, şadlığından ağladı,  
Ana, oğul, bacı-qardaş bir-birin qucaqladı.

1912

## İNSANLIQ VƏZİFƏSİ

Namusi-rəayani çəkən hər ümərayə,  
Əlbəttə, dilü canla itaət gərək olsun.  
İnsanlara xidmet edən ərbəbi-dühayə,  
Təkrim edilib şəni, riayət gərək olsun.

Onlar ki, bizə rahibəri-elmü ədəbdir,  
Şükraneyi-ehsanların ifa edərik biz.  
İnsanlara insanlığı təlimə səbəbdür,  
Həqđən olara ömr təmənna edərik biz.

1912

## YUXU

Zindan kimi, qəbir kimi qaranlıq –  
Bir gecəydi, hər şey, hər kəs yatmışdı.  
Çulğamışdı hər tərəfi dumanlıq,  
Aləm ölüm yuxusuna batmışdı.  
Bu zülmətdə mən müztərib, pərişan,  
Səsdən, işıqdan axtarırdım, nişan.

Birdən-birə bu sakitlik pozuldu,  
Oynaşdırılar qan yağıdırı bulutlar.  
Bir firtına yox, bir qiyamət oldu.  
Düşdü şəhabalar, ildirimlər, odlar.  
Mən qorxudan bihuş olub yıxıldım,  
Qəş aləmində bir tamaşa qıldı.

Gördüm ki, bir rəna çəmənlikdəyəm,  
Dörd yanımıda var al-əlvan çiçəklər.  
Bənövşəlikdə, yasəmənlikdəyəm,  
Könül açır yavaş əsən küləklər.  
Uçur, qonur ağaclarla bülbüllər,  
Əfşan-əfşan durmuş yaşıl sünbüllər.

Fəvvərələr atır, axır bulaqlar,  
Yeridiyim yollar parlaq, sədəfli,  
Açılmış güller, göy, yaşıl zanbaqlar.  
Bir cənnətdir bu gülşən hər tərəfli  
Heyran-heyran bu yerdə seyr edirdim.  
Bilməyirdim vəli, hara gedirdim.

Yanımda bir pəri gördüm nagahan,  
Mənə lütfü nəvazişlər eylədi.  
Göstərdi bir tərəfdə bir sayəban:  
“Otur burda, bu yer sənindir” – dedi.  
Belə deyib qayıb oldu nəzərdən,  
Mən o bağı seyr edirdim o yerdən.

Hərçənd çox nəşəlidir məskənim,  
Yer, göy, ətrafım olmuşdu qərqi-nur.  
Nədənsə çırpınırdı könlüm mənim,  
Oturmuşdum mən o yerdəbihüzur.  
Çox keçmədən heç bilmirəm nə oldu,  
Birdən o dadlı mənzərə pozuldu.

Bir zülmətli bulud qopdu şimaldan,  
Puç eylədi, dağıtdı ol cənnəti.  
Mən oyandım çox dəhşətlə o haldan.  
Xatirdəykən o yuxunun ləzzəti,  
Durdum gördüm işıqlanıb dan yeri,  
De: xeyr olsun bu yuxunun təbiri.

1912

## SUAL VƏ CAVAB

– Nə düşünməkdəsən, a divanə?  
Yenə bir uyku görmüsən, ya nə?  
– Yox, düşüncəm budur haçan bu uşaq –  
Yürüüb arkadaşlara çatacaq?

– İndi qardaş, o xəstədir, xəstə,  
Yürüməksə elacə vabəstə.  
Neyləyim mən o qədr kövdəndir,  
Həm dəva, həm təbibə düşməndir.  
– Nə dedi bəs ona böyük doktor?  
– Çıxmayan bir cana ümid çoxdur...

1912

## YAY SƏHƏRİ

Od tutub qırmızı atəşlə yenə yandı üfüq,  
Şəfəqin qırmızı rəngilə işıqlandı üfüq.  
Bir qədər çaydan uzaq, od qalamiş dağda çoban,  
Oyadır öz sürüsün otlaya yaylaqda çoban.  
Yumuşaq göy çəmənin üstə düşüb şəh gecədən,  
İsti yoxdur, hələ var bir balaca meh gecədən.  
Ağ dumanlar ucalır göy üzünə dağlardan.  
Çox sərindir havası, keçmə bu yaylaqlardan.  
Gün çıxır, göydə bulut qırmızı rəngə boyanır,  
Kəndlilər çox yorulub, uykudan indi oyanır.  
Pəyədən mal-qarani bəzi çıxardır qırğına,  
Bəzi səhrayə gedir işləməyə, bəzi bağa.

1912

## OĞLUM ÜÇÜN

Mələkim, yavrucuğum, şükr edirəm Allaha,  
Rəhm edib sən kimi nemət mənə əhsan etdi.  
Qılarım səcdə müdam icz ilə ol dərgaha –  
Ki, həyatınla bu gün könlümü xəndan etdi.  
Mən səninlə sevərəm ömrü, həyatı, canı,  
Mən səninlə görürəm indi geniş dünyani.

Səni çoxdan arayıb həsrət ilə bəklərdim,  
Sənsiz afaq qaranlıq görünürdü gözümə.  
Səndən ötrü çox uzun illər idi inlərdim,  
Qəmlərim yox oluyor, sən gülər ikən üzümə.  
Mən səninlə sevərəm ömrü, həyatı, canı,  
Mən səninlə görürəm indi geniş dünyani.

1912

## SABİR

Sabir! Ey sən sevimli şairimiz,  
Müqtədir, duzlu sözlü Sabirimiz!  
Necə qan olmasın sınıq könlüm?  
Səni çox tez ayırdı bizdən ölüm!  
Yox, yox, əsla sən ölmədin, dirisən,  
Ən böyük qəhrəmanların birisən.  
Qələminlə, dilinlə, halın ilə,  
Köhnələnməz şirin məqalın ilə,  
Süngülər açmayan yolu açdın,  
Qələmindən cəvahirat saçdın.  
Zülmü, cəhli, təəssübü yixdin,  
Ucalıb ərş-i-davərə çıxdın.  
Çəkdiñ islam yolunda çox zəhmət,  
Sən özünçün yaşamadın heç vəqt.  
Ağladın millət üçün illərlə,  
Acı gülməklə, dadlı dillərlə.  
Göstərib çareyi-nicatımızı,  
Nəzm qıldın nəvaqisatımızı.  
Sevə-sevə bizi oxutdurdun,  
Xeyli bidətləri unutdurdun.  
Heyif kim, vermedi sənə qiymət,  
Qəlbən aşiq olduğun millət.  
Artdı gündən-güne qəmü-kədərin,  
Şişdi, axır vərəmlədi cigərin.  
Kədərin toplanıb qübar oldu.  
Nazənin cisminə məzar oldu.  
Uyu rahət hüzuri-vicdanla,  
Mən də ayati-paki-Quranla  
Sənə təzim edib səlam edərəm,  
Daima ərzi-ehtiram edərəm!

1913

## VƏTƏN

Qafqaz qıtəsidir mənim vətənim,  
Simürgün sayəsində məskənim.  
O məmləkətdə mən vücudə gəldim,  
Xalqıma qarşı sücudə gəldim.  
O yerdə kim, qara quşu, tərləni –  
Adlanmışdır Qaf dağının sultani.  
O yerdə kim, vardır qalın ormanlar,  
Dağlarında gəzir vəhşi ceyranlar.  
O yerdə kim göyün üzü şəffafdır,  
Çəsmələri qayət sərindir, safdır.  
Səfalidır letif abü havası,  
Ürək açar lacivərdi səması.  
Bulutlara dəyir uca dağları,  
Cənnət guşəsidir gözəl bağları.  
Çöllərində bitər əlvan çıçəklər.  
Fərəhlənir bütün tutqun ürəklər.  
Övladları qeyrətlidir, damarlı,  
Şücaətli, hünərli, etibarlı.  
Meyvəlidir ormanınında ağaclar.  
Şaqqıldayır qırqovullar, turaclar.  
Cəh-cəh vurur çəməndə bülbülləri,  
Meh əsdikcə ətir saçar gülləri.  
O yerdə kim həmişə sərvü şümşad.  
Səbzü xürrəm yaşar xəzandan azad.  
Hər küncündə bir cür xəzinə yatmış,  
Torpağını xalıq qızıl yaratmış,  
Camedir hər cürə lətfətləri,  
Tamam etmiş həq onda nemətləri.  
Gözəl torpaq, gözəl ölkə, gözəl yer!  
Dünya üzrə bimislü bibədəl yer!  
Bu cür gözəl məmləkəti kim sevməz?  
Bunca firavan neməti kim sevməz?  
Mən vətəni canım kimi sevərəm,  
Ruhum, ətim, qanım kimi sevərəm.

1914

## NƏVAYI-AŞIQANƏ

Yaran, bahar mövsümüdür, aşiq olmalı!  
Canan yolunda ölmək üçün şaiq olmalı!

Fəsli-bahar, mövsümi-gül, vəqt-i-badədir,  
Məşuqə xassə şux, cavan, türki-sadədir.  
Saqinin iltifati bizimlə ziyadədir,  
Varkən bu fürsət əldə dəmi-istifadədir.  
Meyxarəlikdə qeyrilərə faiq olmalı!

Yarın çatib gözəlliyi həddi-kəmalına,  
Minbəd səcdə etməli taqi-hilalına.  
Pərvanəva yanmali şəmi-cəmalına,  
Zahid nə dersə, uymamalı qılıq qalına.  
Can verməli, mey almalı, lap fasiq olmalı!

Dəmdir ki, şövqi-arizi-dilbərlə məst olaq,  
Dəmdir ki, bütləri unudub həqpərəst olaq.  
Dəmdir ki, “nist” arayaq, ta ki, “həst” olaq,  
Dəmdir ki, cümlə vafii-əhdə-ələst olaq,  
Yaran! Öz əhdü vədimizə sadıq olmalı!

Məcnun kimi əlaiqi həp tərk etməli,  
Leyla tərəf ayaqla deyil, başla getməli.  
Əgyar cövrü görməli, töhmət eşitməli,  
Hər növ olsa hasili-canana yetməli.  
Ta bəzmi-vəslə girmək üçün layiq olmalı!

Çal, mütriba ki, vəqt-i-sürudu təranədir,  
Sən də oxu, müğənni, sözün aşiqanədir.  
Nəgmən bizi aylıtmaga yaxşı bəhanədir,  
Lakin zəmanət çünki fəna bir zəmanədir.  
Eyham ilə, kinayə ilə natıq olmalı!

1915

## NİNNİ

Yavrum, uyu! Quzum, uyu! Ağlama,  
Yaralıdır köksüm, bir də dağlama.  
Annənə bir az da olsa şəfqət et,  
Xəstə yavrum, yetər bunca, rahət et.  
Uzun gecə sabahatək mən yatmam,  
Ağlaram mən, səni fəqət ağlatmam.  
Laylay deyib titrədərəm beşiyin,  
Həp çəkərəm gecə-gündüz keşiyin,  
Yedirdərəm sənə gözüm yağını,  
Göstərməsin tanrı mənə dağını,  
Nə zəhmətin olsa, yavrum, dözərəm,  
Mən də səninlə öyüntüb gəzərəm.  
Sənsən həyatımın ən gözəl süsü,  
Balışimdır, yavrum, ananın köksü,  
Bir an könlüm yaşamaz səndən ayrı,  
Hər bəladən saxlaşın səni tanrı.

1915

## BƏRADƏRİM Ə.M.SƏRKƏROV CƏNABLARINA!

*İthaf*

“Sevdim səni”, hətta dedin “oldum sənə aşiq”,  
Höccətsiz olan dəvayı-bihudə nə layiq?  
Susdunmu, ya qorxdun, bumu asarı-məhəbbət?  
Çöhrəndə neçün cilvələnir haleyi-həmrət?  
İstərsən ola qismətin əyyami-baharım,  
Peymaneyi-əzvaqımlı ilə busü kənarım?  
İstərsən atılmaqlığı ağuşı-vüsələ?  
Heyhat ki, düşmüssən əcəb xam xəyalə!..  
Anlarmışan, aya ki, nədir sevgi, nədir eşq?  
Keçmiş şüəra yazmış o dərsə belə sərməşq:  
“Eşq əqli bu afaqda rüsva gərək olsun,  
Məcnun kimi sərgəsteyi-səhra gərək olsun”,  
Bildinmi, nədən ötrü verilmiş sənə qüvvət?  
İdrakü şürə, əqlü zəka, ruhü dərayət?  
Bildinmi, həyatın nədir amalı, səlahi?  
Tənha gecələr uykusuz açdırımı sabahı?!  
Bir ləhzə çalışdırımı, ya dözdünmü cəfayə,  
Bəs ömrünü verdin nerədə badi-fənayə?!  
Susdun, ya yalandırımı sözün, haydı, çəkil get!  
Sevdiklərin uğrunda yenə ömrünü sərf et!  
Uy fisqu fücurə, tərəbə, çəngü rübəbə,  
Ləhvü ləebə, gəncəfəyə, camə, şərabə.  
Məndən uzaq ol, eyləmə bihudə ricalər,  
Girməz hərəmi-vəslime aludə ridalər.  
Satlıq deyil eşqim, ürəyim, busəm, inan, bil,  
Can nəqididir ol neməti-üzmayə müqabil.  
Olseydin əgər sən mənə bir aşiqi-sadiq,  
Rəftar ilə göftarın olardı mütəvafiq.  
Qəlbində əgər olsa idi atəşi-sevda,  
Çöhrəndə olardı onun asarı hüveyda.  
İncitsə idi qollarını qeydi-əsareti,  
Çeşmində yəqin parlar idi bərqi-cəsarət.

Uçsaydı əgər qanlı bulutlar üzərində,  
Olsaydı tikən, daşlı yoxuş rəhgüzərində,  
Zəhmətlərə, zillətlərə düşmüş yorulaydın,  
Ol halidə gər mayilü müştaqım olaydın.  
Əlbəttə, bu gün mən də sənin yarın olardım.  
Ağuşə çəkib talibi-didarın olardım.  
Lakin nəçisən, kimsən, uzaş etmə əziyyət,  
Biganəsən, olmaz məni görmək sənə qismət!

1915

## HAŞIMBƏY MƏRHUM ÜÇÜN

*Haşimbəy Vəzirov  
cənablarının ruhuna ithaf*

Ey yorulmaq bilməyən ustadımız!  
Yandı mövtünlə dili-naşadımız,  
Ey dəyərli, adlı millət xadimi!  
Matəmində naləvü fəryadımı.  
Haqlıyam yüksəltsem ərş-i-davərə,  
Nazənin cismin yaxışmaz yerlərə.  
Pək çox erkən dəsti-qəddari-əcəl,  
Bizləri səndən ayırdı biməhəl.  
Sən fıruzan məşəli-ürfan idin,  
Dəmbədəm ətrafa nurəfşan idin.  
Doğru əfkarın “sədayi-həqq” idi,  
Cün “həqiqət”dən olar müştaq idi.  
Atəşin qəlbinə pək fəal idin,  
Qeyrəti-milliyəyə timsal idin.  
Millət uğrunda çalışdın ruzü şəb,  
Çəkdin az ömründə çox rəncü təəb.  
Aqibət dözmüb daha zəhmətlərə,  
Tərk qıldın bizləri zülmətlərə.  
Sığmadın zülmətsərayi-aləmə,  
Hicrət etdin mavərayi-aləmə.  
Yəni kərrubilərin məvasına,  
Lütfi-həqqin sayeyi-tubasına.  
Millətə öz nəfsini etdin fəda,  
Şübhəsiz, etmiş sənə rəhmət xuda.

1916

## ŞAİR, ŞEİR PƏRİSİ VƏ ŞƏHƏRLİ

Səfali bir mayıs axşamı... Günəşin qürubundan bir az sonra saf, laci-vərdi asimana ucalan qürsi-qəmərin əşieyi-simini sakin və müəttər bir meşənin kölgəli ağaclarının arasından süzülərək yaşıl çəmənlərin və ən yaxından axan suyun səthini işqalandırır, suya ən yaxın bir yerdə şair tək-tənha oturub məhtaba qarşı təmaşayı-təbiət edərkən birdən-birə qalxıb deyir:

İllər, aylar gəzirəm boş-boşuna, bikarə,  
Laubalı yaşayış etdi məni avarə...  
Bilmirəm mən nə üçün bülhəvəsəm, binəngəm,  
Öz halımdan özüm, Allah da bilir, diltəngəm.  
Bu gözəl mənzərənin seyrinə dalmaqdan isə,  
Təkü tənha bu çəmənzardə qalmaqdan isə,  
Daha xoşdur gedib öz dərdimə dərman etsəm,  
Qəmi-fərdəni düşünsəm, onu saman etsəm.

Ayağa durub getmək istədikdə, ildirim təraqələri kimi səslər eşidib ətrafdakılar şairin nəzərində titrər və əhvalı pərişan olur. Bu əsnada yaxındakı uca dağın təpəsində gözəl bir qız surətində nurani bir kölgə zahir olur. Əlindəki santur deyilən musiqi aləti ilə şairə xıtabən:

### Şeir pərisi

Şairim! Seyr elə ətrafi, təbiət nə gözəl,  
Bax mənim hüsnümə, inşad elə bir dadlı qəzəl.

Kölgə şairə yaxınlaşaraq, əlindəki musiqi alətini təqdim edərək deyir:

Al, bu santurumu çal, gəldi bahar əyyamı,  
Nəğmə əyyamı, mey əyyamı, xumar əyyamı.  
Öp şirin ləblərimi, guşeyi-əbrulərimi,  
Sırma geysulərimi, nərgisi-cadulərimi.  
Vəcdə gəl, nəğməsəra olmağa ağaz edəlim,  
Gəl bərabər ucalım, göylərə pərvaz edəlim.

## Şair

Sevgilim, eşqü həvəsdən daha mən bizarəm,  
İndi bir başqa dilarama pərəstişkarəm.  
Ürəyimdə daha yox qönçə dodaqlar dərdi,  
Vardır ev dərdi, qadın dərdi, uşaqlar dərdi.  
Biri əkmək, biri başmaq, biri paltar dileyir.  
Verdiyi qərzi də hər gündə tələbkar diləyir.  
Mən bu halətlə necə bir də olum qafiyəsənc?  
Get bir asudə adam tap, daha vermə mənə rənc.  
Atmişam mən həvəsi, eşqi, dəxi dilbəri də,  
Səni də, şeri də, ilhamı da, dəftərləri də.

## Şeir pərisi

Bəs, a nankor, sənə bəxş eylədiyim təbü hünər?

## Şair

Səndən ol barədə çox razı idim yoxsa məgər?  
Təbi-şeri mənə verdikdə həvəsnak etdin,  
Hüsənə məğlub edərək, könlümü qəmnak etdin.  
Görməsəydim səni mən, düşmənə kam olmaz idim.  
Uymasaydım sənə, mənfuri-avam olmaz idim.  
Mən də bir tacir olub toplar idim simü zəri,  
Xalqca varlığımin onda olardı dəyəri.  
Öldüyüüm vaxt verərlərdi mənimçin ehsan,  
Xalq söylərdi: əcəb adəm idi haci filan.  
Ya ki, bir molla olub soymağa məxluqatı.  
Xahişi-nəfslə şərh eylər idim ayatı,  
Mənə təzim edərək söylər idi xasü əvam:  
“Hamisi-şəri-mübin, naşiri-dini-islam”  
Zülfünə lakin o gündən ki, əsir oldum mən,  
İştə bax, müflüsü möhtacü fəqir oldum mən.  
Daha yoxdur həvəsim nəğmələrə, əşarə,  
Yox, bulardan əbədən dərdimə olmaz çarə.  
Sənə dildadə olandan bəri bədbəxt oldum,  
Tay-tuşum içrə siyəhrüzü siyəhrəxt oldum.

## Şeir pərisi

Hankı taledir, a nankor, bu fəna dünyada,  
Sənə mən verdiyimə faiq ola mənada?  
Mənəvi dürlü məziyyət sənə ənam etdim,  
Münkəsir xatirini məhbəti-ilham etdim.  
Mən qutardım səni süflani əziyyətlərdən.  
Müstəfir etmədəyəm göydəki nemətlərdən,  
Müqtədir sən ucalıb ərşə qədər getməkdə.  
Cənnəti, həm də cəhənnəmləri seyr etməkdə.  
Olmuşam həmdəmi-ruh istədiyin vəxt sənə,  
Sən deyirsən ki, qiyib verməmişəm bəxt sənə?

## Şair

Bəli! Sən saldın, əzizim, bu yaman hala məni,  
Həsrət etdin paraya, izzətü iqbalə məni.  
Tifli-nabaliğ ikən məktəbə etdikdə davam,  
Sən təcəlla eləyi qəlbimə qıldın ilham.  
Əvvəl asan görünürkən gözümə dərsi-hesab,  
Birər əqrəb olub ərqam mənə verdi əzab.  
Sonra gündən-günə divanəsər etdin məni sən,  
Məktəbimdən soyudub dərbədər etdin məni sən.  
Dərsi, bəhsı buraxıb, şerə həvəskar oldum,  
Hərzəkar, aşiqi-şuridəvü biar oldum.  
Keçdi əyyami-şəbabım, yenə sən çəkmədin əl,  
El-ulus təninə rəğmən oxudum nəğmə, qəzəl.  
Hansı bir kəsbə yapışdım ki, yar olsun tale,  
Sən çıxıb qarşıma hər ləhzədə oldun mane.  
Qoca bir millətin amalına qəlbimdə məkan –  
Verib etdin məni azarkəşi-bari-giran.  
Sənə məftun olaraq əmrinə təqlid etdim,  
Hər fəna işdə müsəlmanları tənqid etdim.  
Təlxəkam etdi qərəz əhlini şirin sükənim,  
Ölkədə get-gedə bədxahlarım artdı mənim.  
Bir zaman çıxmadığından dili-naşadımdan,  
Döydülər, söydülər, əl çəkmədim irşadımdan.

Görmüb islah əsəri surəti-halimdə mənim,  
Düşmən oldu mənə axırda əyalım da mənim.  
İndi xeyrim nədə isə, onu dərk eyləmişəm,  
Haydı yavrum, daha şairliyi tərk eyləmişəm.

### Şeir pərisi

Şairim! Qəm yemə, alami-cəhan fanidir,  
Cavidani yaşayış ləzzəti-ruhanidir.  
Sən mükafatını insanlığa xidmətdə ara,  
Əbədi zövqü, təsəllini həqiqətdə ara.  
Kölgəyə aldanaraq sevmə cəfa aləmini,  
Yüksəl ülviyətə, seyr eylə səfə aləmini.  
Aləmin fani qüyudatına pabənd olma!  
Zəhmətindən usanıb eyşinə xürsənd olma!  
Uçma alçaqlara, sən tairi-ülviyyətsən,  
Qaç əsarətdən əgər aşiqi-hürrriyyətsən.  
Sən gərək rahi-həqiqətdə cahandan keçəsən,  
Xanimandan keçəsən, baş ilə candan keçəsən.  
Şair oldur ki, həqiqətlərə dildadə ola,  
Şairin fikri, xəyalı gərək azadə ola.  
Gəl mənimlə aparım övci-səmavata səni,  
Orada nail edim dürlü füyuzata səni.  
Orada könlün əlaiqdən olur varəstə,  
Sənə təqdim edər əfvaci-mələk güldəstə.  
Orada hurü pərilərlə edərsən xəndə,  
Bəxtiyarlıqla yaşırsan əbədi fərxəndə.

### Şair

Ey əzizi-dilü can, ey fərəhi-qəlbi-məlul!  
Edərəm istə bu təklifini şükrənla qəbul!  
Tabeəm indi sənə, nəryə aparsan, gedərəm,  
Necə ilham edəsən, öylə təğənni edərəm.  
Tək cahanın qutarım möhnətü alamından.  
Gelmişəm təngə məlali-səhərə şamından.  
Al məni şəhpərinin üstə, apar balayə,

Oradan ta ki, həqarətlə baxım dünyaya.  
Dilruba nəgmələrim ruha fərəhbəxş olsun,  
Ta sözüm sineyi-ərbabi-dilə nəxş olsun.

Şair bu sözləri vəcd və istiğraq halında söyləyərəkbihuşanə yıxılıb  
hərəkətsiz qalır. Görünməkdə olan bu səmavi sima nəzərdən qaib olur.  
Şair aşiqanə bir halda mat-məbhut qalmış ikən şəhərli qiyafəsində bir  
cavan zahir olub, şairə yaxınlaşış diqqətlə ona baxdıqdan sonra qərib  
bir təbəssümlə öz-özünə:

### Şəhərli

Buna bax, gör necə yatmış burada asudə,  
Yazmayır, işləməyir, vaxtı itir bishudə.  
Bənzi solğun, halı pozğun, hərəkətsiz, məbhut,  
Canlı meyyitmi, deyim, ya ki, diri bir tabut?

Şair onun sözünü eşidərək qapanmış olan gözlərini açdıqdan sonra  
durub oturur və deyir:

### Şair

Həm də məcnunsifət, aludeyi-qəm, məsti-qəram,  
Bunu da söylə ki, təsvirciyin olsun tam.

### Şəhərli

Yaxşı təsvirdir, əvət, söylə, nə halətdir bu?  
Ölüsən ya dirisənmi, nə kəsalətdir bu?

### Şair

Düşkünəm çox, nə edim?

### Şəhərli

Qalx, kişi, aç bir gözünü,  
Bulanar könlü bu halda görən olsa üzünü.

Şair

Di, buyur, get!

Şəhərli

Utanırsanmı heç ətvarından?  
Xəbərin varmı fəna şiveyi-rəftarından?  
Belə ciddi və mühüm vəqtdə ərbabi-hünər  
Sən kimi atılı batıl oturar yoxsa məgər?  
Hər kimin qəlbi, ya vicdanı deyildir satılıq,  
Hər kimin daş kimi yoxdur ürəyində qatılıq,  
Milletin halını gördükdə gərəkdir yansın,  
Dərdinə qalmağı daim özünə borc sansın.  
Təbi-şerin ki, sənin şöhrət edib dövranə,  
Məsiyətdir baxasan bunca qəmə biganə.

Şair

Məndə varmış tutalım, sən dediyin fəzlü hünər,  
Mən nə iş yapmalıyammiş, ya əlimdən nə gələr?

Şəhərli

Bu nə axmaq danışıqdır, kişi, sən şairsən,  
Şil deyilsən ki! Yazıl işləməyə qadırsən.  
Tərcüman olmaq üçün giryələrə, xəndələrə,  
Salı vermiş səni xəllaqi-cahan bəndələrə.  
Qalx, oyan, cürət elə, rədd kimi fəryad et!  
Bu fəlakətdə qalan millətinə imdad et!  
Görməyirsənmi bu biçarə vətəndaşlarını,  
Bacı-qardaşlarını, sevgili dindaşlarını –  
Zülm zəncirinin altında çəkir işgəncə?  
Eyibdir sən uyasan gəncəfəyə, şətrəncə.  
Gecə bulvarda, klublarda, günüz bağlarda –  
İtə vaxtin, bitə ömrün, həp oyunaqlarda.  
Mənfəət verməyi bildikdə, bacardıqda sənə –

Borc deyilmə edəsən nəfli xidmət vətənə?  
Ananın dərdinə övlad şərik olmazmı?  
Ananın halı vəxim olsa, oğul solmazmı?  
Vətən uğrunda gərək şəxs fədakar olsun,  
Boylə mövsümdə yatan kimsələrə ar olsun.

### Şair

Anladım mətləbini, etmə məzəmmət bica,  
O böyük işləri ancaq yapar ərbabi-düha.  
Mən zəif qəlbli bir qorxağam, aciz, tənbəl,  
Xalqa xoş gəlmək üçün nəzm edərəm nəğmə, qəzəl.  
Həm də yazdıqlarımın əksəri namövzundur,  
Rəbtsiz, həşv zəvaidlə bütün məşhundur.  
Hanı məndə o kəyasət, o dərayət, o zəka,  
Qoca bir millətə ta qalxıb olan rahnüma?  
Sizcə şairlik, ədiblik, görünür, səhl işdir,  
Xeyr, əfkəriniz ol barədə çox yanlışdır...

### Şəhərli

Demirəm dahi ol, iblağ elə bir tərzi-nəvin,  
Yaxud inşad elə söylənməmiş əşari-mətin.  
Tərzi-təhrirdə mən söyləmirəm nadırsən,  
Deyirəm yazmağa madam ki, sən qadırsən.  
Nə gərəkdir yazasan faidəsiz nəğmə, qəzəl,  
Yoxmu könlündə məgər gizli, böyük, milli əməl?  
İştə öz fikrini ibraz edərək mümtaz ol!  
Laəqəl millət ilə nalədə həmavaz ol!  
Sayılırsan vətən övladlarının bir fərdi,  
Vətən, imdadınə iştə çağırır hər fərdi.  
Ya ər ol, ortaya çıx, gəl kömək et qardaşına,  
Ya gedib evdə otur, həm də ləçək sal başına.  
Ər-qadın, yaşlı-cavan, zorlu-zəif, şah-gəda,  
Hər kəs etsin gərək imkanı qədər borcun əda.  
Şəbi-yeldadə necə kim, ufacıq ulduzlar,  
Nur saçmaqla qaranlıq gecəni yaldızlar.

Sən də duzsuz, yaramaz, nasəlis əşarin ilə,  
Lakin atəşli, ürəkdən çıxan əfkarın ilə  
İldirümlər saçaraq firtınalar icad et!  
Nəzmə çək qəmli təəssürlərini inşad et!

### Şair

Sözlərin həqdir, əvət, zənn edirəm arifsən,  
Lakin əhvali-mühitə yəqin az vaqifsən.  
Vətənə, millətə sanma deyiləm dildadə,  
Yazmaq olmaz fəqət olmazsa qələm azadə,  
Həqqə, namusa, nicata, qələmə and olsun,  
Ərşə, fərşə, günəşə, sübhi-dəmə and olsun,  
Çox həqiqət mənə təlqin eləyir vicdanı,  
Yoxdur ondan birini söyləməyə imkanı.  
Danışarkən həqi göydən yetişən buyruqla,  
Tixanib sözlərim ağzımda qalır yumruqla.  
Doğru söz söylədiyim haldə məsul oluram,  
Çarəsiz nəğmə, qəzəl yazmağa məşğul oluram.  
İstərəm qoşmağı, lakin yük ağır, yol da yoxuş,  
Necə uçsun qanadı sınmış əzilmiş bir quş?  
Çekmədən bari-qəmi rişteyi-canım üzülür,  
İczdən xuni-cigər yaşılı gözüməndən süzülür.  
Daha tabavəri-qəm olmadığıçün ürəyim,  
Dərgəhi-həqdən odur sonku niyazım, diləyim:  
Bizlərə səbr, mətanətli ürək etsin əta,  
Ta azib etməyəlim rahi-məhəbbətdə xəta.

1916

## ŞƏRARƏ

Ey qələm! Yazmada atəşbar ol!  
Ey dili-qafıl! Oyan, huşyar ol!  
Gör sənayedəki ecazatı.  
Xatirindən sil o mövhumati –  
Ki, edibdir səni tənbəl, atıl,  
Bildiyin çunuq çəradır, batıl.  
Etiqad etmə qəzayə, qədərə,  
Ömrünü verdi bu sözlər hədərə.  
“Bəxt”, “qismət” kimi əlfazı unut,  
Səy ilə bazuyi-iqbalını tut.  
Nərəyə istər isən zorla apar,  
Mərkəzindən yeri lazımsa qopar.  
Yoxdur aləmdə bu gün əmri-məhal,  
Elmü fənn ol sözü etmiş ibtal.  
Elminə, qüvvətinə hər kişinin,  
Bağlıdır bəxti, rəvaci işinin,  
Nərəyə bağlamışan niyyətini,  
Sərf qıl elmlə var qüvvətini.  
Bil ki, məqsudə olarsan vasil,  
Yerdə, göydə, nə isə əlhasıl.  
Kəsb qıl elmü hüner, səyü əməl,  
Ta ki, hər müşkilin olsun münhəll.  
Elmdən şəhpər açıb pərvaz et!  
Məsədət rütbəsini ehraz et!  
Olsun aləmlərə hökmün nafiz,  
Qalsın əmrində təbiət aciz.  
Qüvvəyə bağlıdır aləmdə həyat,  
Qüvvədən nəşət edir mövcudat.  
Qüvvətin varsa, yaşarsan məsud,  
Yoxsa, şəksiz, olacaqsan nabud.

1916

## TƏXLİYƏ YAXUD QAÇQIN

Ölü, səssiz, dumanlı səhradə,  
İştə bir əski şəhr məridir.  
Qeyri-adi həl bu əsnadə,  
Qəmli bir macərayə məbnidir.

Atılır toplar ən uzaqlarda,  
Eşidilməkdədir təraqələri...  
Xalq şəsqin, bazar, sokaklarda  
Şəhrdən kəsmədən əlaqələri.

Qişlalar, qələrlər məscidlər,  
Atəş içrə alovlanır, yaxılır.  
Bürclər, qübbələrlə məbədlər,  
Pozulur, münhədim olur, yixılır.

Şeylə, insanla yüklü çox furqun,  
Qaçışır arxasınca bir-birinin...  
Həl pozğun, dodaqları solğun  
Çocuq ağlar dalınca madərinin.

Həyəcanlarla, xofü dəhşətlə,  
Qapı, dərvazə örtülüb açılır.  
İztirabı kədərlə, dəhşətlə,  
Açı göz yaşları üzə saçılır.

Qorxudan cümlə xalq olub əsəbi,  
Çıldırıb iş görərəkən ağlı şaşır.  
Mövc urur, qaynaşır qarınca kimi,  
Müxtəlif səmtə yügrüşür, qaçışır.

Bir an əvvəl qaçıb qutarmaq üçün,  
Hamı var qüvvəsiylə səy eləyir.  
Xəstə, düşkünləri aparmaq üçün  
Bir-birindən müavinət diləyir.

1917

## ŞAİR

Dəhrin fəna mübarizəgahi-həyatına,  
Hökmi-qəza əlilə atılmışdı bir səbi.  
Sığmazkən aləm, adəm onun kainatına,  
Tiflanə mələbəydi hənuz ümdə mətləbi.  
Şerin pərisi ziri-cənahi-ümidinə –  
Lakin haman yetimi alıb, verdi tərbiyət.  
Məktum olan xəzaini-həqqin kilidinə,  
Ol tifli məhrəm etmək ilə qıldı mərhəmət,  
Təqdim etdi sonra ona bir alovlu saz,  
İlham qüvvəsilə oxutdurdu şairi.  
Qəlbilə telləri sazinin etdi ehtizaz,  
Eşq atəşilə yandı üruqi-məşairi.  
Sevdirdi bir ilaheyi-hüsün cəmalını,  
Olduqda tiri-qəmzə ilə sinəsi şikaf,  
Şair də öz nətayıcı-hissü xəyalını –  
Hərdəm yazış da sevdiyinə eylər ittihof.  
Lahutə münətifdir onun qəlbi-didəsi,  
Hər kəsdən artıcaq görüb eylər həm ehtisas,  
Əlvahı-asimani ikən hər nəşidəsi,  
Divanə zənn edir onu lakin avamı-nas.

## *"Kəlniyət" satiraları*

### **YOL VERİN!**

Qaçın, qaçın, yol verin, atlandı Nasırəlmülk!  
Avropadan Tehrana, yollandı Nasırəlmülk!

\* \* \*

Çox şükrlər, çıxartdı hər müşkülü asanda,  
Yoxdur daha şuluqluq əsla, baxız, İranda,  
Qoyun gedib kef çəkə bir az Firəngistanda,  
Çoxdan qalıb İranda, yubandı Nasırəlmülk.

Məşrutənin məhsulu dedik bir azca kaldırı,  
Yox, yox, dəyib yetişmiş, daduş, cuval-çuvaldır.  
Əyanları İranın bütün sahibkamaldır,  
Görmürsünüzüm nə şöhrət qazandı Nasirəlmülk?

İran-zəmini etdi bir kişvəri-səadət,  
Nasirəddin deyil ki, boş-boş edə səyahət.  
Çalışmaqdan yetişmiş vücuduna nəqahət,  
Çox işlədi, yoruldu, usandı Nasirəlmülk.

Görmürsənmi İranı saldı necə nizamə?  
İnanmarsan, götür bax qəzətdə telqramə,  
Səd afərin, min əhsən bu səyə, ehtimamə,  
Vətənpərəstlikdə adlandı Nasirəlmülk.

Nə şahsevən, nə kürdlər heç kəndləri dağıtmır,  
Nə hakimlər, nə xanlar xalqın qanın axıtmır,  
Şuluqsa da nə yapsın, başarmayır, güc çatmır,  
Söz yoxdu, xeyli kamil insandı Nasirəlmülk.

Nə dərdi var, daduşcan, bundan sonra İranın,  
İranlılar nə xoşbəxt məxluqdur cahanın,  
Tay deyil onlara əhli Hindin, Əfqanın,  
Vətən əldən getməyə qoyandı Nasirəlmülk?!

Bu ölkədə qədimdən bir adətdir “be mən çə?”<sup>1</sup>  
Bir fərz ki, İranda qiyamətdir “be mən çə?”  
İran nizam götürməz, kifayətdir “be mən çə?”  
Bu cümləni getdikdə qullandı Nasirəlmülk.

1912

---

<sup>1</sup> “Mənə nə” (*farsca*)

## ACLIQ DAVASI

Acliq davasında yoldan azanlar, qacib dazanlar, qəzet yazanlar üçün belə rəvayət edirlər: Saralüddövlə Kirmanşah döyüşündən sonra baş-gözü yarılmış, rəngi-ruyi saralmış, kürdlər içində qaçmış, orada öz igidiyini tərif etmək üçün bu cür meydan açmışdır:

Hazırıam keçməyə mən canımdan,  
Keçmərəm dəbdəbəvü şanımdan.  
Kimdə var cürət ötə yanımdan,  
Mənə gəl çıx deyə İranımdan,  
Xəbəri yox məgər əvanımdan?!

Yığmışam bir neçə yüz gümrahi,  
Tanımadalar əbədən Allahı!!..  
Mənəm İranın ikinci şahı,  
Qorxmayıñ xəncəri-bürranımdan,  
Tez alar əcrini dərbanımdan.

İki qardaşım əgər etdi fərar,  
Tutmuşam təxtü-hökumətdə qərar,  
Mən olan yerdə kimin cürəti var?  
Dəm vura məsnədi-xaqanımdan,  
Ya ki, üz döndərə peymanımdan!?

Həmədan şəhrini tarac elədim,  
Taciri müflisi möhtac elədim,  
Cütçüsün kəndlilərin ac eylədim,  
Baş çəkən ribqeyi-fərmanımdan,  
Su içər navəki-peymanımdan.

İstəsəm cümlə İranı qıraram,  
Kim füzulluq edə boynun vuraram,  
Kim danışsa tutub ağızin ciraram,  
İstəsə bəhs edə üsyanımdan,  
Ya ki, söhbət aça vicdanımdan.

Kimə nə meyvəmizi özgə dərir?  
Babamın əkdiyi tumdur göyərir,  
Bu sayaq dadlı, gözəl meyvə verir.  
Rəşt, təbrizü Xorasanımdan,  
İsfəhan ilə Loristanımdan.

Cavabın qaytara hər kəs sözümün  
Ataram nuri də olsa gözümün,  
Mülki-İran özümündür, özümün!  
Hazıram keçməyə mən canımdan,  
Hərgiz əl çəkmərəm İranımdan!

1912

## TƏQDİR EDƏLİM!

Kəlniyət! Gəl yiğalım Qafqazın ər-övrətini,  
Sayalım sevgili millətçilərin himmətini,  
Bakının “Nəşri-maarif” kimi cəmiyyətini,  
Millət uğrunda onun çəkdiyi çox zəhmətini,  
Barəkallah, necə xoşbəxt eləmiş millətini,  
Bir ağızdan bağırıb onları təqdir edəlim!  
Qəzetə, jurnalda min fəxr ilə təhrir edəlim!

Nə qədər məktəb edibdir azacıq vaxta güşad,  
Xidmət etmiş, nə deyim, türk dilinə xeyli ziyad.  
Açıdığı darülmüəllim yetirir min ustad,  
Gərək əcdadımızın ruhu da olsun dilşad –  
Ki, qoyub getdi bizim kimi çalışqan evlad,  
Borcumuzdur ki, o cəmiyyəti təqdir edəlim!  
Qəzetə, jurnalda min fəxr ilə təhrir edəlim!

Gör kitabla dolu məccani kitabxanələri,  
Tikilib vəqf olunmuş neçə viranələri,  
Qəzətin azdı sayından darının dənələri,  
İş görür millətin aqilləri, fərzanələri,  
Yaraşır atəşi-həsrət yaxa biganələri,  
Gəliz, ey millət, o cəmiyyəti təqdir edəlim!  
Qəzetə, jurnalda min fəxr ilə təhrir edəlim!

Bang vardır, Bakı cəmiyyətinin milyonu var,  
Tək deyil, qeyri şəhərlərdə də bundan onu var,  
Bizə nə xərcləməyir, xərcləməyin də donu var,  
Yoxsa xidmətlərinin nə başı var, nə sonu var,  
İştə təqdim edəlim, hər kəsin əla xunu var.  
Bir ağızdan bağırıb onları təqdir edəlim!  
Qəzetə, jurnalda min fəxr ilə təhrir edəlim!

Həm Şamaxının “Üxüvvət” deyə bir məktəbi var,  
Necə məktəb? Nə “Üxüvvət?” neçə də mərkəbi var!  
Məktəbin yoxsa pulu, pulluların mətləbi var,

A canım, hər kəsənin bir dini, bir məzhəbi var,  
Neçə min üzvü, iki sədri, beş-on məkrəbi var,  
Gəliz ol “məktəbi”, ol “məzhəbi” təqdir edəlim!  
Qəzetə, jurnalı min fəxr ilə təhrir edəlim!

Qaldı bir mətləb, “jurnal”, onu təfhim etmiş,  
“Professor” rəşidin şəklini tərsim etmiş,  
Göstərib xidmətini aləmə təqdim etmiş.  
Rus dilində bizə islamlığı təlim etmiş?  
Bu sayaq xidməti öz millətinə kim etmiş?  
Rəşidin yazdığı asarını təqdir edəlim!  
Qəzetə, jurnalı min fəxr ilə təhrir edəlim!

Sayəsində rəşidin öz dilimiz qurtulacaq,  
Ay can, evladlarımız hülhülü məzhəb olacaq,  
“Professor” rəşidin cibləri pulla dolacaq,  
Gər müsəlman tapıla saqqalını həp yolacaq,  
· · · · ·  
Gərək ol fazili, ol alimitəqdir edəlim!  
Qəzetə, jurnalı min fəxr ilə təhrir edəlim!..

1912

## ZƏHMƏT ÇƏKMƏ!

İki gözüm, millətçün zəhmət çəkib çalışma,  
Yanıb millət oduna pərvanə tək alışma.  
Nə gərəkdir türk dili, canım, gözüm bizlərə?  
Biz uymuşaq həmişə gözəl-gözəl qızlara.  
Gəl bulvara, passaja gecə-gündüz çıxalım!  
Canalıcı marallar, ləbətlərə baxalım!  
Danışałım, alışib düşünəlim, güləlim!  
Dinləyəlim, söyləyib düşünəlim, öləlim!

“Ana dili gərəkdir”, naħaq yerə bəhs açma,  
Biz məhv olmaq isterik, yoldaşlıqdan heç qaçma,  
Bize təmiz insan tək ömür eləmək, yaşamaq,  
Çox eyibdir türk adın bizə daim daşımaq.  
Gəl gedəlim kef ilə meyxanəyə, içəlim!  
Həm mülkdən, millətdən, dinimizdən keçəlim!  
Danışałım, alışib düşünəlim, güləlim!  
Dinləyəlim, söyləyib düşünəlim, öləlim!

Ana dili, qardaşım, bizə mütləq zərərdir,  
.....  
Ne edirlər qoy etsin, olar bilər özləri.  
Bizim kimi heç kimin açıq deyil gözləri.  
Millət məslək, əqidə boş (bir) sözdür, ay canım.  
Gəl kef çəkək hər gecə, ay başına dolanım.  
Danışałım, alışib düşünəlim, güləlim!  
Dinləyəlim, söyləyib düşünəlim, öləlim!

Türk dililə tərəqqi etmək bizə məhaldır,  
Mənfəət yox, boş şeydir, ancaq böyük zavaldır.  
Millət üçün, məsəldir, ağlayan göz kor olar,  
Çox yaş tökmə gözündən, bozbaş, piti şor olar.  
Gəl gedəlim duxana, piyan olub qalalım!  
Qeyrət ilə namusu satıb içki alalım!  
Danışałım, alışib düşünəlim, güləlim!  
Dinləyəlim, söyləyib düşünəlim, öləlim!

Yaşamaqdan məqsəd həp kef çəkməkdir, vəssalam  
Araq, çaxır, pivədir, borş yeməkdir, vəssalam.  
Gəl girəlim biz sora xanımların qoluna,  
Fəda edək hər şeyi məhvəşlərin yoluna,  
Qövmiyyəti rədd edib, milliyyəti atalıım!  
Mal ki mala yapışdı, canı-cana qatalıım!  
Danışałım, alışib düşünəlim, güləlim!  
Dinləyəlim, söyləyib düşünəlim, öləlim!

1912

## STUDENT

Studentik, mey içib məst olarıq,  
Hər gecə bir qızə pabəst olarıq,  
Başımız vodka ilə dolduqda,  
Çıxarıq səhnəyə artist olarıq.

Yoxdur heç məsləkimiz, məzhəbimiz,  
Belə tiplər yetirir, məktəbimiz,  
Fikrimiz zövqü səfa sürməkdir,  
Yaşamaqdan tək odur mətləbimiz.

Gah gülüb, gah yığırüb, gah ularıq,  
Gah qusub fərş-i-libası bularıq,  
Paltarın düyməsini gah da açıb  
Xalqın üstün-başın azca sularıq.

Yoxdur insafü sədaqət bizdə,  
Nə də düz-doğru rəfaqət bizdə.  
Qaldı tənbəlliyi sorsan, o da var,  
Babadan qalma bir adət bizdə.

Studentik, deyilik biz realist,  
Aramızdan çıksamaz idealist.  
Sevərik təkcə cibışdanımızı,  
Eqayıstik, ateist, sansualist.

Bizləri sahəti-Şirvan yetirir,  
Nə ki vəhşi, cibışdan yetirir,  
Ay bölə ölkə abadan olasan!  
Bax, nə qeyrətli müsəlman yetirir!

1912

## BƏNZƏTMƏ

Göstərdi mahi-ruzə üfüqdən liqasını,  
Çəkdi əzançılar da obaşdan səlasını,  
Geydi axund, əfəndi xeyir-şər libasını,  
Minbərlər üstə ney tək ucaldıb nəvasını,  
Ta təkfir eyləsin yenə millət bəlasını.

Bir yan qurub cəmaət üçün mollalar tələ,  
Bir yan əvamlar çəkir əfyunü nargilə,  
Bir yanda bənd olub hacılar zülfü kakılə,  
Fikrində sevdiyin gecə salmaqdı mənzilə  
Məsciddə vird ederkən orucluq duasını.

Başdan su çox yaman bulanıb, rəngi mur qalıb,  
Millətdə gözlülər qırılıb, yalxı kor qalıb,  
Ruhaniyərdə əski nüfuz, köhnə zor qalıb,  
Sönmüş təməddün atəşimiz, azca qor qalıb,  
Söndürmək istəyirlər onun da ziyanını.

İş görmədən rəislərimiz şöhrət axtarır,  
Arif olan nə dinü nə milliyyət axtarır,  
Şeyxlər ayağın ovmaq üçün övrət axtarır,  
Zahid haram-halal aramaz, cənnət axtarır.  
Heç kəs eşitməyir daha vicdan sədasını

Çün içkiyə cavanlarımız mail oldular,  
Var-yoxlarını uduzmağa tez qail oldular,  
Axırda dərbədər dolanıb sail oldular,  
Bilməm ki, istədiklərinə nail oldular?  
Ya qucdular ya yox, İvanın Soniyasını?

Alim deyir: Cibimdə gərək ağ manat ola,  
Cahil deyir: Şərabü zinavü lüat ola,  
Dərviş deyir: Çıraqım ağamdan bərat ola,  
Ellikdə səy edirdin fatü mat ola,  
İslamlığın qazır hamı birdən binasını.

İşlər fənadı, bir neçə padvallar olmasa.  
Əllərdə rumka, boynu-kraxmallar olmasa,  
Yox, səhv eylədim, şələ-saqqallar olmasa,  
Tiryakü höqqə biz maşanaqqalar olmasa,  
Bu işlərin fəna görürəm intəhasını.

1912

## DEYİM, DEMƏYİM?

Yenə dərdim təzələndi, “Kəlniyət!”  
Gözlərimə kül ələndi, “Kəlniyət!”  
Xəbərin yox nə bidətlər çıxartmış –  
Mərsiyəxan, şeyx, əfəndi, “Kəlniyət!”  
Etdiklərin bir-bir deyim, deməyim?

Yox, demərəm, çün bir dəfə demişəm,  
Mollalardan bollu kötək yemişəm.  
Dedim axund, seyid, dərvish yamandı,  
Mənim kimi axmaqlar da inandı.  
İndi millət nə kül töksün başına,  
Ariflər də gecə-gündüz piyandı,  
Başqa eyiblərin yazım, yazmayım?

Yox, yazmaram, çün bir dəfə yazmışam,  
Döyülməkdən qorxub, qaçıb dazmışam.  
Xəlqdən bir vaxt inciyərdim, “Kəlniyət!”  
Bilirsənmi, neyləyərdim, “Kəlniyət?”  
Məşhədiyə, hacıya, kalbalıya –  
Yaxşı bədyələr deyərdim, “Kəlniyət!”  
İşlərin üstünü açım, açmayım?!  
İşlərin üstünü açım, açmayım?!

Yox, qanmaram, çün bir dəfə qanmışam,  
Üzdən iraq, min yerdən oxlanmışam.  
Dedin, köhnəpərəstlər bişurdu,  
Onlar da çarəsiz dayandı, durdu.  
Fürsət düşək tazələrin əlinə –  
Gör nə sayaq azqınlaşdı, qudurdu.  
Əməllərin bir-bir sayım, saymayım?!

Sayacağam, sayıram, həm saymışam,  
Xəyanətlərin aləmə yaymışam.  
Tazələr, ay tazələr!  
Hər gün moda tazələr!  
Qoyun getsin bunları  
Barışnayla gəzələr.

1912

## **ORUCLUĞUN PROQRAMMASI**

Gəldi yenə orucluq  
Meydanə, ay can, ay can!  
Məscid dolub boşaldı  
Meyxanə, ay can, ay can!

Gördükdə süfrələrdə  
Dolma, tərək, badımcan,  
Lay-lay basıb aşırram  
İftara mən doyuncan.  
Çıxsın canı baxırsa,  
Qonşum yetimcə Xancan,  
Varsın qənaət etsin –  
Ayranə, ay can, ay can!

Əmr etmişəm səhurə  
Bişsin plov bu başdan.  
Neylim ki, tapmayır ət  
Kasib-kusub obaşdan.  
Tapşırmışam ki, vursun  
Kəfkirini yavaşdan –  
Aşbazım aş çəkəndə –  
Qazanə, ay can, ay can!

Həqqən oruclığın var  
Çox-çox mühəssənatı:  
Molla çəkər səlatı,  
Tacir verər zəkatı,  
İrsal edər müridlər,  
Peydərpey ağ manatı,  
Bənzər evim, otağım –  
Dükanə ay can, ay can!

Görcək məni uzaqdan  
Qalxıb hamı durallar.  
Öpməkliyə əlimdən

Sürətlə səf qurarlar.  
Hökm eyləsəm filanın  
Boynun vurun, vurarlar,  
Bənzər bizim cəmaət –  
Heyvanə, ay can, ay can!

Hər kəs öpər əlimdən  
İzhar edər xulusi,  
Min məkrü hiylə ilə  
Mən toplaram fülusi,  
Kibr ilə minbər üstə  
Hər gün edib culusi,  
Hökm eylərəm ümumə –  
Şahanə, ay can, ay can!

Kim öpməsə əlimdən,  
Ya verməsə ianə,  
Dinsizliyin o saət  
Əldə edib bəhanə.  
Təkfir oxun atıb da  
Tez eylərəm nişanə,  
Var əldə dürlü fürsət –  
Böhtanə, ay can, ay can!

Minnət qoyub edərkən  
Dəvətləri icabət,  
Təxir ilə namazı  
Qillam əda o saət,  
Təqvamı ta ki, görsün  
Vəsf eyləsin cəmaət,  
Zəhmət də olsa olsun –  
Mehmanə, ay can, ay can!

Xalqın yanında artıq  
Olmaqçın etibarım,  
Təqva gərəkdir olsun  
Zahirdəki şüarım,

Gizlində heç pis işdən  
Keçmək deyil qərarım,  
Neylim, dəyərsə, dəysin –  
Vicdanə ay can, ay can!

İndi bir ay orucluq,  
Meydan dəxi bizimdir,  
Meydanda qaimülleyl  
Cövlan dəxi bizimdir.  
Çay, süt, yumurta, qəhvə,  
Qəlyan dəxi bizimdir.  
Xümsü zəkatü fitrə,  
Ehsan dəxi bizimdir.  
Dəvət edər cəmaət  
Ehsana, ay can, ay can!  
Hər yanə, ay can, ay can!  
Ay can, ay can, ay can, ay can!

1912

## ÇƏPƏR ÇƏKMƏSİN

Zəmanəmiz Nuşirəvan əsriddir,  
De bağbana, bağa çəpər çəkməsin!  
Bəşər daha heyvanlıqdan əl çəkib,  
Qoruqcu otlağa çəpər çəkməsin!

İyirminci əsr – ölülər xortlayır,  
Görmürsənmi qoyun qurdla otlayır?  
Toyuq gündə bir qızıl yumurtlaysıv,  
Xoruz banlamağa çəpər çəkməsin!

İyirminci əsrdir! Axmayır qanlar,  
Ətəkliyən yoxdur qızsın balkanlar,  
Partlasa da, nə eybi var, vulkanlar,  
Ancaq alışmağa çəpər çəkməsin!

İnsaniyyət, məhəbbət xadimləri,  
Avropanın insaflı alimləri,  
Qoy himayə etsin bəhayimləri,  
Türkü qırğımağa çəpər çəkməsin!

Avropada ilbiz, siçan yeyənlər,  
İslamlara vəhşi, cahil deyənlər,  
Edam cəzasını bəyənməyənlər,  
Bomba qayırmağa çəpər çəkməsin!

Çox sakitdir Balkan hökumətləri,  
Türklərə heç dəymir əziyyətləri,  
Qərar qoymuş Avropa dövlətləri  
Serbə, Qaradağa çəpər çəkməsin!

Vicdandan dəm vuran çox ali zəvat,  
İddiasın edir tamami isbat,  
Hər nə yazır, deyir, yazsın mətbuat,  
Tək böhtan yazmağa çəpər çəkməsin!

Rəhm etmir etməsin qardaş qardaşa,  
Ac qurd kimi molla soxulsun aşa,  
Qiyamət qopsa da, düşməsin başa,  
Xalqı tovlamağa çəpər çəkməsin!

Qoy başını arxayın yat, “Kəlniyət!”  
Yuxun gölmir, get tiryək at, “Kəlniyət!”  
Heç kəsdən etmə ehtiyat, “Kəlniyət!”  
De bağbana, bağa çəpər çəkməsin!

1912

## ÇOX YAŞA!

Ay bərəkəllah sənə, Kamil paşa!  
Qəlyanı çək, qəhvəni iç, çox yaşa!

Türklər ərz etdi görüsəzmü ya?  
İştə gəlir hərbə qrek, Serbiya,  
“Biz hələ hazır deyiliz davaya”.  
Boylə cavab söylədi Kamil paşa,  
Afərin, əhsən belə aqil paşa!

Elmü fərasət belə olsun gərək,  
Səbki-rəyasət belə olsun gərək,  
Rəsmi-siyasət belə olsun gərək,  
Ay bərəkəllah sənə, Kamil paşa!  
Qəlyanı çək, qəhvəni iç, çox yaşa!

Etsə də düşmən sizi hərgah hədə,  
Yığma qoşun, cəm eləmə sərhədə,  
Boş yerə etmək nə gərək ərbədə,  
Gər çalına zurna müridlər coşa,  
Haşa siz ilə bir adam sallaşa!

Mastika iç, ver uruğu qəlyana,  
Baxmaq, əfəndim, nə gərək Balkana,  
İşləriniz olsa fəna, əhyana,  
Min vaporan, qaç Yaponə birbaşa!  
Baxma qalan xırda qohum-qardaşa!

Həbs elə hər yerdə cavan türkləri,  
Çünki olar əyri qoyur böركləri,  
Düşməniniz tərsə geyib kürkləri,  
Sizləri hər vaxtda basarsa daşa,  
Təqsirini yüklə o dəm yoldaşa.

Eybi nədir düşsə əgər partapart,  
Vur, dağıt, öldür, yixıl Öl, şartaşart,

Lobyəni zeytun yağı ilə qızart,  
Doğra daha bamiyəni bozbaşa,  
Sonra toyuq köksü ilə get aşa,  
Qəlyanı çək, qəhvəni iç, çox yaşa!  
Afərin, əhsən sənə, Kamil paşa!

1912

## İTALİYA

Deyirlər daha qorxur Allahından İtalya,  
Keçir indi türklərin günahından İtalya.

Taxsırları çox idi osmanının əlbəttə,  
Tripoli vermədi istənilən səatdə.  
Odur ki, hirsəndilər farslar kimi bir vəqtdə,  
“Türk qırdı” – hökmün aldı öz şahindən İtalya.

Dava paroxodların minib, o dəm çapdılardı,  
Dərnəni, Benqazini, Qırvanı qapdılardı,  
Sonra Babanzadəni, Sadiq bəyi tapdılardı,  
Keçmədi bunların da dilxahindən İtalya.

Əlbir olub qoçaqlar məqsudlarına çatdılardı,  
Jon türklərin qolundan tutub firıldatdılardı,  
Tripolini bir ətək qara pula satdılardı,  
Kim keçir, ki, keçsin öz səlahindən İtalya.

Arnavudlar uzatdı şalvarın miyançası,  
Coşdu albanlar, qapdı tūfəngin, tapançası,  
Yevropalı səbkilə çaldı Şərq kamançası,  
Xoşlanmadı Məşriqin segahindən İtalya.

Olmadığı üçün şirin Tripolin xurması,  
Gəldi verdi türklərə yüngül qulaq burması.  
Səlah oldu aqibət, ləngər salib durması.  
Yoxsa qayıtmalıydı öz rahindən İtalya.

Balkanlılar tərsinə geydi köhnə kürklərin,  
Qorxutmağa durdular Avropanın türklərin,  
Fürsət tapıb bunların qapdı, qaçıb böركlərin,  
Çünki məəttəl idi küləhindən İtalya.

1912

## “KƏLNİYƏTƏ” MƏXSUS ƏDƏBİYYAT

“Kəlniyət” az çək daha zəhmət, dadaş,  
Xəlqi nahaq etmə məzəmmət, dadaş,  
Ortalığa çıxdı həqiqət, dadaş,  
Boş, quru sözdür, mədəniyyət, dadaş,  
Həqli olur hardasa qüvvət, dadaş.

Cahil isə, asyalı isə adım,  
Avropanın da işini anladım,  
Atmaram onlara tərəf bir addım,  
Bunlar edir aləmi qarət, dadaş,  
Yoxdu cahan içrə ədalət, dadaş.

Yox, qələt etdim, deyil əsla belə,  
Səhv elədim, səhvimi sən əfv elə,  
Arxayın ol, aç başını ver yelə,  
Yer üzü olsun daha cənnət, dadaş,  
Yox nə təəssüb, nə adavət, dadaş.

Kükrüməyib köhnə neçə qanlılar.  
Tapdalamır İslami balkanlılar,  
Kəşməkəşə düşməyib osmanlılar,  
Olmayıb əlbir neçə dövlət, dadaş,  
İstəmir islama ihanət, dadaş.

Təfriqə, məzhəb sözü heç varmı, yox?  
Ortada Allah sözü heç varmı, yox?  
Türkləri görmək gözü heç varmı, yox?  
İştə əməl, işdə üxüvvət, dadaş.  
Gör nə deməkdir bəşəriyyət, dadaş.

Əsri-ədalətdi, canım, əsrımız,  
Zərrəcə yoxdur daha kəm-kəsrimiz,  
Göydən enir fəthü zəfər nəsrimiz,  
Get yaşa asudə, fəraqət, dadaş,

Yat daha rahət, dadaş!  
Çəkmə əziyyət, dadaş!  
Gözlə bu ortaqlı mal,  
Ta ola qismət, dadaş!

1912

## ƏDƏBİYYAT

“Kəlniyət!” Al bircə qələmdan, kağız,  
Tezlik ilə jurnal'a bu vəzni yaz,  
Söylə, sənin uydıcağın pişnamaz,  
Qopsa qiyamət, yenə də anlamaz,  
Olma, əzizim, başına çarəsaz.

Mollaya daim başını bağla, yat,  
İşlə gətir, ver boğazın yağla, yat,  
İnciyə canın dur, ayıl, aqla, yat,  
Qəm tozunu özgəsi zira yumaz,  
Ay yaziq, ay biçara, ay anlamaz.

Baxma, yalandır, qəzetə, jurnal'a,  
Söz desə hər kəs, başını yırgala,  
Köçsə də karvan, hələ yat, qal dala,  
Al külügü öz-özünə qəbr qaz,  
Ay yaziq, ey biçara, ey anlamaz.

Get otur evdə, başına sal şalı,  
Sən ki deyilsən kişi, ey anqal!  
Sürməni çək, ənliyi yax, qoy xalı,  
Yad kişinin arvadı ol, eylə naz,  
Tut başını, ta ki, vurulsun qapaz.

Qoy sürünen səng eləsin it, pişik.  
Çəkmə qoyunların üçün sən keşik,  
Qaç da, siçan tək satın al bir deşik,  
Çıxma yuvandan eşiyə qış və yaz,  
Tut başını, ta ki vurulsun qapaz.

Şükr elə Allaha, ye bozbaşını,  
Vur, yixit öz qohmunu, qardaşını,  
Özgə qapaz vursa, uzat başını,  
Səbr elə, heç vaxt eləmə etiraz,  
Ey yaziq, ey biçara, ey anlamaz.

Səhl işini, yat, bala, müşkül elə,  
Sonra ayıl, dur, başına kül elə.  
Səbr elə Allaha, təvəkkül elə,  
Dərdü-bələdan eləmə etiraz,  
Tut başını, ta ki, vurulsun qapaz.

Qarğɑ gələrsə gözünü oymağɑ,  
Razi ol ac qarnı onun doymağɑ,  
İstəsə qəssab dərini soymağɑ,  
Qul kimi göstər ona iczü niyaz,  
Əy başını, ta ki, vurulsun qapaz.

1912

## “ÜXÜVVƏT” MƏKTƏBİ

Nə oldu, Şirvan əhli bəs –  
Mədrəseyi – “Üxüvvət”in?  
Yoxsa gözə gətirdilər  
Tezbazar oldu hümmətin?  
Çatdı ya ki, uşaqların,  
Künhünə elmü sənetin?  
Yaxşı ki, qorxub az yedin,  
Toxluq edər təbiətin.

Yoxsa axund-əfəndilər  
Mədrəsəni qapatdılara?  
Qüsl verib, hünut edib  
Qəbr içində uzatdılara,  
Zorba, yekə qayaları  
Üstünə yumbalatdılara,  
Ciblərinə ziyan idi –  
Ya rüəsayi-millətin?

Mədrəsənin dəyişdirib –  
Adın məktəb adladınız.  
Təcrübəli müəllimi  
“Təzəcə məzhəb” adladınız.  
Doğru deyən yazıqları  
“Babi məzhəb” adladınız.  
Qoyduz “Üxüvvət” adını –  
Təfriqənin, ədavətin.

Mən demədimmi bir belə  
Boş-boşuna yalan demə,  
Üstü açılsa eyibdir,  
Pərt olusan utan, demə.  
Aləmi cahil adlama,  
Qanmayana qanan demə.  
İndi de sabit oldumu  
Öz-özünə cəhalətin?

Zurna çalındı, köçdü el,  
Sən yuxudan oyanmadın.  
Düşmənə bavər etmədin,  
Dost sözünə inanmadın.  
Şairi kafər eylədin,  
Hər nə dedisə qanmadın.  
Söylə görüm ki, kimdədir –  
Ən böyüyü qəbahətin?

Çəkdi kənara mollalar,  
Hər kəsən öz yaxasını.  
Mərsiyəxan, mürid, sofi  
Tazələdi cuxasını.  
Şiryə, qumara sərf edir  
Pullular öz səxasını.  
Kim qalacaq, deyiz görüm,  
Dərdinə bəs cəmaətin?!

1912

## ƏŞAR

“Kəlniyət”, ağrin bu qoca naqqala,  
Bircə sözüm var, onu yaz jurnalıa,  
Söylə bizim tənbələ, yat, qal dala,  
Yorğanı çək başına, sən çulgala,  
Barmağını burnuna sal, qurdala.

Ay hacı, ay məşhədi, ay kəblayı,  
Ay əmi, ay molla, a bəy, ay dayı,  
Qəlyanı çək, tiryəki at. İç çayı,  
Yax hənənə, ver uruğu saqqala,  
Get hamama, yat, yuxula, qal dala.

Elmü ədəbdən usanıb nifrət et,  
Çıx küçəyə, dadlı söyüşlər eşit,  
Molla təki sən qoyun ardınca get,  
Çıx qayadan at özünü parçala,  
Düş, yixıl Öl, yat, yuxula, qal dala.

Etmə həvəs məktəbə ya sənətə,  
Heç biri dəyməz buların bir çetə,  
Adət elə fəhləliyə, zillətə,  
Hambal olub daş daşı, çap, yorğala,  
Sonra uzan, yat, yuxula, qal dala.

Olma xoruz, get toyuq ol, banlama,  
Etmə məzəmmət, özünü danlama,  
Vəzü nəsihət eşidib anlama,  
Söz deyənə saqqalını yırğala,  
Rahət uzan, yat, yuxula, qal dala.

Kursu qutar, qoltuğa al papkanı,  
Qaşlarının üstünə qoy şapkanı,  
Batsa elin, çək başına yorğanı,  
Tərbiyəni böylə verir uşkola,  
Yoxsa sən azdın yolunu, ay bala?

Vur qumarı, iç çaxırı, nuş elə.  
Milləti-islamı fəramuş elə,  
Mariya, Sonyanı dərağuş elə,  
Hər kəsə ki, çatdı gücün, tapdala,  
De, yalani, doğru sözü daldala.

Quldur olub ev tala, qanlar axıt,  
Açsa kim ağızin, təpəsin vur, dağıt!  
Çeynə ətin qardaşının xırta-xırt,  
Xəncəri çək, vur, iki böl, şappala!  
Rahət uzan, yat, yuxula, qal dala.

1912

## ƏDƏBİYYAT

“Kəlniyət!” Ey dərdimizin dərmanı,  
Dinlə, sözüm çox da deyil tulanı,  
Sən tanımırısan bu bizim mollanı,  
Başın üçün, yoxdur həyası, qanı,  
Halvanı görcək unudur Qurani.

Kərbəlayı, molla cibişdanqulu,  
Xalqı soyub bangə qoyubdur pulu,  
Bircə deyən yox ona “ay bambılı”,  
İndi ki, tərk etməlidir dünyani  
Sən niyə dördəlli tutubsan onu?”

Dəmbədəm ülgüt-bülövün savlayır,  
Milləti min hiylə ilə tovlayır,  
Körpə, yetim cüçələri ovlayır,  
Çox iti qaynaqlıcadır tərlanı,  
Gör necə viran eləmiş İranı.

Kuçədə naz ilə edərkən xüram,  
Lütf edib almaz füqəradan salam,  
Kasiba hərgiz eləməz ehtiram,  
Daim özün eylə tutar sallanı,  
San bu cənab xəlq eləmiş dünyani.

Pullunu görcək su kimi axmayır,  
Otduğu yerdən ayağa qalxmayırlar,  
Üzdən iraq, ağ üzünə baxmayırlar,  
Minbərə tərlan kimi ta tullanı,  
Püskürür, atəş sovurur hədyanı.

Bir neçə qansız, həyasız adəmi,  
Cəm eləmiş başına, yoxdur qəmi,  
Xəncərin indi kəsir ardi, dəmi,  
Hər gecə bir yanda yeyir büryanı,  
Sonra xoruldatmadadır qəlyanı.

Kəndi dilənçiykən, adı ağıdır,  
Xalqa rəis olmuş, özü çağadır,  
Fikri fəqət milləti soymağadır,  
Yoxdu fəzilətlərinin sayanı,  
Bəsdi daha, ərzim olar tulanı.

1912

## **“SƏNİ MƏN SEVMƏYİRƏM, SEVMƏYİRƏM...”**

Bir zaman millətimiz alim idi,  
Bilmirəm noldu ki, yatdı əbədi.  
Get-gedə qəflət edib elmə dedi:  
“Səni mən sevməyirəm, sevməyirəm”.

Cahil olduqda, qapandı gözümüz,  
Qanmadıq, evmizi yıldızlı özümüz,  
Sənətə, elmə bu oldu sözümüz:  
“Səni mən sevməyirəm, sevməyirəm”.

Rövzəxan söyüdü bizi hiylət ilə,  
Xalqın ağızın qapadı lənət ilə,  
Anlayan şəxsə dedi nifrat ilə:  
“Səni mən sevməyirəm, sevməyirəm”.

Mollalar təfriqəyə oldu səbəb,  
Çıxdı yetmiş ikidən çox məzhəb,  
Dedi yek-digərə bunlar oğləb:  
“Səni mən sevməyirəm, sevməyirəm”.

Zillətə cəhlə düşəndən bu yana,  
Düşmən olduq mədəniyyətlə fəna,  
O bize söylədi, bizlər də ona,  
“Səni mən sevməyirəm, sevməyirəm”.

Yar ararkən özünə Sonya xanım –  
Deyirik gəl başına mən dolanım,  
O bize söylər: “İtil, get, a canım!  
Səni mən sevməyirəm, sevməyirəm!”

Çatcaq övladımız on beş yaşına,  
Qətlü qarət dolur ancaq başına,  
Deyir öz qohumuna, qardaşına:  
“Səni mən sevməyirəm, sevməyirəm”.

Günü-gündən işimiz oldu yaman.  
Rahətü afiyyətü əmnü əman,  
Əlvida etdi bizə, qıldı bəyan:  
“Səni mən sevməyirəm, sevməyirəm”.

1912

## ŞEİR YAXUD MER

Şerin nə demək olduğunu qarelərimizin bilməyinə şəkk və şübhəmiz yoxdur. İndi biz merin nə demək olduğunu bildirmək isteyirik. Bax, budur, “Ələmdar” adlı qəzetdə beləcə bir şey yazılmışdır. Həmin meri yazmaqdan qabaq bilmək gərəkdir ki, “Ələmdar” nə deməkdir? Yəni bayraq tutan, habeləcə, bununla biz biləcəyik ki, türk aləminin bayraq tutanı nə qanacaq və nə fikrin sahibidir! Pəh, pəh afərinlər olsun, Allah yaman gözdən saxlaması!

Gələlim şairin kamalına. Daha orası şayani-heyrət bir şeydir. Əgər böyürdən bir nəfər qayıda, deyə ki, “heyf ol kağız-mürəkkəbdən. Otlamaq yaxşıdır belə təbdən” naşa demiş olar.

Biz ancaq o merlərdən bir-iki sətir nümunə üçün yazış vistavkaya göndərmək üçün oxucularımıza təqdim edirik. Mer bir qəsidədir və beləcə başlanır:

Əl-həqqu caə həmdən, ya eyyuhəl-əfazıl  
Qülvəllikey tüsafir min indəna əl batıl<sup>1</sup>.  
Təxlisi-Mülkə çarə varsa bu kəşməkəşdə,  
Fikrimcə əvvəl Allah, sonra duayı-kamil.

Mənasının nə demək olduğunu soruşsanız, onu nə mən bilirom, nə siz bilirsiniz, nə də yazar özü bilir. Ancaq bu qədər var ki, sözün təhərindən tərifnamə yazış bir böyük şəxsi mədh edibdir, tainki puldan-muldan alıb cibişdanına qoysun.

Bu merler çox gözəl olduğundan bizim də xoşumuza gəldi ki, ona bir nəzirə yazaq və beləcə də yazdıq:

Bilməm nasıl çobansan, ey merbafi-cahil –  
Kim, bal kimi şirindir səncə səmi-həlahil.  
Qoşmaqlığa kotanə, yaxud ki, bizləməkçün,  
Heç bir naxırda olmaz, hərgah sənə mümasil.  
Təsdiq edər təbabət kim, olmusan müxəbbit.  
Rəyin cünuni-mütləq, fikrin xəyalı-batıl.

<sup>1</sup> Ey fəzilətli adamlar, haqq dua və ilahi ilham kimi yero endirmişdir. Deyin ki, pis adamlar bizdən uzaq olsunlar (*ərəbcə*).

Türklər nicat tapmaz heç şəkki-şübhə yoxdur.  
Ta vardır ortalıqda min sən kimi ərazil.  
İdrakını qaraltdış xalıq, odur ki, yatdın –  
Bunca çalındı zurna, düşdü yerə qəvafıl.  
Övsafını kitabət etmək kifayət eylər,  
Zira ki, öz qəsidən olmuş o vəsfə şamil.

1912

## ƏDƏBİYYAT

Bəsdi daha “Kəlniyət”,  
Yazma Belə yazını,  
Etmə məzəmmət nahaq,  
Rozəxanı, qazını.  
Çəkmirsə millət əgər  
Bu fırqənin nazını  
Bəs de görüm bunların  
Kim azdırır vazını?

Min ayə tövciyə qıl  
Bundan sora qanmaram,  
Vəz, nəsihət nə qədər –  
Etsən də aldanmaram.  
Nə şeyxə, nə arifə  
Heç vaxt tovlanmaram.  
Hər kəsə gəlsən də gəl,  
Gəlmə mənə bazini.

İnan ki, zəhləm gedir  
Qəzetdən, jurnaldan.  
Gəl bir qədər bəhs edək,  
Zülfü xətə xaldan.  
Çəkmə bu millət qəmin,  
Danış bar az haldan.  
Unut canım, “Kəlniyət”, –  
Müstəqbəli, mazini.  
Bu dünyada nə gördük,  
Ta çalışaq, sağ qalaq?  
Qalsaq da pəkraq odur  
Kor, şil ya axsaq qalaq.  
Qəm çəkmə, vur podnosu,  
Götür müxəmməs çalaq.  
Çağır Tatvos kirvəni  
De, kökləsin sazını.

Mən dadmışam cahanın  
Çox təlxü şirinini.  
Müsəlmanlar itirmiş  
İslamını, dinini.  
Ariflərin anlayar  
Millət də təlqinini,  
Hər vaxt ölü eşitsə  
Mollanın avazını.

Hiyləgər dövrəni gör  
Xalqı ipdə oynadar.  
Milçəyə bax, milçəyə  
Xortumuyla fil udar,  
Gör necə zəmanədir  
Rindi zahid aldadər.  
Ruzigarə baxgınən  
Dovşan tutur tazını.

1912

## ƏDƏBİYYAT

Ey “Kəlniyət!” Ey xatirimin zövqü səfası,  
Yalnız demə kim, mollaların boşdu qafası,  
Varsa oxumuş kimsələrin mehrü vəfası,  
Neyçün dayanır boş-boşuna bəs ürəfəsi?  
Səndən kömək istər dəxi millət züəfəsi,  
Tənqid odunu yağıdır, o mikrobları yandır!  
Çal suri-Srafili, bu əmvatı oyandır!

Yox diqqət edən, müftə yeyənlər havalandı,  
Xalqın arasında hərə bir rütbə qazandı,  
Sonra hamı birdən ki, dolandırdı sapındı,  
Daş atdı, durulmuş suyumuz tezçə bulandı,  
Durma daha, endir qapazı, iş yavalandı,  
Tənqid odunu yağıdır, o mikrobları yandır!  
Çalsuri-Srafili, bu əmvatı oyandır!

Bəy dəhyek alır, molla yiğir xümsü zəkatı,  
Bu müftə yeyənlər taladı kəndi, dəhatı,  
Şərqiñ qoxumuş, doğrusu, meydani-həyatı,  
Dəf etmək üçün himmət ilə bu həşəratı,  
Tənqiddir, əlbəttə, bunun rahi-nicatı,  
Tənqid odunu yağıdır, o mikrobları yandır!  
Çalsuri-Srafili, bu əmvatı oyandır!

Əsrari-xudanı demə cahillərə, gizlə,  
Hər vaxt ulağa getməsə, vur, dürtmələ, bizlə,  
Aç əhli-riyanın işinin üstünü, izlə,  
Tut arxasını, vur yerə, bas qarnını dizlə,  
Murdarlığı at, aləmi-islamı təmizlə,  
Tənqid odunu yağıdır, o mikrobları yandır!  
Çalsuri-Srafili, bu əmvatı oyandır!

Sən get birinin surini borc al,  
Ərşin damının üstünə çıx, aləmə səs sal,  
Bu məhşəri-əmvat oyana bəlkə bu minval,

Fisqin duyulub indi ki, oldun sofi saqqal  
Çal, sevdiciyim, çal mələyim, çal gözəlim, çal,  
Tənqid odunu yağıdır, o mikrobları yandır!  
Çalsuri-Srafili, bu əmvatı oyandır!

1912

## ODESSA XƏYALATI

Gündən-günə zülmün, a fələk, lap betər oldu,  
Hər kəs özünə çul toxudu, bəxtəvər oldu.  
Baş götdü yetim Məmdəli, qaçdı, gedər oldu,  
Mülkündən, evindən kürünüb dərbədər oldu.  
Qucmuş dizini, indi bu cür fikr edər oldu:  
Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.

Lənət gələ dünyayə ki, bimehrü vəfadır,  
Tüf dövrü zəmanə, hər işi dərdü-bəladır.  
Halim nə yaman, kövkəbi-bəxtim nə qaradır.  
Səyim necə bifaidə, halim nə fənadır.  
İran şahı – qürbət çölü, ayə bu rəvadır?  
Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.

Asudə babam əllicə il sürdü hökumət,  
Yevropaya dörd dəfə gedib, qıldı səyahət.  
Səhv etdi atam, xalq adını qoydu “ədalət”,  
Məşrutəni bilməm nə qanır heç bu cəmaət.  
Tək mən yazıq oldum, belə bica yerə bədbəxt,  
Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.

Toplandı cəmaət ki, gərək əncümən olsun,  
Söz verdi atam, eybi nədir, sizdeyən olsun,  
Növbət mənə çatlıqda, dedim, mən bilən olsun,  
Olmaز bu ki, şah ilə gəda haqda tən olsun?  
Ancaq mənə tabe gərək, əhli-vətən olsun!  
Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.

Quranə yəmin etdim isə, sonra unutdum,  
Əhrarı, fədailəri birdən topa tutdum.  
Zənnimcə, fəsadın bulağın yaxşı qurutdum,

Viran elədim məclisi-İranı, uçurtdum.  
Tapdışa qumarbazlar əlimdən özüm uddum.  
Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.

Bu nanəcib iranlı ilə xeyli savaşdım,  
Gördüm ki, şuluqdur işim Avropaya qaçdım.  
İnsaflı adamlarla bir az vaxt yanaşdım,  
Gəldim yenə İrana, təzə mərəkə açdım,  
İş tutmadı, çarəm kəsilib sonra uzaşdım.  
Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.

Qaçdım da, gec-tez yenə İranə mənəm şah,  
Fikrimdə bu var kim, qayıdam İranə gah-gah.  
Olmuşsa da büryani-pədər, süxteyi-gümrah,  
Olmaz üləma ilə xəvanın mənə ikrah,  
Mən xəl olunam, heç bu rəvadırmı, sən allah?!

Əfsus, bütün səylərim bisəmər oldu,  
Səd heyf ki, zəhmətlərim axır hədər oldu.


1913

## ROZƏXAN

Get, axund, bir qara əbayə bürün,  
Bir əlin millətin cibinə uzat.  
Bir əlin kömləyin yaxasına at  
Minbər üstündə xalqa böylə görün.  
Bu təmaşaya el də aşiq olur:  
“Gözə bir aləm eyləyir izhar”  
Əhli-məclis ki, başların açalar,  
Şırpa şırp sillə, yumruğu vuralar.  
Yığılar çoxca dirhəmü dinar,  
Arizuna demək müvafiq olar.

Aç axund, kömləyin yaxasın, aç,  
Xalqı aldatmağa yalanları saç,  
De ki: “Ey millət, ağlamaq dəmidir,  
Ağla, yoxdur vəfası dünyanın,  
Ağlamaq borcudur müsəlmanın.  
Çünki bu ay, elin məhərrəmidir  
Xəlqin olmaz da xərc parələri  
Rozaxanə, axunda, tüllabə,  
Pilova, qəndə, çaya, cüllabə,  
Millət uyduqda bu şirin xabə  
Əqlinin heç qalarmı bir əsəri?  
Abad olsun görüm bu İranı,  
Qoydu ağlar günə müsəlmani!

1913



## Taziyənətlər

\* \* \*

Varsa doğru sözə həvəs səndə  
“Kəlniyət”, durma gəl bizim kəndə.  
Üç nəfər düz adam sənə tanıdım:  
Hac Xasay, hac Səməd, Əlibəndə.  
Heç Biri öz tüpürdüyünlə yalamaz,  
Verdiyi sözləri geri alamaz.

1912

\* \* \*

Telqraf gündə verir xalqa xəbər  
Balkan əhvalına dair yalani.  
Döndərib bir sürü dilsiz qoyuna  
Türklərin əsgəri tək aslanı.

Yetişir Sofiyadan tazə xəbər,  
Getdi bolqar qoşunu çox irəli.  
Bir deyən yoxdu, canım, boylə isə  
Qırx kəlisanı neçün verdi geri?

1912

\* \* \*

“Ruskoye slovo”, “Novı vremya”  
Balkandakı vulkanları yandırır,  
Dəm vurarkən insaniyyətdən bu əsr,  
Qüruni-vüsəta vəhşiyəti andırır.

Balkandakı müharibəyə Menşikov bu gün  
“Hürriyəti-əzimə” – deyə qoymuş ad neçün?  
“Yekdigərə məhəbbət ediniz!” Əmr edib Məsih,  
Etmir bu qövli-əqdəsə bəs etiqad neçün?

Qəzetlərin iyrənc yalanlarından  
İnsan olan kəsin könlü bulanır.  
Şaqqıldadır damağını Menşikov,  
Turşu yemiş kimi ağızı sulanır.

1912

\* \* \*

Var idi heç olmasa Şirvanda beş-üç il qabaq  
Məscidin cünbündə tək bir əhli-sünni məktəbi.  
Şiə, sünni birləşib batınları birləşməmiş  
Ooydular adın onun haşa “Üxüvvət” məktəbi.  
Ortaya çıxdı balıq, xərçəng, ördək yoldası,  
Mollalar bilməm dağdı, ya cəmaət məktəbi.

1912

\* \* \*

Telqraf müxbiri şərm eyləməyir,  
Döndərib aslana balkanlıları.  
Tutdurur sərçə kimi minlər ilə  
Hər vuruşda yazıq osmanlıları.

Balkanlılar müttəfiqən çalışır  
Rum elinin tutanda bir köyünü.

Telqrafçı deyir: “On şehr alındı!”  
Allah yıxsın yalançının evini.

1912

\* \* \*

Bölgü-bölgü olmuş bu gün Türkiyə:  
Bir dəstəsi məşrutiyyət istəyir.  
Bir firqəsi istiqlaliyyət sevir,  
Bir dəstəsi cumhuriyyət istəyir.  
Heç kəs düşünmür kim, bu fırqəbazlıq  
Məğlubiyyət, məqhuriyyət istəyir.

1912

### ATA ÇIXAN AĞACI OĞUL BUDAQ-BUDAQ GƏZƏR

Dünən gecə bikar qaldığımı görə durdum ayağa, bayır-bucaq pal-tarımı geyib başımı bulaya-bulaya qətitəyyi-mənzil edib getdim yetişdim klubə. Gördüm üç cüt bir tək müsəlman “ürəfaları” var. Bunların bir hissəsi qumar və bir hissəsi içkiyə məşğuldur. Burası təəccübü bir şey deyildir. Çünkü indi içki içməmək və qumar oynamamaq eyibdir. Buna sözümüz yox: fəqət bir şey məni təəccübəndirdi. İçki stolunun başında əyləşənlərdən birisinin altı yaşında oğlu da yanında vardi. Atası oğlu üçün stəkana pivə töküb qabağına qoyduqda oğlu ona protest eləyib çıçırdı: Yox, ata, mən pivə içməyəcəyəm, mən şərab içəcəyəm. Nə isə, stəkanı atası doldurdu. Uşaqcığın, inan ki, əli tutmurdu, gücü çatmırıdı stəkana. Xülasə, kəmali-iştəha ilə nuş elədi. Bunu gördükdə dedim, bəli, bizim yevropalaşmağımız elə belə olar... “Ata çıxan ağacı oğul budaq-budaq gəzər”. İndi bu məsum balanın görünüz ki, gələcəyi necə parlaq və ziyalı bir isan olacaqdır. Bizlərin içki məclisimizi görənlər bilər ki, nə qədər ədəbli-ədəbli sözlər orada danışılır

və elə uşaqların tərbiyəsinə nə qədər faydası var. O cümlədən haman saat orada oturan ağalardan birisini gördüm, ayağa durub, tufana tutulmuş gəmi kimi valaylıya-valaylıya papağını da əyri qoyduğu halda mənə xitabən: – Ağa Şeyx Şeypur! Şairin bir beyti bu saat xatirimə düşdü – dedi:

“Nihali-sərvdir qaşın nun ol nihal üzrə,  
Misali-nöqtəyi-nun xalın ol müşkin hilal üzrə”.  
...Yaxşı, bircə de görüm qaşın nunə nə şəbahəti?  
Nunun ağızı yuxarı, amma əyri qaşın ağızı aşağı, bunda heç bir mü-nasibət görmürəm.

– Ha ha ha... – dedim – bəli, bəli, aferin sənin bu zirəkliyinə, çox yaxşı anlamışan. Yəni taxesir səndə deyil, şairlərimizdədir. O elə demə-səydi, sən də belə deməzdin. Türkün bir misali var: “Ata çıxan ağacı oğul budaq-budaq gəzər”. Hə, indi qulaq as, mən də səninçün birisini deyim:

– Yüz il bundan müqəddəm nemsə şairlərindən məşhur Şiller “Eşqiyalar” adlı faciəsində bir bahadırın dilindən deyir: “Nə hiddətlənirsən, deyəsən gedib türkləri Yevropadan çıxaracaqsan”. Odur ki, indi Yevropanın yetişmiş uşaqları da həmin sözləri küçələrdə deyirlər! Pəs keçmiş rəhmətliklər yaxşı demişlər ki, “Ata çıxan ağacı oğlu budaq-budaq gəzər”.

1912

## *Mənzum məktublar*

### **DOSTUM MİRZƏ ABDULLA ŞAIQ CƏNABLARINA**

Şaiqa, neyləsin axır, söylə, biçarə vətən?  
Tapmayır səhhət üçün dərdinə bir çarə vətən.  
Yoxdur ümmidi-şəfa hali-pərişanında,  
Oxşayır çox belə bir xəstəvü bimarə vətən.  
Vətən oğlanları müstəqrəqi-xabi-qəflət,  
Tuş olubdur neçə min zalimi-xunxarə-vətən.  
Doğranıb tiği-cəfa ilə mübarək bədəni.  
Çəkilib zülm ilə Mənsur kimi darə vətən.  
Ucalıb göylərə ətfali-vətən fəryadı,  
Qan ilə yazmış “ənəlhəq” dəründivarə vətən.  
Vətən övladı ki, qəflətdə yatıbdır şəbü ruz,  
Şaki olmaz, nə əcəb, Əhmədi-muxtarə vətən.  
Hani Faruqi-müəzzzəm, hani ol əzmi-qəvim –  
Ki, kəramət ilə qalib ola əşrərə vətən?  
Hani ol şiri-xuda kim, özü yetsin dadə,  
Dinü millət gedir əldən, yanır odlara vətən?  
Hani Bağdad kütübxanəsi, Harun dövrü –  
Ki, təvəffüq edə islam ilə küffarə vətən?  
İbni-Xəldun, hani Əllamə, hani ibnər-Rüsəd?  
Fəxri-Razi hani razın deyə ol yarə vətən.  
İbni-Sina hani, Sədra hani, Firdovsi hani –  
Ki, mübahət edə bu əsrə onlara vətən?!  
Bəradər!  
Biz əgər olsa idik ayeyi-qurana müti.  
Olmaز idik belə sərgəştəvü avarə vətən.  
Yenə bu dəndlərin çarəsi Bakidən olur.  
Çeşmi-ümmid tutubdur ora həmvərə vətən.  
Dəm o dəmdir ki, vuraq dəmi-ünsiyyət,

Bəsdi bu cəhli-şəqavətlə yana nara vətən.  
Vətənin illətinə beyti şəfadır Baki,  
Bu məkandan tapacaq çarə dili-zarə vətən.  
Çəşmeyi-abi-həyat orda olur çün cari,  
Xızrı rəhbər qılıb ol mərdümi-huşyarə vətən.  
Xassə bu dərdə gözəl nüsxələr “Irşad” yazır,  
Gələr ol niqtı-Məsiha ilə köftarə vətən.  
Çoxdur ümmid bu tədbir ilə tapsın Səhhət,  
Dəf olub illəti qəmdən dəxi qurtarə vətən.

1905

## YAZMAM!

*Firidunbəy Köçərli cənablarına*

“Yazmisan tazə nə şeylər? – deyə sordun məndən,  
Ruhumun tarına mizrabzən oldun, qardaş!  
Sabir ilə belə məktubu çox aldıq səndən,  
Hər nə yazdıqsa, ona bani sən oldun, qardaş!  
Bir zaman Nasehü tərrah ilə Sabir, bəndə,  
Yaşayırdıq hamımız qəflət ilə fərxəndə.

Birimiz mərsiyəguluqda böyük şair idi,  
Birimiz sağərə mail, birimiz cananə.  
Birimiz həcvdə Yəğma kimi çox mahir idi,  
Laübalı keçinirdi günümüz rindanə.  
O pərişan yuxudan sən bizi bidar etdin,  
Doğru, düz yolda çalışmaqlığa vadar etdin.

Leyk çox keçmədi dövran bizə bidad etdi,  
Ax, o cəmiyyətimiz tezcə pərişan oldu.  
Mövti-Tərrah o səfa bəzmini bərbad etdi,  
“Sabir öldü” – demirəm, şer evi viran oldu.  
Yazmağa mane olur təfriqə düşdüklərimiz.  
“Ağlaram yadıma gəldikcə gülüşdüklərimiz”.

Yazamam, məndən olubdur dahaizar qələm,  
Mən təfəkkürdə, o sakitliyə məcbur olmuş.  
Yazamam, boğmadadir ruhumu böhranü ələm,  
Xələcanlarla könül çarpında rəncur olmuş.  
Boş kağızlarda qələm cızsa da göz yaşlarını,  
Qıymaram heç unudam sevgili yoldaşlarımı.

Ah, o gözlər ki, nigahilə dilü didələrim –  
Açılırdı, daha bir də məni şad etməyəcək.  
O dodaqlar ki, gülümsənməyi ilə kədərim –  
Qaçılırdı, məni “Səhhət” – deyə yad etməyəcək.  
Ah, o gözlər yumulub tozlar ilə dolmuşdur,  
O dodaqlar bürüşüb qonça kimi solmuşdur.

İştə bundan acı, bundan əzici qəm ki, bəşər  
Ağlamaqdan da yenə dərdinə tapmaz çarə,  
Zədələndikcə, zəhərləndikcə bir də sevər –  
Ki, sürünsün yenə, çox ömr eləsin biçarə,  
Uşaciqlar kimi baziçələrə aldanaraq,  
Mütəsəlli olar, istər daha artıq yaşamaq.

1911

## BİR MƏKTUBA CAVAB

Sorma dəxi sorduğun əhvaldən,  
İştə, bəidəm bu gün iqbalən.  
Verməz, onunla belə, qəlbim riza  
Xalıqimə qarşı edəm iştika.  
İstəmirəm görsənəm insanlara,  
Qoy atılım guşeyi-nisyanlara.  
Xatirə heç kəs məni qoy almasın,  
Namü nişanım əbədən qalmasın.  
Mən bu cahan içrə vəfa görmədim,  
Seyrү sülukunda səfa görmədim.

Aciz, yaziq bəşərlərə rəhm etməyən qəza,  
Səndən məni ayırmağı da etmiş iqtiza.  
Tək bir səninlə haq mənə qılmışdı mərhəmət,  
Vermişdi fikrү halətimizcə müvafiqət.  
Sənsiz vətəndə bir qəribəm, qan olur könül,  
Məşhər qopur başımda, xürüşən olur könül.  
Səbr eyləmək olarmı bu müşkül müsibətə –  
Kim, bir də röyetin daha qalsın qiyamətə?!  
Yatsam yuxumdasan, oyaq olsam xəyaldə,  
Qarışında, gözdə, qəlbəsən cümlə haldə.  
Könlüm yanar, san od basılıb qəlb-i-zarıma,  
Hər dəm saçar alovlu su gözdən kənarıma.  
Dünyada hiss eylədiyim ibtilaların,  
Ən cangüdazıdır bu taməmən bəlaların.  
Amalü arızularımız qaldı natamam,  
Zalimdan adil Allah özü alsın intiqam!

1912

## NASEH

Naseh, ey nüsxeyi-kübrayı-kamal:  
Naseh, ey gövhəri-dəryayı-kamal!  
Lütf ilə bizləri şad etmişdiz.  
Sabiri, bəndəni yad etmişdiz.  
Oldu məktubi-şərifiz vasil –  
Dəsti-şükranımıza, əlhasil.  
Oxuduq cümlə nəsihətlərizi,  
O gözəl, dadlı məzəmmətlərizi.  
Buyurursuz ki, uyub dünyayə,  
Şeri əldə elədiz sərmayə.  
Şair olmaqdə ikən sizlərə nam,  
Kəsb üçün məktəbə etdiz iqdam.  
Şair azadə gərək, azadə,  
Laübali dolana dünyadə.  
Yaza vəsfı-ruxi-yarıyü xətü xal,  
Oxuyanlar ola ta kim, xoşhal.  
Sizlər azadə ikən olduz əsir,  
Şüəra rəsmini etdiz təğyir,  
Əhli-hal ikən olub maili-qal,  
Olmuşuz həmdəmi-cəmi-ətfal.  
Doğrudur, sözləriniz, can Naseh,  
Ey hünərməndi-süxəndan, Naseh!  
İltifat etsəniz, ey alicənab,  
Verərəm mən də cəsarətlə cavab:  
Bu zaman siz buyuran köhnə üsul –  
Eyibdir, eyib deyildir məqbul.  
Çünki indi dəyişib vəzi-cahan.  
Başqadır, başqa təqazayı-zaman,  
Varsa təlimə bizim rəğbətimiz,  
Biləsiz kəsb deyil niyyətimiz.  
Biz pula, dövlətə mail deyiliz,  
Rəsmi-dirinə də qail deyiliz.  
Fikrimiz tərbiyeyi-millətdir,  
Qəsdimiz millətə bir xidmetdir.  
Siz bələdsiz ki, bizim şəhrimizə.

Bu da məlumdur, əlbəttə sizə:  
Millətin beş sənə bundan əqdəm.  
Yüz nəfərdən biri tutmazdı qələm.  
Yaza bilməzdi lədüniyyatın,  
Dəhrdən duyduğu hissiyyatın,  
Kim ki, yazsaydı, beş-on sətr sözü,  
Gərək ardınca gedəydi həm özü.  
Yazdığını ta oxuyub andırsın,  
Mətləbin başqasına qandırsın.  
Leyk bir bax ki, bu gün Şirvanda,  
Gör necə əhli-qələm var onda?  
Hər biri şərh edər öz əfkarın,  
Nəşr edər aləm ara asarın.  
Müqtədirirlər o növi ki, tamam  
Bəyənir yazdığını xasü əvam.  
Elə kamilləri var bir payə,  
Yaraşır qibətə edə həmsayə.  
Bu bizim qeyrətimizdəndir, əvət,  
Bu bizim himmətimizdəndir, əvət.  
Bir də hərgah ki, sizə gəlsə bənd  
Bizim əşardakı səbki-cədid.  
Həm o babətdə də biz məzuruq,  
Çünki biz tərbiyəyə məmuruq.  
Narəva adət olub bundan əzəl,  
Şüəra cümləsi yazmış da qəzəl.  
Nə qədər olsa da şirin məzmun,  
Nə qədər olsa da ecaznümun,  
Elm, əxlaqi ki, haiz olamaz,  
Bizcə heç vəchlə caiz olamaz,  
Bu sözümdən o deyil qəsdü murad –  
Ki, həqarətlə edəm mazini yad.  
Haşalıllah toxunam əslafə,  
Ger toxunsam, toxunar insafə.  
O imiş xahişi ol avanın.  
Şair ayinəsidir dövrənin.  
Cün budur lazımeyi-istibdad,  
İşrətə, qəflətə uysun əfrad.  
Müstəbidlər yaşamaqçın rahət,

Şairi əldə ediblər alət.  
Bəxş edib şairə ənamü səlat,  
Rahət etmiş bu da imrari-həyat,  
Gecələr məst, günüt dürdi-xumar.  
Yatmışı yatmış edərmi bidar?!  
Mədhü tövsifü qəsaid yazmış,  
Qəzəliyyatü fəraid yazmış.  
Nəzm edib ləhvü ləəb, həzliyyat,  
Dürlü əxlaqı pozan həcviyyat,  
Xalqı əfsanəyə işgal etmiş,  
Bir böyük milləti iğfal etmiş.  
Harda bir dahi olubsa peyda,  
Müstəbidə edərək istığna,  
Xalqın iyqazına dair bir əsər –  
Yazmış isə, qazanıb nifrətlər.  
Sonra təkfir eləmiş alımlər.  
Öldürüb, həbs eləmiş hakimlər,  
Bu səbəbdən neçə yüz milyon qövm  
Olmuşuq cəhl ilə müstəğrəqi-novm.  
Qalmışıq çox geri hər millətdən,  
Bixəbər elmlə həm sənətdən.  
Deyərik qonşuya etdikdə nigah:  
– Bizi, haşa, belə istər Allah!  
Deyil ismimə müvafiq bu kəlam,  
Buyurulmuş: “Ucalansın islam!”  
Nə ki olsun bu səyaq xarü zəlil,  
Cahilü acızı möhtacü səfil.  
Hər müsəlman görə bu halı müdəm,  
Ona laqeydlik olmazmı həram?  
Borcumuz indi nədir, eylə bəyan?  
Etməyəkmi yenə yoxsa həyəcan?  
Yazalımmı yenə də rindanə?  
Duralımmı bu qəmə biganə?  
Yox, gərək biz gecə-gündüz çalışaq,  
Dürlü-dürlü zəhəmata alışaq.  
Qorxmayar rəncü üqubətlərdən,  
Qurtaraq bəlkə bu zillətlərdən.

1912

## BƏRADƏRİM FİRİDUNBƏY KÖCƏRLİ CƏNABALARINA

Möhtərəm qardaşım, Firidunbəy!  
Yenə şəfqətlə halımı sordun,  
“Yeni şeylər nə yazmışan” – deyərək  
Könlümü duyğularla doldurdun.  
Qoy deyim şərhi-halımı, dinlə,  
Dərdimə sən də ortaq ol, inlə.

Nə yazım mən bu qəmlı zülmətdə?  
Nurdan heç əsər, nişan yoxdur.  
Vətənim adlanan bu qürbətdə,  
Nə də əfqanımı duyan yoxdur.  
Getmiş əldən rəfiqi-sadiqlər,  
Dövrəmi çulgəmiş münafiqlər.

Bu qaranlıq mühitim içrə mənim  
Qulağım həbs, gözlərim dustaq.  
Yumuruqla möhürlənib dəhənim,  
Olmuş ağızında sözlərim dustaq.  
Qalmışam matü acizü məbhut,  
Etmişəm labüd ixtiyari-sükut.

Yoxluq uçurumna el yüyürdükcə,  
Çox bağırdım, axırda batdı səsim.  
Bu müsibətli hal gördükcə,  
Ağlamaqdan kəsildi lap nəfəsim.  
Keçdi mazi, bitir əzab ilə hal,  
Üzümə gülməyir həm istiqbal.

Fərz ediz çox uzun, geniş bir otaq,  
Orda iskamyalar qoyulmuş ola.  
Üzərində beş-on dəcəl, kür uşaq,  
Qara lövh, ağ təbaşir olmuş ola.  
Bunların mən bu halda həmdəmiyəm,  
Deməli, zahirən müəllimiyyəm.

Nə deyim, lakin əlaman, qardaş,  
Hər gün onlar sorur mənim qanımı.  
Bağrım odlandı, yandı, can qardaş!  
Bu tifillər çürütdülər canımı.  
Hərə bir dərsə etinə etmir,  
Heç kəs öz təklifin əda etmir.

Türklük, islamlıq iddiası ilə  
Öz dilin bilmək istəyən yoxdur.  
Əcnəbi ruhunun havası ilə,  
Vətənin, millətin sevən yoxdur.  
Atalar verməyir heç əhəmiyyət,  
Sönmüş onlarda hissi-milliyət.

Burda dərs verdiyim beş-on ildir,  
Deyirəm hər zaman ki: “Qeyrət edin,  
Türk dili bir gözəl, şirin dildir,  
Onu öyrənməyə həmiyyət edin”.  
Etməyir kimsəyə sözüm təsir,  
Oluram gündə bir sayaq dilgir.

Dürlü manelər olmasa sözümə,  
Odlu bir nəğmə yazmaq istəyirəm.  
Gələcək əsrлərdə mən özümə  
Şanlı bir qəbr qazmaq istəyirəm.  
Lakin övzai-haldan məyus –  
Olub etməkdəyəm müdam “əfsus...”

1914

## 9 MART

*Cəmo Cəbrayılbəyliyə*

Ey sevgili yawərim Cəməbəy!  
İstəkli bəradərim Cəməbəy!  
Ey xatirimin səfası Aciz!  
Ey gözlərimin ziyası Aciz!  
Bu tazə gələn ilin mübarək,  
Etsin sənə xalıqın təbarək!  
Ovqatın ola səndü firuz!  
Hər dəmde misali-eydi-novruz  
Səd şükr ki, qış tükəndi, bitdi,  
Novruz gəlib, bahar yetdi.  
Bitsin o sayaq zəmanı-fırqət,  
Didarını ta edim ziyanət.  
Qardaş, necə ki, bəlayi-hicran,  
Əhvalımı eyləmiş pərişan,  
Bülbül də mənim kimi o minval  
Olmuşdu cahanda müztəribhal.  
Etmişdi hücum ləşkəri-dey,  
Qar, şaxta, soyuq, duman peyapey  
Vermişdi çəmənlərə xəsarət,  
Bağ-bostanı eyləmişdi qarət.  
Şiddətli külək, acı boranlar,  
Tutqun, qara ən qəliz dumanlar  
Könlüm kimi aləmi xərabə –  
Qılımışdı, salıb həm iztirabə.  
Əsdikcə ağu kimi soyuq yel  
Guya atlırdı min şrapnel.  
Qar danələri yağırdı bu hal,  
Gül mülküni eyləmişdi pamal.  
Çıxmışdı göy üzrə səbrfərsa,  
Qisvətli bulut çepellinasa,  
Bombardman eyləyirdi xakı,  
Çatmışdı çiçəklərin hələki.  
Yanmışdı bucaqda həp ocaqlar,  
Bilmərrə qaralmış idi dağlar.

Həp körpə ağaclar aqlaşırıdı,  
Yekdigərilə qucaqlaşırıdı.

Bu vaqeədən olub xəbərdar,  
Sultani-bahari-mədələtkar,  
Amadeyicəng olub haman an,  
Ruhülqüdüsü-nəsimə fərman –  
Verdi ki, ölenləri diriltsin,  
Cəngaha tərəf qoşun yeritsin.  
Ta əsdi nəsimi-isəvidəm  
Canlandı, həyat tapdı aləm.  
Həp cünbüşə gəldi səthi-qübra,  
Məhsər günü oldu aşikarə.  
Çaldıqda nəsimi-sübəh şeypur,  
Guya üfürüldü həşr üçün sur.  
Filfor çəmən, çıçək dirildi.  
Hər səbzəyə bir qılinc verildi.  
Elani-cihad edib o saət  
San qopdu o ləhzədə qiyamət.  
Şaxlardan ağac götürdü nizə,  
Üz qoydu ədu ilə sitizə...  
Yatmış ölü'lər durub qəbirdən  
Düşmən sarı həmlə etdi birdən.  
Mortir kimi gurladı bulutlar,  
Qalxıb yürüş eylədi göy otlar.  
Yağmurla sərəskəri-bəharan  
Qiş ləşgərin etdi gülləbəran.  
Bir həmlədə düşmən oldu pamal,  
Qar tərbiyəsi edildi işgal.  
Novruz böyük rəşadət etdi,  
Qiş ordusunu vurub dağıtdı.  
Xəsm üzrə şükufədən od açdı,  
Bilməm dəxi qış nə səmtə qaçdı?

Yaz ordusu ta ki, qalib oldu,  
Şükranə üçün büsat quruldu.  
Bülbüller o dəm edib təranə,  
Nəşr etdi bu qissəni cəhanə.

Şad oldu çəmən, çiçək, təbiət,  
Guya ki, yer üzrə endi cənnət.  
Yaz şahı verib o dəm sərəncam,  
Novruzu cəmaət etdi bayram.

Ey davəru mehribanım Aciz!  
Ey həmdəmü həmzəbanım Aciz!  
Haqdan diləyim budur ki, hər an  
Gül tək olasan həmişə xəndan!  
Yaz gəldi, necə qış oldu bərbad,  
Sən də olasan cahanda dilşad!  
Var bircə təvəqqöüm də səndən:  
Əhbabə salam eylə məndən.

1915

## *Uşaq seirləri*

### **MƏKTƏB UŞAĞI**

İştə bir ayineyi-süni xuda,  
İştə, bir dahiyeyi-əqlü zəka.  
İşdə bir tifləki-məsumsifat,  
İştə, bir kudəki-şirinhərəkat.  
Olmuş elmü ədəbə çox mail,  
Bir zaman dərsdən olmaz qafıl.  
Hər sabah uykudan olcaq bidar.  
Dərsi-duşinəsin eylər təkrar.  
Geyinib məktəbinin formasını,  
Zivəri-duş eləyir çantasını.  
İstəyir yaxşı bile elmi-hesab,  
Cəhd edir öyrənə tarixi-kitab.  
Gecə-gündüz çalışır mərdanə,  
İstəyir sibqət edə əqrənə.  
Bütün əfələ təalipərvər.  
Bütün amalı məaliküstər,  
Könlünün arizuyi-yektaşı  
Vətənə milletinin əhyası.  
Fikrү zikri bütün əhraranə,  
Lövheyi-sinəsi məsumanə.  
Zehni ayineyi-rövşən kimi saf,  
Çəsmeyi-abi-bəqa tək şəffaf.  
A çocuq! Ey şərəfəfzayı-vətən,  
Ey güli-gülşəni-rənayı-vətən!  
Sən əzizi-vətənə millətsən,  
Səməri-nəxleyi-ülviyyətsən.  
Oxu ey bülbülü-şeydayı-vətən!  
Ta sənə fəxr edə əbnayı-vətən.  
Nəğəmatında var asarı-nicat,  
Oxu, ey bülbülü-şirinnəğəmat.

1907

## ANA VƏ OĞUL

Hər sabah gün ki, saçar aləmə nur,  
Danədən ötrü uchar cümlə tuyur,  
Quşlar ol dadlı civiltilə oxur.  
Aç gözün uyğudan, ey tifli-qeyur.  
Yatma bu payədə rahət, a çocuq!  
Etmə tənbəlliyi adət, a çocuq!

Gün çıxıb dağü daşa nur səpər,  
Hamı dünyada çalışmağı sevər,  
Hərə bir səmtə gedər əhli-hünər.  
Ana övladına şəfqətlə deyər:  
Yatma bu payədə rahət, a çocuq!  
Etmə tənbəlliyi adət, a çocuq!

Yanaşar bəstəri-ətfala ana,  
Uyqudan yavrusu istər oyana,  
Əyilər ta üzü-üzə dayana,  
Çox yavaşça söyləyər onda ona:  
Yatma bu payədə rahət, a çocuq!  
Etmə tənbəlliyi adət, a çocuq!

O gözəl, sevməli, ol nurlu bəbək,  
Uyqusundan oyanar əsnəyərək,  
Didə məxmur, özü misli-mələk,  
Madəri onda edər böylə dilək  
Yatma bu payədə rahət, a çocuq!  
Etmə tənbəlliyi adət, a çocuq!

Ayıl, oğlum, bu qədər eyləmə xab,  
Dur götür qoltuğuna indi kitab.  
Məktəbin vaxtı keçir, eylə şitab,  
Cəhd elə elm oxu həngami-şəbab,  
Yatma bu payədə rahət, a çocuq!  
Etmə tənbəlliyi adət, a çocuq!

1907

## CÜCƏLƏR

Cüçələrim birər-birər,  
Suyu görüb yavuq gələr,  
İçər, gedər eşələnər.  
Yeyər, içər cüçələrim,  
Doyub qaçar cüçələrim.

Cüçələrim lümək-lümək,  
Qanadları gödək-gödək,  
Yem axtarar, tapar yemək,  
Yeyər, içər cüçələrim,  
Doyub qaçar cüçələrim.

Gecə dönəndə gündüzə  
Cüçələrim gəzə-gəzə,  
Səhər hindən qaçar düzə,  
Yeyər, içər cüçələrim,  
Doyub qaçar cüçələrim.

Cüçələrim bəzəklidir,  
Bəzəklidir, düzəklidir,  
Sarı, cil-cil, hər rənglidir.  
Yeyər, içər cüçələrim,  
Doyub qaçar cüçələrim.

1907

## **QARI VƏ QULLUQÇULARI**

Bir qarının bir xoruzu var idi,  
Hər gün obasdandan o banlar idi.  
Sübh çox ertə oyanardı qarı,  
Durğuzar idi hamı xidmətkarı.  
İnciyib axırda o qulluqçular,  
Ol xoruzu öldürübən atdılar,  
Ta ki, kəsilsin səsi, asudəcə,  
Bəlkə doyunca yatalar hər gecə.  
Çünki qarı bildi bu keyfiyyəti,  
Özgə sayaq oldu onun niyyəti.  
Sonra gecə olmamış ikən yarı,  
Onları bir-bir oyadardı qarı.

1907

## **QARANQUŞ BALALARI**

A quşcuğazlar, nə yaraşılısız,  
Can kimi bəslənməyə layıqlısız.  
Nədir o istəkli, o heyran baxış,  
Nə dadlı cik-cik, nə gözəl çırpınış!  
Birdən ucaldı niyə cik-cıkləriz,  
Pəh-pəh, açılmış sarı dimdikləriz.  
A bəxtəvərlər, ananız gəldimi?  
Qondu yuva üstünə, dincəldimi?  
Görcək onu səslənməyə başladız,  
Civiltılərlə əcəb alqışladız.  
Yem gətirib yoxsa sizə verməyə,  
Ya ki, gəlib bir quru dindirməyə?

1907

## ATA VƏ OĞUL

Ay dədə, dur get mənə çox şeylər al!  
Bir dənə çanta, bir-iki dəftər al!  
Mən dayım oğluyla gəlirdim bayaq,  
Gördüm o məktəbdə oxur çox uşaq.  
Durdum ora pəncərədən baxmağa,  
Dərslərinə azca qulaq asmağa.  
Dərsləri yetdikdə, dədə, axırə,  
Oxudular elliyi birdən-birə.  
Hamısının yaxşı tuturdu səsi,  
Hər kim ola görsə düşər həvəsi.  
Çöldə məni gördü müəllimləri,  
Tutdu apardı özü lap içəri.  
Xeyli danışdırı məni dinlədi,  
Sonra nəvazişlə mənə söylədi:  
– De səni göndərsin atan məktəbə,  
Elm oxuyub ta yetəsən mətləbə.

1907

## İT VƏ KÖLGƏSİ

Bir it ağızında bir sümüklə səhər,  
Su kənarından eyləyirdi güzər.  
Suda öz kölgəsin görüb o zaman,  
Sandı bir özgə itdir ol heyvan.  
Sümüyü atdı tez o bir yanə,  
Suya vurdı özün hərisanə,  
O iti ta ki, qorxuya salsın,  
Bəlkə ağızdakı əti alsın.  
Tapmadı bir şey, oldu çox qəmgin,  
Həm itirdi nahaq yerə xörəyin.  
Kölgəyə uyma, hirsü qəflətdən –  
Ta əlin çıxmasın həqiqətdən.

1907

## YAZ

O gün ki, fəsli-yaz olar,  
Gecə, günüz taraz olar.  
Havanın artar istisi,  
Daha soyuqluq az olar.  
Ərir dağın, çölün qarı,  
Axar dərələrə sarı.  
Gurultu ilə sel gələr,  
Salar sədaya çayları.  
Qaranquş ol zaman gələr,  
Yenə tikər yuvasını,  
Qonar yaşıl ağaclarla,  
Oxur gözəl havasını.

1907

## QUŞLAR

Quşlar, quşlar, a quşlar!  
Qaranquşlar, a quşlar!  
Cəh-cəh vurun burada,  
Gah yerdə, gah yuvada.  
Qonun bu tək budağa,  
Çox getməyin uzağa.  
A quşlarım, getməyin,  
Məni qəmgin etməyin.  
Quşlar, neçin gedirsiz?  
Yoxsa ki, seyr edirsiz?  
Quşlar uçdu, əkildi,  
Vay, səsləri kəsildi.  
Bir səs gəlir uzaqdan,  
Mən dinlərəm bayaqdan:  
Söylər ki, qış yavuqdur,  
Sizin yerlər sovuqdur,  
Var isticə ölkələr,  
Qışda bizə xoş gələr.  
Səbr eylə, qoy yaz olsun,  
Bir qar, yağış az olsun,  
Sövqat götürər quşlar,  
Sizə gözəl mahnilər.

1908

## OT BİÇİNİ

Göy çəmənin ətri tutub hər yeri,  
Çulğalayıb dağ, dərəni, çölləri.  
Əldə biçinçi darağı səfbəsəf,  
Ot darayırlar qarılar hər tərəf.  
Ot qurusun burda yiğarlar şələ,  
Yaş otu bir yanda sərərlər hələ.  
Kəndlilər əllərdə təmamən yaba,  
Arabaya otu yiğarlar qaba.  
Arabaya ot qalanar, dağ olar,  
Kəndlilərin onda kefi çağ olar.  
Arabaya at qoşulub gözləyir,  
Sanki qaxılmış yerə, tərpənməyir,  
Əymə kimi saxlamış ayaqların,  
Sallayıban hər iki qulaqların.

1908

## TƏNBƏL

Çox yatma, dur, a tənbəl,  
Yatsan olar iş əngəl.  
Gün dağlara yayıldı,  
Hər bir yatan ayıldı.  
Yar-yoldaşın səhərlər  
Tez məktəbə gedərlər.  
Sən çəştədək yatırsan,  
Pal-paltarın atırsan.  
Xeyrү şərin qan, oğlum,  
Öz halına yan, oğlum.  
Bir azca himmət eylə,  
Bir azca qeyrət eylə.  
Hər kim dilər şad olsun,  
Getsin çalışqan olsun.

1908

## GÜLLƏRİN BƏHSİ

Qızılgül

Mən şahiyam qönçələrin, güllərin,  
Ən gözəl istəklisi bülbüllərin.  
Mən hamidan yaxşı yaraşlıyam,  
Sevməliyəm, ətrə bulşıqlıyam.  
Fəxr edərəm halətimə, həngimə,  
Qırmızı yarpaqlarına, rəngimə.  
Bağı tutar ətri-dəhanım mənim,  
Eybi nədir varsa tikanım mənim?!

Ağ zanbaq

Əldə mənim ağa qədəhim vardır,  
Ağzınadək ətr ilə sərşardır.  
Var arıdan ötrü qızıl tək tozum,  
Boydə, buxunda da qəşəngəm özüm.  
Gərçi uzundursa mənim yarpağım,  
Yoxdu yenə lovğalığım, azmağım.  
Haf, kəpənək, xırda qarışqa yenə,  
Gündə gələrlər, siğınarlar mənə.

Şəbbəu

Gər yox isə sevməli rəngim mənim,  
Şux deyildirsə də həngim mənim,  
Ətrim uzaqdan bürüyür aləmi,  
Valehü heyran eləyir adəmi.  
Xalq deyər çün hamı şəbbu mənə,  
Fəxr üçün, əlbəttə, yetər bu mənə.  
Mən üməralar bağının malıyam,  
Güllər arasında tamaşalıyam.

1908

## KÜÇƏ UŞAĞI

Görsəm çamırlı bir küçədə oynayır haçaq,  
Çılpaq, ayaqyalın, başaçıq bir dəcəl uşaq,  
Adət edib söyüşməyi, daim savaşmağı,  
İt qovmağı, daş atmağı, xalqa sataşmağı,  
Əxlaqı pozuğ, adəti pis, pasibani yox,  
Qəlbim yanar ona, deyərəm: “Ay yazıq çocuq,  
Sən sevgili vətənciyimin gül fidanısan,  
Sən bir gözəlcə qönçəsən, amma yabanısan.  
Zənnim budur, diləncilik eylər anan sənin,  
Zindanlar içrə can çürüdür həm atan sənin.  
Sən gözlemirmisən yaşamaqdan çox il hələ?  
Zülmətli yollar içrə gəzirsən neçün belə?  
Yavrum, quzum, baharı-həyatın nə cür olar?  
Çapqıncılıq, səfahətü fisqü fücur olar.  
Kəsbin yox, üsrət ilə keçər çox möşətin,  
Bilməm ki, fəhləlikdə yetər vəqt-i-rehlətin,  
Ya xəstəxanə içrə, ya küncündə zindanın,  
Yainki dəzgahlar dalısında çıxar canın?  
Ox, yavrum, anlasayıdı bu gün millətin sənin,  
Bilsəydi layiqincə əgər qiymətin sənin,  
Can tek basardı bağırına, eylərdi tərbiyət,  
Olmadı razı puç olasan böylə bicəhət.  
Əsbabi-fəxr olmuş ikən sən də millətə,  
Min dürlü faidə yetirərdin cəmaətə.

## QARIŞQA VƏ MİLÇƏK

Dedi bir gün qarışqaya milçək:  
..Sən zirəksən və ya ki, mən zirək?  
Hara mən istəsəm uçub gedərəm,  
Özümə hər yeri yuva edərəm.  
Hər xörək üstünə qonub yeyərəm,  
Səndən artıq hünərliyəm deyərəm.  
Məni hərgah ki, qovsalar, qaçaram,  
Uçmağa onda qol-qanad açaram.  
Qanadım vermiş ixtiyar mənə,  
Yoxdur əsla qəmim, nə var mənə?  
Xörəyimdir həmişə amadə,  
Kim yaşar mən kimi bu dünyadə?  
Xabgahım hərirü dibadır,  
Mənzilim bəzmi-şahü paşadır.  
Yoxdur əsla nə hörmətin, nə yerin,  
Söylə, aya, nədir sənin hünərin?  
Dedi qarışqa: – Kəs daha sözünü,  
Bəsdir, az tərif eylə öz-özünü.  
Yay günü yiğmayanda mayətac,  
Qiş olanda, odur, qalarsan ac,  
Çekərəm yayda mən əgərçi cəfa,  
Sürərəm qış zamanı leyk səfa.  
İşdən ötrü ki, getmədi tənbəl,  
İşinin axırı olar əngəl.  
Çəksə hər kim ki, bir qədər zəhmət,  
Olar, əlbəttə, aqibət rahət.

1909

## AYI VƏ ARILAR

Bir ayının düşdü yolu bir zaman  
Bal arısı kəndisinə nagəhan.  
Yıxdı yerə kəndini dərhal ayı,  
Ta dağıdırıb sonra yesin bal, ayı.  
Agah olan tək arılar haldan,  
Oldular aşiftə bu əhvaldan.  
Ol ayını döyməyə bilitifaq –  
Eylədilər həmlə hərə bir sayaq.  
Gördü fənadır işinin axırı,  
Qaçdı o saət ayı ordan geri.

1909

## TÜLKÜ VƏ MEYMUN

Dedi bir tülküyə bir gün meymun:  
– Səndə, yoldaşçığazım, çoxdur yun,  
Mən görürsən ki, nə cür üryanam.  
Müstəhəqqi-kərəmü ehsanam.  
Tükün əndazədən artıq görünür,  
Quyruğun, gör necə, yerlə sürünür.  
Elə bir lütfü inayət, tulkü,  
İltimasimi icabət, tulkü.  
Saxla əvvəl sənə lazımlı oları,  
Ver mənə sonra o artıq qalayı.  
Bürüyüm mən də onunla özümü,  
Mərhəmət eylə, qəbul et sözümü,  
Söylədi tulkü: – Əbəsdir bu xəyal,  
Məndən ol mərhəməti etmə süal.  
Quyruğum gərçi uzundur, a kişi,  
Var onun kəndinə məxsus işi.  
O həmişə süpürür torpağı,  
Mənə lazımdır onun olmağı.

1909

## TÜLKÜ VƏ QURD

Tülkü gəzəndə yıxılıb nagəhan,  
Bir quyuya düşmüş idi bir zaman.  
Torpağa sürtməşdü üzün, həm gözün,  
Qurtara bilməzdi ölümən özün.  
Düşdü qəzadan ora qurdun yolu,  
Baxdı ki, görsün quyu boşdur, dolu.  
Tülkü onu gördü, salam eylədi,  
Ağladı, yalvardı belə söylədi:  
...Qurd lələ, səndən edirəm iltimas,  
Sən məni bu təhlükədən qıl xilas.  
Qurd dedi: – çox-çox yanıram halına,  
Xatirim aşiftədir əhvalına.  
Bilmirəm axşam edəcəksən necə?  
Sübh açacaqsan nə sayaq bu gecə?  
Tülkü dedi: – Cox sağ ol, ey qurd lələ,  
Boş danışıqdan nə yetər hasılə?  
Sən belə hərgah mənə qəmxar isən,  
Halıma rəhmin gəlib ağlar isən,  
Bir qədər ip tap mənə qıl iltifat,  
Ver mənə bir növ ilə burdan nicat.  
Yoxsa ki etməz quru söz iktifa,  
İş gərək olsun, nə əbəs iddia.

1909

## AYI VƏ ŞİR

Əlbir olub bir ayı bir şir ilə,  
Ovladılar dovşanı tədbir ilə.  
Olmadılar razı onu bölməyə,  
Çıxdı iş axır ölüb-öldürməyə.  
Çeynədilər, dişlədilər, diddilər.  
Bir-birini al qana qərq etdilər.  
Özlərini taqətdən saldılar,  
Hər biri bir səmtə düşüb qaldılar.  
Tülkü uzaqdan görüb ol haləti,  
Bildi ki, yox heç birinin taqəti.  
Gəldi götürdü ovu, etdi fərar,  
Həsrət ilə baxdı dalınca bular.

1909

## SƏRÇƏ VƏ QIRĞI

Sərçəni bir qırğı edərkən şikar,  
Bir tələyə oldu qəzadan düçar.  
Cütçü görüb tutdu onu ol zaman,  
Qırğı gəlib naləyə etdi fəğan,  
Söylədi: “Rəhm eylə, məni qıl xilas,  
İcz ilə səndən edirəm iltimas.  
İstər idim ovlamağa sərçəni,  
Sən niyə nahaq yerə tutdun məni?  
Verməmişəm mən ki, xəsaret sənə,  
Sən də dəxi vermə əziyyət mənə”.  
Cütçü baba böylə deyib qeyznak,  
Eylədi ol qırğını ol dəm həlak.  
Xəlq ilə hər kəs necə rəftar edər,  
Haqq onu ol dərdə giriftar edər,  
Yaxşılığa yaxşı cəzalar alar,  
Pisliyə həm dürlü əzalar alar.  
Səy elə əxlaqını qıl xubtər,  
Xülqi-həsən sahibi ol, ey pəsər.

1909

## OĞRU VƏ ANASI

Bir məktəbli oğurladı bir vəqti  
Yoldaşının kitabının xəlvəti.  
Evlərinə gizlin onu gətirdi,  
Öz istəkli anasına yetirdi.  
Validəsi oğurluğun anladı,  
Yavrusunu nə qarğadı, nə danladı.  
Öz tutduğu işdən uşaq xoşlandı,  
Bundan sonra oğurluğa dadandı.  
Fikr eylədi: “Nə yoğurdum, nə yapdım,  
Əcəb işdir, hazırlaca kökə tapdım”.  
Kəsb etmədi, cib kəsmək adət etdi,  
Quldur oldu, ev kəsdi, qarət etdi.  
Oğrulara yar oldu, yoldaş oldu,  
Quldurlara, qaçaqlara qoşuldu.  
Bir iş üstə axır müqəssir oldu.  
Divanbəyi hökm eylədi, tutuldu.  
Qanun üzrə mühakimə olundu,  
Fərman çıxdı, asılışın, hökm oxundu.  
Zavallı ta cəzasını dinlədi,  
İzn istədi, bir neçə söz söylədi:  
...Ay hakimlər, müqəssirəm, doğrudur,  
Həqiqətdə mənim anam oğrudur.  
Əvvəl dəfə oğurluğa uyarkən,  
Yoldaşimdən kitab oğurlayarkən,  
Etsə idi anam məni məzəmmət,  
Olmaز idim indi bu növ bədbəxt.  
Mənə anam belə olmuş müdəbbir,  
İnsaf ilə deyin, kimdir müqəssir?

1909

## GÜN VƏ KÜLƏK

Bir zaman oldu bir belə qovğa,  
Külək ilə gün etdilər dava.  
Dedi əvvəl külək: – Edək bir fən,  
Mən görək güclüyəm və ya kim sən?  
Gün dedi: – Bax, budur, bu dağda çoban,  
Güçünü hər nə varsa eylə əyan,  
Hansımız açdırar onun yaxasın,  
Bacarıb da çıxartdırar çuxasın,  
Deyərik kim, onun gücü çoxdur,  
Ona dünya üzündə tay yoxdur.  
Külək ol dəmdə bərk əsib qayaya,  
Tez qopardı, Güc eylədi çuxaya.  
Çuxasın çəkdi ol çoban başına,  
Getdi söykəndi bir qaya daşına.  
Nə qədər yel soyutdusa havanı,  
Çoban artıq büründü bərk çuxanı.  
Vermədi bir nəticə tədbiri,  
Bəlkə bərəks oldu təsiri.  
Günə növbət çatan kimi o zaman,  
Vəsəti-asimanda oldu əyan.  
Belə bir isti torpağa saldı,  
Alışib yanmağa çöl az qaldı.  
Çobana isti güc gəlib o zaman  
Çuxasın, paltarın çıxartdı haman.  
Yel çalışdı nə qədər qurdı kələk,  
Yenə axırda oldu gün zirək.  
Güc və zor ilə heç bir iş aşmaz,  
İş əlində həlim olan çəşməz.

1909

## ULAQ VƏ ASLAN

Bir xoruz ilə bir zaman eşşək  
Kənd içində gəzirdilər tək-tək.  
Nagahan gördülər ki, bir aslan  
Üz qoyub kənd sarı gəlir qərran.  
Qorxudan saldılar xüruşu səda,  
Bir-birə dəydi kattavü koxa.  
Vəzü övzəi çünki gördü yaman  
Qayıdır qaqçı çöl sarı aslan.  
Belə görcək ulağ güman etdi:  
“Qorxdu məndən bu şir, qaçıb getdi”.  
Daha şövqündən olmadı rahət,  
Elədi şiri qovmağa cürət.  
Qayıdır şir baxdı məstanə,  
Gördü eşşək gəlir diliranə.  
Güldü bir qədr onun səfahətinə,  
Dərkinə, fəhminə, fərasətinə.  
Tutdu, yıxdı yerə o nadanı.  
Yırtdı, cirdi, dağıtdı heyvanı.  
Dirilikdən olan zaman məyus.  
Anlayıb eşşək eylədi əfsus:  
...Güçümü mən bile-bilə nahəq,  
Şirə qıldıım hücum mən əhməq.  
Mən bilirdim bu aslanın hünərin,  
Çəkirəm indi səhvimin zərərin.

1909

## İLK BAHAR

Gəldi martin doqquzu,  
Bayram etdik novruzı.  
Qar əridi, yox oldu.  
Çaylarda su çox oldu.  
Dağlar, çöllər dışərdi,  
Novruz gülü göyərdi.  
Gecə-gündüz tənləşir,  
Hava hərdən çənləşir.  
Dağa qalxır dumanlar,  
Tez-tez yağır neysanlar.  
Yüngül, sərin meh əsir,  
Yağmuru birdən kəsir.  
Aralanır bulutlar,  
Təravətlənir otlar.  
Düşür günün ziyyası,  
Artır yazın səfəsi.  
Göy üzündə bir qəşəng,  
Tağ görünür yeddi rəng.  
Gözəl qövsi-qüzehlər,  
Qəlbə verir fərəhlər.  
Quşlar ötür çöllərdə,  
Ördək üzür göllərdə.  
Əsir isti küləklər,  
Uçur qazlar, ördəklər.  
Yarpaqlanır ağaclar,  
Yaşillanır yamaclar.  
Seyrə çıxır uşaqlar  
Göy çəməndə oynaqlar.

1912

## İKİ UŞAQ

Yoldaşına bir uşaq  
Dedi: – Dur gəl oynayaq.  
Oynamağın vaxtıdır,  
Qızılgülün taxtıdır.  
Qızılgülü əkərlər,  
Misqal ilə çəkerlər.  
Gedək görək uşaqlar  
Bağda nə cür oynaqlar.  
Yoldaş dedi: – Qardaşım.  
Dinmə, ağrıyır başım.  
Açılsa gül, olsa yaz,  
Mənim könlüm açılmaz.  
Mən dərsimi bilmirəm,  
Oynamağı neylirəm.  
Buna dedi o birsi:  
... Bu gün qoy qalsın dərsi,  
İndi hələ gəl gedək,  
Bağda gəzib seyr edək.  
Ertə durarsan səhər,  
Dərsi edərsən əzbər.  
Yoldaşı verdi cavab:  
– Danışma bəd-bihesab,  
Sübə bugünkü işi,  
Qoymaz ağıllı kişi.  
Dərsimi hazırlaram,  
Sonra gedib oynaram.

1912

## KÖC

Səhər-səhər yaz çığı,  
Köçür oba yaylağa.  
Gəlinlərin balağı,  
Batır lılə, batdağa.

Arvad, kişi, oğlan, qız,  
Gön çarıqlı, başmaqlı,  
Gedir qoruq-qaytaqsız  
Gəlin, qızlar yaşmaqlı.

Qoyun, quzu, at, eşşək,  
Salmış çölə qalmaqal,  
Dəvə, maya, nər, köşək,  
Lökləyirlər dalbadal.

Kişi əlində çomaq,  
Sürür yüklü öküzü.  
Dəvə üstə bir uşaq  
Çox oxuyur bu sözü.

“Ağ dəvə, alçaq gedər,  
Qolunda qolçaq gedər.  
Ağ dəvənin gözleri,  
Yerə dəyər dizləri.  
Endi çaya yuh-yuh,  
Ağca maya yuh-yuh”.

1912

## **ANA VƏ BALA**

Oturmuş ana,  
Basmış bağırna –  
Nazlı körpəsin,  
Layla der ona.

Uşaq yatmayır,  
Baxır, ağlayır,  
Anası onu  
Bu cür oxşayır:

“Dağda darilar,  
Sünbülü sarilar,  
Qoca qarılar,  
Bu balama qurban.

Dağda tağanlar,  
Bir-birin boğanlar,  
Oğlan doğanlar,  
Bu balama qurban.

Bir bölük atlar,  
Atlar göy otlar,  
Ərsiz arvadlar,  
Bu balama qurban.

Dağın maralı,  
Gözü qaralı,  
Dünyanın malı,  
Bu balama qurban”.

1912

## İKİ DANA

Getmişdi bir cüt dana,  
Otlamağa bir yana.  
Naxırdan ayrıldılar,  
Bir dərədə qaldılar.  
Axşam olanda biri,  
İstədi dönsün geri,  
Yoldaşın dümsüklədi,  
Bu cür ona söylədi:  
...Ay dana, dana, dur gedək,  
Qarnını doldur gedək,  
Yoldaşı verdi cavab:  
– Etmə canım, iztirab,  
Tələsmə, çox ertədir.  
Eşitdikdə bu sözü  
Kəndə qayıtdı özü.  
O birsi orda yatdı,  
Qurd da gəlib dağdı.  
Yoldaşı gəldi səhər,  
Ta ondan tutsun xəbər.  
Gördü ki, o can verir,  
Rəhmi gəlib dindirir:  
– Ay dana, dana dartadır.  
– Dindirmə, dərdim artadır.  
– Mən sənə dedim gəl gedək,  
Sən niyə dedin ertədir?

1912

## MƏKTƏB ŞAGİRDİ

İştə bir tərbiyəli, aqil uşaq,  
İştə bir zirək, ayıq, kamil uşaq.  
Geyinib məktəbinin formasını,  
Götürüb qoltuğuna çantasını.  
Məktəbə şövqi-tamam ilə gedir,  
Keçməsin vaxtı deyə sürət edir.  
Gecə-gündüz çalışır mərdanə,  
İstəyir sibqət edə əqrənə.  
Könlünün arizuyi-yektası:  
Vətənə millətinin ehyası.  
A çocuq, get, sənə haq yar olsun.  
Cümlə halında mədətkar olsun.  
Elm təhsili əziyyətli isə,  
Qışda yol getməyi zəhmətli isə,  
Qorxma, qeyrətlə çalış, əlbəttə,  
Biləcəksən, oxusan tez vəqtde –  
Ki, cahan içrə böyük insanlar.  
Nə qədər zəhmətə düşmüş onlar.  
Sinfı-ədadını təkmil eylə,  
Məktəbi-alidə təhsil eylə.  
Səy elə, sən də böyük insan ol,  
Doğruluqda bu ada şayan ol!  
Qoy cahan elm ilə pürnur olsun,  
Vətən o sayədə məmur olsun.

1912

## AŞPAZ VƏ PİŞİK

Keçmiş əyyamda, köhnə dövranda  
Bir böyük padışahın İranda,  
Bir nəfər kamil aşpazı var idi,  
Təbx işində ziyadə pərkar idi.  
Bişirərdi gözəl fisincanlar,  
Hazır eylərdi dürlü büryanlar.  
Dadlı-dadlı, lətif müsəmmalar,  
İştəha artıran mürəbbalar,  
Leyk mətbəx pişikləri hər vəqt.  
Yazılıq aşpaz edən kimi qəflət,  
İttifaq eyleyib cumarlar idi,  
Ətdən, aşdan qapıb qaçarlar idi.  
Aşpazın təlx olardı övqatı,  
Xərci artıb itərdi zəhmatı.  
Darıxıb pusquda çəkirdi keşik,  
Rastına düşsə idi hansı pişik,  
Fikri ondaydı kim, vurub yıxsın,  
Onları öldürüb əvəz çıxsın.

Vardı ormanda bir qanan meymun,  
Çox fərasətli, kardan meymun,  
Düşdü təşvişə, yapdı bir şura,  
Yığdı meymunları, dedi guya:  
– Cümələ qəfletdəsiz, a qardaşlar!  
Başımızda böyük fəlakət var.  
Padşah aşpazı gəlib qəzəbə,  
Etmək istər pişiklərə qələbə.  
Olacaqdır müharibə burada.  
Qorxuram biz tələf olaq arada.  
Yetməmişkən bizə bu işdə zərər,  
Edəlim başqa bir diyara səfər.  
Dedilər: – Ay qoca, zəifləmisən,  
Çaşışb əqlin, yazılıq, xərifləmisən.  
Biz hara, padşah sarayı hara,  
Biz hara, cəng, təbl, nay hara?

Yaxşı fikr et bir, ay canım, sən özün,  
Bizə aya nə dəxli var bu sözün?  
İstər aşpaz pişiklə cəng etsin,  
Bizə ondan neçün ziyan yetsin?  
Hansı aqıl edər buna bavər –  
Ki, yetər bizlərə bu işdə zərər?  
Qoca meymun çox eylədi israr,  
Sözünə heç kəs etmədi iqrar.  
Gördü şey çıxmayır mübahisədən,  
Qorxduğuyğun o qanlı hadisədən,  
Özü yalqızca etdi tərki-vətən,  
Başqa ormanda eylədi məskən.  
Aşpaz isə gəlib daha təngə,  
Hazır olmuşdu ol zaman cəngə:  
Bişirib yiğmiş idi yağlı pilov,  
Mürği-turş, dolma, küftə, şorba, çilov,  
Doldurub düzmiş idi nimçələri,  
Bəzəmək istəyirdi xönçələri –  
Ki, qəfildən pişiklər etdi yürüş,  
Getdi talana mürği-turşu xuruş.  
Qaçdırılar dişrə, çəkdilər mirrov.  
Qapdı aşpaz yanar bir odlu kösöv.  
Birin öldürdü, qoymadı dəbərə.  
Birisin damda vurdu, saldı yerə,  
Birinin arxasında silbələdi,  
Filhəqiqət olarla cəng elədi.  
Lakin od düşdü, dam-dirək yandı,  
Padişahlıq, təvilə odlandı.  
Gərçi söndürdü yanğını hüzzar,  
Heyf, yanmışdı bir neçə atlar.  
Yığdı baytarları o dəm soltan,  
Dedi: – Tez atlara edin dərman!  
Ərz qıldı tamam baytarlar:  
– Şahım, at yansa bircə dərmanı var.  
Xeyli meymun yağı gərək buluna –  
Ki, yanın atlara əlac oluna.  
Soltan əmr etdi, ləşgər atlandı.

Çıxdı fərman, sərəsgər atlandı.  
Pəhləvanlar götürdü tirü kaman,  
Oldu fövrən mühəsirə orman.  
Dörd tərəfdən atıldı qurşunlar,  
Gülləbaran olundu meymunlar.  
Qoşun öldürdü onları yeksər,  
Qaçışancaq qutardı bircə nəfər.  
O da artıq əzabü zəhmət ilə,  
Min bəlalarla, min əziyyət ilə,  
Ol qoca meymuna gedib çatdı,  
Surəti-macəranı anlatdı.  
Ağlaşış oldularsa, çox qəmgin,  
Qoca sonra ona verib təskin,  
Söylədi: – Baxmayan böyük sözünə,  
Şübə yoxdur, ziyan vurar özünə.

1913

## BİR MƏKTƏBDƏ İMTAHAN

İmtahan məclisi qurulmuşdur,  
Zalda skamyalar qoyulmuşdur  
Bir-birindən beş-altı arşın uzaq,  
Hər bir skamya üzrə tək bir uşaq,  
Nəzmü tərtib ilə oturmuşlar,  
İmtahanın siyahi tutmuşlar.  
Bunların arasında azca kənar  
Yaşıl örtülü bir böyük miz var.  
Üzvi-məxsus olan müəllimlər,  
Həp oturmuş nizam ilə yeksər  
Qapılar örtülüb qapanmışdır,  
Arxasında nökər dayanmışdır.  
Qeyz ilə durmuş ortaçıda müdür,  
İmtəhan yazısın edir təqdir.  
Rəd tək gurlayan zamanda səsi,  
Çıxmayırla, san, çocuqların nəfəsi,  
Hamının yanında qələm-kağızı,  
Qurumuşdur yazıqların boğazı.  
Əsbəlikdən iştə bəzi çəşir,  
Əlləri titrəyir, dili dolaşır,  
Bəzinin qorxudan gözü qaralır,  
Ürəyi çırpınır, üzü saralır.  
Bəzi tutmuş iki əlilə başın,  
Fikrə dalmış, unutmuş arkadaşın.  
Özünə yoldaşın görüb üskün,  
Bəzi olmuş həyatına küskün.  
Gah mudirin acıqlı qaşqabağı  
O sayaq qorxudub yazıq uşağı –  
Ki, yazıq büsbütün itirmiş özün,  
Yazmağa tapmayırla dünənki sözün.  
Ayrı/ayrı hərə kitabət edir,  
Xacələr onlara nəzarət edir.  
Hansı şagirddə varsa istedad,  
Fikrə piçidədir, yazar dilşad.  
Hansı şagirddə kim bətaət var,

Surətində qəribə halət var,  
Yarü yoldaşlarından ar edəcək.  
Bəlkə axırda intəhar edəcək.  
Bu sayaq kəsbi-elmə rəğib ikən,  
Bu sayaq xacələr məvazib ikən,  
Tifli-məsumlar imtahan tutdu,  
Başlarında bilik məkan tutdu.  
Aldılsara qızıl nişanlarını,  
Heyf bilməzler öz lisanlarını.  
Əcnəbi dillərində çox mahir,  
Öz lisanında dilləri qasir.  
Atalar çoxları əvamünnas,  
Öz yanında edir bu növ qiyas:  
“Öz dilindən heç olmasın xəbəri,  
Onu bilməkliyin nədir səməri?”  
Öz dilin bilməmiş yarım-yamalaq,  
Tərbiyət alsa əcnəbidən uşaq,  
Hissi-milliyət onda bitməzmi?  
Adı dünya üzündə itməzmi?

1913



*Hekayeler*



## CƏRRAHLIQ

*A.P.Çexova nəzirə*

Dəllək dükanıdır. Dükanın içərisindəki sağ tərəfdə olan şirəli səkinin üstünə salınmış yırtıq həsirin üzərində başaçıq oturan müştərinin üstünə qırmızı, çirkli fitə salınmış; qabağında başı keçəl balaca şagird ovuc ilə tasdan su götürüb müştərinin təpəsindən tökür və boynuna, boğazına calanırkən onun başını isladır.

Sol tərəfdəki səkinin üstündə palçıq manqalın kənarında qoyulmuş iki balaca tasda isti su buglanır.

Dəllək şagirdi hərdən burnunu etəyinə silib başını qaşıyarkən, müştərinin başını ovmaqda idi. Ustası dəllək Məşadi Əskər bir öru aşağı, bir örү yuxarı geydiyi qara qədək arxalığının döşü və etəkləri çirkdən qara meşin kimi işıldayıır, sürtülüb yırtılmış ciblərinin ağızı sadır bağlamış, belindəki kisəbəndinin yarısı yeyilmiş qayışının üzərinə hərdən ülgücü savlayıb sürtür və ağızdakı demi çubuğunun tüstüsünü dodağının küncündən püskürərək havada dumanlaşdır. Bu halda motalpapaq, şal cuxalı, uzun boylu, çalsaqqlal bir kişi qapıdan içəri girib salam verir. Sonra çirkli, qara səpkili ağ dəsmal ilə bağladığı sağ gözünün üstünə əlini qoyub, sol sipalaq gözü ilə o yan-buyana baxıb:

...Usta buradadır mı? – deyə soruşur.

Usta Əsgər demi çubuğunu əlinə alıb əsnəyəndən sonra:

– Aha, xoş gördük, a molla Eyvaz dayı, nə əcəb səndən? Nə qulluğun var?

– Şükr olsun, ay usta.

Ömrünə duaçı varam.

Əlindəki xurcunu səkinin üstünə qoyub ayaq üstündə durduğu halda:

– Ancaq canına sağlam, bir neçə gündür ki, dişim ağrıyır. Nə çay içə bilirəm, nə çörək yeyə bilirəm, nüzər duası da yazdırırdım, yenə toxtamadı. Bilmirəm bu necə dərrdir? Ox... ox... Belə sizildiyir ki, elə bil qulağımın içində mix çaxılır. Lap beynimin içi də lükküldəyir. Az qalır başım partlasın. İnan ki, namusuma qışılıb ağlamırıam. A kişi, bu çayı

bina qoyanın Allah evini yıxsın. Bundan irəli yüz yaşında kişilərin ağızındaki dişləri sədəf kimi idi. Bu çay zəhrimar bədənimizin axırına çıxdı.

Usta Əsgər:

- Gözünə nə olub, a kişi, bağlamışsan?
- A kişi, bu dişim zəhrimar sancığına görə bağlamışam. Yoxsa gözüm ağrımır.

Usta Əsgər:

- Dəsmalı aç, bir baxım görüm.

Molla Eyvaz:

– Vah, vah, dişim elə sancır, elə sancır ki, ürəyimin başı zoqqul-dayır. Ağzımı aça bilmirəm, danışa bilmirəm. Üz-gözüm də şişib, gecələr səhərəcən yata bilmirəm.

Usta:

- Zərəri yoxdu, otur, aç ağızını görüm.

Molla Eyvaz oturub dəsmalı açandan sonra ağızını aralayır. Usta Əsgər də başını əyib onun ağızına baxır. İllərdən bəri tənbəki tüstüsündən saralmış dişlərin arasında palasa bağlamış çirkli bir çürük diş görünür.

Molla Eyvaz:

– Nə qədər ağızıma sumaq tutmuşam, nə qədər təzək tüstüsü vermişəm, dincəlməmişəm. Bilmirəm bu necə dərddir məni tapdır? Allaha pənah, orucluq da gəldi çatdı. Daha heç dava-dərman eləmək olmaz.

Usta Əsgər:

- Molla dayı, gərək dişin çəkilsin!

– Sən yaxşı bilirsən, nə ərz edim, hər nə eləməlisən elə, ancaq bircə dincəlim... Allah ömür versin, Allah səni əskik eləməsin. Mən gecə-gündüz sənə duaçı varam.

Usta Əsgər:

– O nəmənədir? Mənim əlimdə su içməkdən də asandır, – deyib köhnə bir fitəyə bükülmüş karastıların içindən bir kəlbətin çıxardır. – Cərrah deyəndə çətin bir şey deyil, ancaq adət lazımdır. Əl gərək əsməsin, vəssalam!.. Odur, sırağın Marağalioğlu Hacı Bəydəmirin də dişi ağrıydı. Kişi İran sövdəgəri, ciyində kabili kürk, ayağında sağrı başmaq. Bir dəqiqədə dişini çəkdir, qurtardı getdi. A kişi, zarafat deyil, sümük sindirmişam, bunları öyrənincə qat-qat qabıq qoymuşam. Mənim əlimdən hər şey gəlir. Qol qanı almaq, mələzə çərtmək, dilaltı qanı almaq... Bunlar sənə zarafat gəlməsin, gərək biləsən ki, qeyfal

qanı hansıdır, oseylim hansıdır, əkhəl hansıdır. Qaldı diş çəkmək, diş çəkmək mənim əlimdə su içməkdən də asandır. Bu saat çəkərəm. Yoxsa hər dana-doluq, cana-cuna adamın işi deyil. Elə diş var kəlbətin ilə çəkərlər, eləsi var maşın ilə çekilir, eləsi də var ki, qarmaq ilə çekilir. Onların yerini bilmək lazımdır.

Usta Əsgər kəlbətini etəyinin ucuna siləndən sonra istifham halətilə ona baxıb yerə qoyur, sonra maşını götürür:

– Hə, aç ağızını, çox arala! – deyib molla Eyvaza tərəf yönəlir. – Bu saat çəkərəm qurtarar gedər. Bu üç püskəli dışdır, gərək bıçağın ucu ilə azacıq ətini aralayıım, vəssalam, qurtardı getdi.

Dişin ətini kəsir.

– Hə çətini bu idi.

Molla Eyvaz:

– Nə deyim, Allah sənə kömək olsun. Nə əcəb, kişi, sən varsamış. Yoxsa bu camaat batıb qırıldırı. Allah sənə ömür versin.

Usta Əsgər:

– Bax, tərpənmə, ancaq ağızını yaxşı arala.

Kəlbətini götürüb ağızına aparır:

– Dayan, dayan, tərpənmə, bir azacıq davam elə, bu saat qurtarım.

– Zor ilə dişi çəkir. – Ancaq söz burasındadır ki, azı dışdır. Özü də üç püskəli.

Gərək kötüyü sınb içəridə qalmasın. – Çəkir.

Molla Eyvaz:

– Vay dədəm vay! Ox, ox, ox...

Usta Əsgər:

– Dayan, dayan, bu saat qurtarım, əlimə yapışma, əlimi burax.

Çəkir.

Molla Eyvaz:

– Vay, nənə vay! Vay, baba vay! A kişi çək çıxsın, daha nə uzadırsan.

Usta Əsgər:

– Sənə zarafatmı gəlir, bu cərrahlıqdır a!.. Birdən olmaz. Budur, budur az qalıb.

Molla Eyvaz ayaqlarını dizlərinə qədər qalxızıb titrədiyi halda sureti boğumtuq, qara-qırmızı rəng alır, tər üzündən damçılıyır, tövşüyü-tövşüyü nəfəs alır.

Usta Əsgər isə var gücү ilə qollarını tərpədib çəkməyə çalışır... Qayət əziyyətli bir dəqiqə keçəndən sonra kəlbətin şaqqlıtı ilə dişi

sındırıb Molla Eyvazın ağızından bayıra atılır. Molla Eyvaz dişi çekilib qurtarmış zənn ederkən, barmağını ağızına aparır. Lakin dişinin sınmış olduğunu hiss etdikdə:

– Çəkdiñ? Bu sənin gördüyün iş!.. Canına dəysin.

Ağlar və istehzakaranə bir səsle:

– Allah yaman gündən saxlamasın. Elə qabiliyyətin bu imiş? Canım, bir işi bacarmırsan, daha nə üçün boynuna çekirsən? A kişi, sən məni öldürdüñ ki. ...Gözümün qabağı qaranlıq gətirir.

Usta Əsgər:

– Sən nə üçün əlimi tutursan? – Açıqlı bir halda: – Mən çəkirəm, sən mənim dirsəyimin altından vurursan, nə bilim nə oyun çıxardırsan. Qoydun məgər bir görüm mən nə qayırıram.

Molla Eyvaz:

– Sən salmışan zırplığına, daha ona mən nə qayırıram. Bir qələti eləyə bilmirsən, daha nə boş danışırsan.

Usta Əsgər açıqlı bir halda:

– Qələt də elə, daha uzun danışma, aç ağızını görüm. Öyrənmisiniz havayı yeməyə. Bu ölü halvası deyil ki, damağını şaqqlıda-şaqqlıdada yeyəsən. – Molla Eyvazı yamsılayaraq – “başarmırsan, başarmırsan”. Buyurun, indi bu mənə öyrədəcək, başından böyük danışmağına bax. Marağalı Bəyədəmirin sənin ağırda əskinası var, dişini çəkdir, heç uf da demədi... Min dəfə üst-başı səninkindən təmizdir. Heç əlimə də yapışmadı. Otur, ağızını aç görüm, məni məəttəl eləmə.

Molla Eyvaz:

– A kişi, başım gicəlir, qoy bir nəfəsimi dərim a ... – Oturur. – Uzun dartma, bir dəfə çək çıxsın, müxtəsər elə.

Usta Əsgər:

– İndi bu mənə öyrədəcək. Allahın lənətinə gələsən, kor şeytan ha. Açı ağızını! – Kəlbətin salır. – Bu cərrahlıqdır a... Sənə zarafat gəlirmi yoxsa? – qollarını tərpədib çəkir. – Tərpənmə, az qalib çıxsın, kötüyü lap dərindədir. – Çəkir. – Başını tərpətmə. Hə, belə, belə. Bir azacıq dayan, ha. – Xırçıltı səsi eşidilir. – Daha indi qurtarar.

Molla Eyvaz ölü kimi hərəkətsiz oturub, gözləri bərəlib dükanın səqfinə dikilmiş, rəngi-ruyu ağarıb, üzündən tər axır.

Usta Əsgər:

– Ax, kiçik kəlbətin burada olsaydı, nə yaxşı olardı.

Bu halda kəlbətin dişi buraxıb Molla Eyvazın ağızından bayırə atılır. Molla Eyvaz nəfəsini alandan sonra tez barmağını ağızına soxub ağrıyan dişinin əvəzində başqa bir dişinin çəkilib laxlamağını görərkən:

– Tfı! Boynunu Allah sindirsin! Canım, sən meşədən tutulmamışsan, ayı deyilsən ki... Ağrıyan dişi qoyub başqasını nə üçün çəkib laxladırsan? Allah kəssin qabiliyyətini!

Usta Əsgər:

– Ağızıbaşına danışma, yekəbaş! Bunun sir-sifətinə bax, başından böyük danışmağına bax! Marağalı oğlu Hacı Bəydəmir böyük tacir, neçə illər İranda olmuş, ağıllı adam, Hacı kişi, kabili kürkü yüz manata dəyər, o bir kəlmə artıq-əskik danışmadı... Amma bu məni gör necə danlayır.

Molla Eyvaz səkinin üstünə qoyduğu xurcunu götürüb, əlini üzünə qoyduğu halda mırıldaya-mırıldaya qapıdan çıxıb getdi.

1915

## BƏDBƏXT AİLƏ

Kars və Ərdəhandan qaçıb qurtarmış bir dəstə ac-yalavac, çıl-çılpaq arvad-uşaqlar Tiflisde müsəlmanlar məhəlləsinin küçələrində səfil-sərgərdan qalmışdır. O cümlədən beli bükülmüş ağsaqqal Həmid adlı bir kişi, qoca bir arvad ilə küçənin bir tərəfində, quru torpaq üstündə oturub on beş yaşında xəstə bir oğlan uşağının başını dizi üstünə almışdı. Qoca arvad daima xəstə çocuğun üzünə baxarkən gözlərindən axan qanlı, odlu yaşı başındakı yırtıq köhnə şal ilə silirdi.

Xəstə çocuk bənizi saralmış, qızdırmadan ləhləyirdi. Tez-tez kəsik-kəsik nəfəs alırkən çox-çox öskürürdü. Dodaqları quruyub, üzünün qənələri incəlmişdi. Bihuşluq halında düşmüş xəstə titrək, zəif səslə:

— Ay nənə, bir az su — deyə bulanıq, solğun gözlərini açıb yenə də qapadı. Qoca kişi dərindən bir ah çekib sakitanə aqlarkən ayağa durdu, yaxındakı qapını açıb su istədi. Dərhal Müslümbəy adlı uzunboylu, xoş simalı bir cavan su gətirib o kişiyyə verdi. Qoca kişi suyu alıb xeyir-dua edərkən nəvəsinin yanına gəldi.

— Bala, su gətirmişəm, al iç, — deyə uşağın başını əlilə qaldırdı.

Xəstə çocuk titrək, ariq əlini uzadıb su qabına yapışdı və bihiss bir halda sudan bir neçə udum içdisə də, peydərpey öskürək onu lap dil-dən saldı. Müslümbəy bu heyndə qapının ağızında dayanıb onların bu fəlakətli halına baxırdı. Qoca kişiyyə xitabən:

— Əmi, bu uşaq sənin nəyindir, oğlundurmu? — deyə sual etdi.

Həmid kişi yenə bir ah çekib:

— Qardaş, bu uşaq mənim nəvəmdir, oğlanlarımı öldürdülər, qızlarıımı, gəlinlərimi əsir apardılar. Mən başibələlə ancaq bu uşaqçıyı bir noilə götürüb qaçmışam. O da yolda bu noilə xəstələndi... Şükür Allahın kərəminə! — deyib də ağlamaq boğazını tutub sakit oldu.

Müslümbəy nəhayətdə bu sözdən qəmənləndi. Daha bir söz deməyib evinə qayıtdı. Bir qədərdən sonra küçəyə çıxıb:

— A kişi, əmi! Uşağı evə gətiriniz! — dedi.

Müslümbəyin bu məhəbbətindən fəlakətədə ailənin üzündə şadlıq asarı göründü. Müslümbəyə xeyir-dular edərək, xəstəni içəri apardılar.

Müslümbəy onlara mənzil verib rahat elədikdən sonra:

— Mən gedib uşaq üçün həkim gətirim, — deyə onlara təsəlli verdi.

Bir o qədər keçməmişdi ki, xəz paltolu, qara şlyapalı, çalsaqqał bir doktor Müslümbəy ilə bərabər içəriyə daxil oldu. Xəstəni müayinə

edib nüsxə yazardıqdan sonra, dışarı çıxıb getmək istədi. Həmid kişi doktorun əqəbincə gəlib onun ayaqlarına yixıldı. Onun ölü rəngində olan ucuq bənzində qorxu əlaməti müşahidə olunarkən:

– Cənab doktor, səhhət ümidi varmı? – deyə müntəziranə halətlə sual etdi.

Doktor:

– Xeyr, onun işi müalicədən keçib, – deyə ciyinlərini oynatdı. Sonra başını aşağı dikib mütəkkəbbirənə bir halətlə faytona tərəf yollandi.

Qoca kişi:

– Doktor əfəndim! Allah xatırınə, əgər mümkünəsə müzayiqə etmə. Bir böyük küləftdən bircə buna göz dikmişəm, – deyə qorxulu bir əda ilə doktorun önünə keçdi.

Doktor dayanıb fikrə getdikdən sonra:

– Hələ bu dərməni veriniz, baxalım necə olur? Fəqət... – deyə sözünün axırını söyleməyib mütəəssifənə bir əda ilə əlini tərpətdi, sonra Müslümbəylə xudahafiz edib faytona əyləşdi.

Sevgili nişanəsinin həyatından ümidi kəsilmiş qoca kişi ayaq üstə qurupub qaldı. Var əzəsi titrərkən hökürtmə çalıb ağlamağa başladı. Müslümbəy mehribanlıqla o yazığa təsəlli verib evə qayıtdı. Qoca Həmid gözlərinin yaşını əlilə silərkən içəriyə girdi. Nəvəsi fərasətlə babasının pozğunluğunu dərk etdiyindən yataqda dikəlib:

– Baba, buraya gəl! – deyə onu çağırıldı.

Həmid kişi nəvəsinə yaxınlaşıb:

– Bala, sözün nədir? – deyib əyləşdi.

Uşaqcıq dəfətən ariq, nazik qollarını qalxızıb babasının boynuna saldı, nənəsi də o sevgili balasını qucaqladı, hər üçü şiddətlə ağlaşdır. Sonra xəstə çocuq:

– Baba, mən bilirom doktor sənə nə söylədi – deyib yenə baba və nənəsini qucaqladı və başını babasının ciyininə qoyub töşküyə-töşküyə bir qədər sakit oldu. Bir az dincəldikdən sonra:

– Baba, atamdan-anamdan sonra mən daha ölməyimi istərom. Ancaq sənə vəsiyyətim odur ki, səbr elə, çox ağlama. Nə etməli, qəzadan bizim üçün belə imiş...

Qoca kişi öz saqqalı uzunu axan göz yaşlarını silərkən:

– Bala, ölüm mənim üçündür. Allah sənin ölümünü mənə göstər-məsin... Qorxma, bala, Allah qoysa sağalarsan... – deyə nəvəsinin üz-gözün tumarladı.

Xəstə çocuq:

– Baba, mən bilirom, axır nəfəsimdir. Ancaq səndən təvəqqem odur ki, məni özün qəbrə qoyarsan və əgər bu şəhərdə qalmalı olsanız, tez-tez mənim qəbrimin üstə gələrsən, məni unutmayasan – deyərək nəfəsi kəsildi. Yenə də baba və nənəsin qucaqlayıb hər üçü ağlaşdırılar. Müslümbeyp onları ovudub təsəlli verdi. Sonra doktor yazdığı nüsxəni öz nökərinə verib dərman almağa göndərdi. Sonra Həmid kişiyə xitabən:

– Əmi, səsin nə üçün xırıldar? Məgər sən də xəstəmisən? – deyə soruşduqda qocanın əyalı:

– Ay başına dönüm, xəstə deyildir, lakin üç gündür ki, çöllərin buzu, qarı bu yazığın qidası, xörəyi olmuşdur, – deyə cavab verdi.

Müslümbeyp:

– Vay, siz acsınızmış... bəs nə üçün, niyə söyləməyiirsiniz? – deyə dərhal onlar üçün yemək tədarük etdi və bir qədər də süd getirib xəstə çocuğa içirdilər. Bir saatdan sonra nökər dərman getirdi. Ondan da xəstəyə verdilər. Müslüm sonra öz işinə getdi.

Lakin əsr zamanı idi ki, xəstəyə əşivə ariz oldu. On dəqiqədən sonra ayıldısa da, lakin bütün əhvalı xarablaşmağa üz qoydu. Əl-ayağ soyudu, alnında soyuq tərə əlaməti göründü, verilən dava-dərman boğazından keçməyib hiyənglərindən bayıra töküldü. Gecənin yarısınan bu hal üzrə qaldı. Sevgili balasını bəstəri-ehtizarda görən qoca arvad yumruqla öz sinəsinə vurarkən ərinə xitabən:

– A kişi, görməyirsənmi, heç olmasa yasin oxu, balam Quransız keçinməsin – deyə haykırdı.

Bədbəxt qoca kişi çəşib özünü itirdiyindən “Yasini-şərif” əvəzinə “Həmd” surəsi oxumağa başladı. Bir o qədər keçmədi ki, xəstə çocuğun üzünə ölüm rəngi qonub bir-iki dəfə çənə caldıqdan sonra, nəfəsi qət oldu. Bu vaxt o bədbəxt qocaların başına sanki qiyamət qopdu. Gecənin yarısı özgənin evində, qərib ölkədə ev sahibi narahat olmasın deyə, ixtiyarsız ucalan fəryadlarını sinələrində böğarkən, o soyumuş bədəni qucaqlayıb sizildadilar...

1915

## QARAGÜNLÜ HƏLİMƏ

Qış fəslidi. Təqribən gecəyarısından dörd saat keçmişdi. Dağların, qayaların zirvələri zəif, sönük bir işıqla ağarmışdı. Günəş hənuz tülü etməmişdi. Hava qayətdə soyuq idi. Yalçın qayaların, yüksək dağların üzərində tərakim etmiş qar komaları və buz parçaları əcəb qəribə surətlər təşkil etmişdi. Şiddətli əsən soyuq külək ağacların qurmuş budaqlarına, qayaların buzlu yarğanlarına çarpdıqca vahiməli səslər törendirdi. Neçə gündən bəri arasıksılmadən eşidilməkdə olan top gurultuları bir az yavaşımışdı. Get-gedə hava işıqlanıb günəş ziyaşının müqəddimətilcəyi ətrafdakı dağların zirvələrində nümayan oldu. Bu heyndə Bayburt şəhərinin içərisinə bir hövlnak çaxnaşma düşdü. Bu vəhşət qalanın təslim ediləcəyi xəbərindən nəşət etmişdi. Əhali sərasimə əlinə gələni götürüb qaçışırdılar. Bəşər balaları qoyun-quzu kimi mələşərkən çöllərə dağılmaqdə idi. Qohum-qonşuları, heç kəs, heç kimsənin yadına düşmürdü. Hər kəs öz canının qeydində, hər kəs öz başının harayında idi. Anbarlara, tayalara od vurulmuşdu. Şiddətli küləyin zərbəsindən yanğın anbaan artmaqdə idi. Bir neçə saat ara vermiş top atəsi yenidən fəaliyyətə başlamışdı. Peydərpey atılan top qumbaralarının düşüb partlamasından hər tərəfdə bir atəş tufanı vücu-da gəlmişdi. Bir az fasilədə şəhər bom boş boşaldı. Getməyə qüdrəti olanlar təmamən qaçıb dağıldılar. Yalnız bəstəri-ehtizarda bulunan yetmiş yaşlı Hacı Nuru kişinin əyalı Həlimə kəsrəti-hüzn və kədərin-dən çıldırmaq dərəcəsinə gəlmiş ikən əzizliklə böyüdüyü balalarını xilas etməyi düşünürdü. Ancaq ağlına bir şey gəldi: belə ki, qorxudan titroyib dili tutulmuş, çığırışan on yaşlı Zeynəb adı qızının və altı yaşlı Əhməd adlı oğlunun əlindən tutub evlərinin zirzəmisinə apardı. Sonra oranın döşəməsi üzrə təbiyə edilmiş bir taxta qapını qaldırıb titrək bir səda ilə: “Burası pək əski bir lağımdır, mədxəli bura isə, məxrəci məmləkətimizin içərisindədir. Allaha əmanət olasınız, balalarım, bu yol ilə gediniz, hər halda bir tərəfə səlamət çıxarsınız ümid edirəm” – deyə Həlimə geri döndü.

Zavallı çocuqlar qorxudan nə lağımın içərisinə girməyə, nə də analarının yanına qayıtmaga cürət edirdilər. Cansız bədən kimi hərə-kətsiz qalmışdılar.

Göy gurultusundan daha dəhşətli olan top qumbaralarının təraqə-ləri getdikcə artmaqdə idi. Həlimə isə ərinin balını-ehtizarından dizlə-

rini qucub odlu göz yaşları tökməkdə idi. Ta ki, qalanın içərisində olan yanğın get-gedə artıb bunların da evlərinə yetişdi. Bir dəqiqədə atəş evin dörd tərəfini əhatə etdi. Ağlayıb, sizlayıb saçlarını yolmaqla gah bayırə yürüüb, gah içəriyə qayıdırı. Bu heyndə şeypur sədası eşi-dildi. Bununla pişdarların qalaya yaxınlaşdığını anladı. Vəhşətdən bütün özünü itirmişdi. Açı, qara tüstü evin içərisinə dolub buruq-buruq pəncərələrdən xaricə çıxırdı. Qırmızı alov küləyin şiddetindən hə dəm zəbanə çəkib yan-yörəni gəmirirdi. Biçarə Həlimə ərinin yarı ölü cəsədini qucaqlayıb evdən kənara çıxarmaq istədisə də, yağmur danəsi kimi tökülen güllələrə məruz olmaq qorxusundan bu fikirdən daşındı. Lakin bir qədər çəkmədi ki, alışmaqdə olan pal-paltarı onda bir halət törətdi ki, o, qoca xəstə ərini də unudub, o atəş dalğalarının arasından özünü həyətə-bərəyə atdı. Bir neçə dəqiqədən sonra o, alışan məqbə-rənin töküntüləri altında zirzəmidəki lağımın da mədxəli qapanıb, biçarə tifillər orada qalmağa məhkum oldular.

O fələkzədə çocuqlar qaranlıqda qorxuşub çığışırıdlar. Yekdigə-rini görmürdülərsə də, lakin əl-ələ yapışıp lağımın içərisinə doğru bir neçə addım irəlilədilər. Lağımın yeri rütubətli olduğundan tez-tez ayaqları sürüşüb yixılmaq dərəcəsinə gəlirdi. Bir qədər getdikdən sonra Əhmədin ayağı bir şeyə toxunub üzüstə yixildi. Alnı nəyə çarpdısa, yarılib isti bir şey üzüaşığı cari oldu... Ağrının şiddetindən bıhal olub tərpənmədi. Zeynəbin əli qardaşının əlindən üzüldü. Fəqət onun iniltisini eşidirdisə, necə olduğunu görmürdü. O bədbəxt qızçıqaz öz itiyini aramaq qəsdilə əlini lağımın divarına sürtüb “Əhməd!” Əhməd!” – deyə qardaşını çağırırdı. Qəzadan həmin yerdə bir neçə yolayıcı vardi. O yetim qızçıqaz qardaşını aramaq üçün əlini lağımın divarına sürtə-sürtə bir neçə addım getdikdən sonra dəlilər kimi mütəvəhhişanə bir halda dayandı. Zira ki, Əhmədin zığlıtı daha eşidilməmiş oldu. Naümidliyə qarışmış bir qorxu onun vücudunu sarsıb dizləri taqətdən düşdü. Ucadan ağlamasını şiddetləndirdisə də, lakin lağımın divarında əksi-səda törədən öz səsindən başqa qeyri səs eşitmədi. Qüssədən bağıri çatlamaq dərəcəsinə gəldi. Oyan-buyana yüyürməkdən lağımın divarına əlləri, üzü toxunub yaralandı. Qanlı barmaqlarıyla, vəhşətli qəlbilə itirdiyini nə qədər aradısa, bir əsər, bir nişanə bula-madı. Bilaxırə məbhut bir halətdə dayanıb nə edəcəyini bilmirdi. Bu halda çox uzaqdan qayət zeif işiq kimi bir şey gözünə çarpdı. Ürəyi o qədər şiddətlə döyündü ki, çırpınmasını özü eşidirdi. Çox zəhmətlə

sürünə-sürünə o, işiq gələn tərəfə yönəldi. Burası lağımın məxrəci idi. Vəqta ki, lağımdan kənara çıxdı, günəşin nuru onun alnına düşüb havanın soyuğu vücuduna təsir etdiğdə aqlı başına gəlib yurdsuz-yuvasız bir biyabanda bulunduğu dərk etdi. Abadanlıq aramaq xəyalı ilə oyana-buyana diqqət etdiğdən sonra çox uzaqda yıxılmış bir tabiyə gözünə sataşdı. İstədi ki, oraya girib qardaşı Əhmədi xilas etmək üçün yardım diləsin. Qədəm götürüb irəlilədikcə ayağının altında qan sıçrayıb üz-gözünə səpələndi. Yerə baxdıqda bir əsgər meyidi gördü. Sonra dönüb geriyə diqqət etdi, bir məhşəri-əmvat içərisində bulunduğu müşahidə etdi. Vəhşəti fövqəladə artıb ağlaya-ağlaya oyana-buyana qoşmağa başladı. Ayağı ayağına dolaşa-dolaşa çox getməmişdi ki, bir dərədən beş-on nəfər yaraqlı atlı çıxdığını gördü. Zavallı uşağın qorxudan dizləri titrəyib yerə çökdü. Bu atlilar əsgərlər idi. Onlar o bədbəxt qızçıgaza yaxın gəlib əl ilə işarə edərək:

...Qorxma, qorxma – deyə özlərilə getməyə əmr etdilər. O, biçarə qardaşının yanında qalmaq lazımlı gələrkən xahi-nahaxı onların əmrinə itaət etdi. Bu minval ilə bir neçə ay Anadolu xərabələrində səfil-sərgərdan dolaşırıldı. Bu müddətdə özü kimi bir neçə nəfər kiçik yaşı uşaqlar da ona yoldaş olmuşdular. Əsgərlərin əllərindən tökülenləri, bayıra atdıqları şeyləri yeməklə ölümdən betər bir həyat keçirməkdə idi. Tainki bir gün havanın kəskin şiddəti boranı o zavallı çocuğu bir məxrubə evin daldasına sığınmağa məcbur elədi. İçəri girdikdə orada bir neçə nəfər aciz, əlil kişi-arvad gördü ki, libas deyilən şeydən ancaq sətri-övrətdən başqa əyinlərində bir şey yox idi. Ahü əninləri eşidib-görənin ürəyini kabab edər idi. Lakin onların arasında quru torpaq üzrə düşüb qalmış bir insan heykəli, bir arvad şəkli var idi... Belə bədvi-nəzərdə hər kəs onu görmüş olsayıdı, onun insan olub-olmadığını yəqin edəməzdidi. Zira ki, şəkli-şəmaili dönmüş idi. Üz-gözü tamamən yanmış və qırışmış idi. Kirpiksiz olan qanlı göz qapaqlarını tez-tez qırkırdı. Bəlli idi ki, işiq onun gözlərinə əziyyət edirdi. Bədəninin görünən yerlərinin dərisi tamamilə yanıb qırmızı ət qalmışdı. O arvadın kim və nərəli olduğunu bilmədiyi halda Zeynəbin ona rəhmi gəlib pərəstarlıq etmək üçün ona yanaşdı. Lakin biz tanıyırız ki, bu arvad haman Həlimə və Zeynəbin anası idi. O, həsrətlə çıxan xırılılı səs ilə:

– Allah xatırınə, bir içim su, – deyə zarıdı.

Zeynəb dərhal qayıdır soyuqdan donmuş barmaqlarını havrixaya havrixaya sınaq bir qab parçasında ona su gətirdi. O arvad suyu içdiğdən

sonra sanki Zeynəbin bu qədər mərhəmətini dərk etməyib böht və sükuta dalmışdı. Lakin qayət ahəstə səslə bir neçə sözlər təkrar edirdi. Zeynəbə o arvadın səsi aşına gəldisə də, tanımadı. Çünkü o zavallı heykəl bir parça ət və sümükdən başqa bir şey deyildi. Zeynəb tərəh-hüməmiz bir qorxu ilə aşağı əyilib onun sözlərinə qulaq verdikdə: "Zeynəb, Əhməd!.. Zeynəb, Əhməd!.." – söylədiyini anladı. Bu kəlmələri eşitməkdən Zeynəbin ürəyi dalına dəyib bir söz söylemək istədisə, lakin ağlaması danışmağına mane oldu. Dərhal o balaca əllərini ürəyinin üstünə qoyub guya bununla ürəyinin çırpıntısını azaltmaq isteyirdi. Daha artıq səbr edəməyib titrək bir səda ilə:

– Anacan, anacan!.. – deyərək balaca qollarını əlilə arvadın boyununa doladı.. Bu dəqiqədə sanki qaragünlü Həlimənin sönük müşaiyində bir işiq vücudə gəldi. Yetimə balasını tanıyb quyu dibindən çıxan kimi bir səslə:

– Ox, yavrum Zeynəb, sənmisən? Bəs qardaşın Əhməd hanı? – deyə ana-balənin odlu göz yaşları bir-birinə qarışdı...



*Pyeslar*



# YOXSULLUQ EYİB DEYİL

Rus ədiblərindən A.N.Ostrovskiyə nəzirə

## ƏFRADİ-MƏCLİS

Hacı Dəmir – Yetmiş yaşında bir tacir

Səfər – Hacı Dəmirin qardaşı, qırx yaşında

Yusif – Hacı Dəmirin mirzəsi, iyirmi beş yaşında

Əhməd bəy – Mülkədar bir bəy

Məclisə lazımlı olan şeylər: döşək (üstündə Hacı Dəmir oturmağa). Stol, dəftər, kağız, şotka, kalendar, sandalya, dəmir sandıq, dəvət, qələm

## BİRİNCİ PƏRDƏ

Məclis vəqəf olur hacının hücrəsində. Mirzə Yusif stolun dalında oturub hesaba baxır:

Səfər

Qardaşımdır, Yusif, bu tacirbaşı,  
Mən də onun kiçik, doğma qardaşı.  
Bir az burda işinməkçin qoy gəlim,  
Titrəyirəm, tutmur soyuqdan əlim.

Yusif

Eybi yoxdur, gəl, qardaşım Səfər, gəl,  
İstəsən də yat, bir qədər də dincəl.

Səfər

Qovmazsan ki, məni, Yusif, burdan sən?  
Bax, soyuqdan titrəyirəm, görürsən.

Yusif

Bu nə sözdür, heç belə şey olarmı,  
Müsəlman da qonağını qovarmı?

## Səfər

Yusif, Allah xoşbəxt eləsin səni,  
Düz bir ildir qardaşım qovub məni.  
Bu dərbədər Səfər qadani alsın,  
Qoy dərdimi deyim, qəlbim boşalsın.  
Nə qədər ki, pulum, malım, var idi,  
Mənə hər kəs yoldaş idi, yar idi.  
Hər yerdə aşvardı orda baş idim,  
Xana qardaş, bəylərə yoldaş idim.  
Məstkən molla evinə də gedərdim,  
Bir süfrədə çox vaxt nahar edərdim.  
İndi heç kəs salamımı almayırlar,  
Yoldaşlar da məni yada salmayırlar.  
Uydum mən axmaq içkiyə, qumara,  
Qoydum pulu xanəndəyə, qızlara.  
Aşna dediklərim məni soydular,  
Axır belə yaman günə qoydular.

## Yusif

*onun sözünü kəsərək*

Yaxşı, indi ki, sən bunu duyursan,  
Neçün qumara, içkiyə uyursan?

## Səfər

Neçün? Bu aşkar şeydir, axmaqlıqdan,  
Bədbəxtlikdən, yəqin ki, sarsaqlıqdan.

## Yusif

Gəl tərk et içkini, olma qumarbaz.

## Səfər

Sən bilmirsən, Yusif, tərk etmək olmaz.  
Kimse ki, düşsə belə bir pis yola,  
Çox çətindir bir də o aqil ola.

## Yusif

Necə? Nə yol?

### Səfər

Dinlə şərhi-halımı,  
Qoy nəql edim, sən də bil əhvalımı.  
İyirmiydi atam öləndə yaşım,  
Ayrılmaq istədi məndən qardaşım.  
Gər danışsam məni necə ayırdı,  
Mülkün çoxun öz adına qayırdı.  
Bu...uzundur, Allah özü alimdir,  
Mənim bu qardaşım necə zalimdir.  
Hər nə isə, axır mənlə bölüşdü.  
Mülklər ona, mənə pul, veksil düşdü.  
Mən də burdan haydı, getdim Tiflisə,  
Yoldaş oldum naəhlə, hər pisə.  
Traktirdə, duxanda, padvallarda,  
Keyf elədim teatrda, ballarda.

## Yusif

Teatra getmək gətirməz nöqsan,  
Görər o güzgüdə öz eybin insan.

### Səfər

Məgər heç mən ayıq olurdum gecə,  
Ta biləydim artist oynayır necə?  
Anlamırdım əsla hara gedirdim,  
Gedib yar-yoldaşı qonaq edirdim.  
Kefli idim, pulum nə qədər vardi,  
Ancaq ayıldım onda ki, qurtardı.  
Baxdım gördüm nə tas qalıb, nə hamam,  
Çıxmış əlimdən var-yoxum bittamam.  
Könlüm içki istəyir, nə etməli,  
Pul da yoxdur, kimə, hara getməli?

Tutdum satdım bircə–bircə paltarı,  
Neyim vardı: kürkü, böركü, şalvari.  
İndi görürsen bu kökdə laəlac,  
Bu qış fəsli əynim cındır, qarnım ac.  
Hardan getsəm baxır mənə cəmaət,  
İnan ki, öldürür məni xəcalət.  
Bir qəpiyim yoxdur cibimdə, acam,  
Bir günümün ruzisinə möhtacam.  
Ancaq oğurluğa gəlir gümanım,  
Yox, ona da razı olmur vicdanım.  
Soyuq dəyib, bax qurutmuş belimi,  
Ovuşdurub hovxururam əlimi.  
Dirnaqlarım donur, yere döyürem,  
Öz-özümüz yorulunca söyürəm.  
Səhər tezdən tingələrdə dururam,  
Gəlib-gedən məxluqa baş vururam,  
Bundan, ondan qəpik-quruş alıram,  
Üç gün-üç gün çox vaxtı ac qalıram.  
Yox bir adam gedib dərdimi deyim,  
Sən de görüm: nə qayırim, neyləyim?

### Yusif

Bu yaramaz, yox, çarə tap başına,  
Məndən olsa yenə de qardaşına.

### Səfər

Yox, demərəm, çün bir dəfə getmişəm,  
Ağlayaraq dərdimi ərz etmişəm.  
Qovdu məni, düşdüm ayaqlarına,  
Çox yalvardım arvad-uşaqlarına.  
Dedim: saxla məni, qul olum sənə.  
Qardaş yox, saleh oğul olum sənə.  
Dedi: yoxdur heç şeyə ləyaqətin,  
İtil burdan, basar məni nikbətin.  
Nə etməli, Allah versin belasın,  
Napak qulun haq dinlər iddəasın.

*Yusif istəyir çıxarıb ona pul versin*

Yusif, mənə pul vermə... Yəni yox,  
Deyirəm ki, versən, az ver, vermə çox.

### Yusif

Buyur, nə qədr istər isən verərəm,  
Səndən məgər müzayiqə elərəm?

### Səfər

O ağ puldur, istəmirəm, qoy dursun,  
Bu bir şahı hələ bəsimdir bu gün.

*Hacı Dəmir daxil olur*

### Hacı

Sən burdasan yenə, kim verdi rüsxət?  
Bir də bura gəlməyə etdin cürət?  
Deməmişəm bu ətrafa dolanma,  
İtil burdan, daha artıq dayanma!

### tərafə

Bax, bax buna, üz-gözündən bit yağır,  
Məsx olubdur, insana da oxşamır.  
Şəxsi tutanda Allahın qəzəbi,  
Əlbəttə ki, özü olar səbəbi.

### Səfər

Qardaş, sənə bircə kəlmə sözüm var.

*Hacı sözünü kəsərək*

## Hacı

Çıx bayira, etmə buranı murdar.  
Get, get. Hələ bu saat şüglüm çoxdur.  
Danışmağa səninlə vaxtım yoxdur.

Səfər gedir, Hacı çəkib hücrənin qapısını örtür

Hacı Yusif, bu gün bir yaxşı fikr etmişəm,  
Ağsu bəyi Əhməd bəy, eşitmışəm, –  
Bir az pul istər edə müamilə,  
Artıq tənzil ilə bir neçə ilə.  
Fikrim budur onu çağırıım qonaq,  
Az pul verib kəndini girov alaq.  
Vədə tamamında işi düzəlməz,  
Nə ki, fərin, əslin də verə bilməz.  
İldən-ilə şışib artar tənzili,  
Təzələrəm nastoykayla veksili.  
Sonra çıxardaram kəndi əlindən,  
Dolanarıq fariğ-bal hasilindən,  
Bir nəfər də var aramızda dəllal,  
Tanırsanmı? Binəkdir Şuşan baqqal.  
Bir az şey də ona rüşvət verərik,  
Gələcəkdə kəndə yiylənərik.  
Sabah gecə gələcəkdir o bizə,  
Sən də nahar yeməginən gündüzə.  
Axşam olcaq tez gəl bizdə, şam elə,  
Yaz kağızın, işi tez tamam elə.  
Mən gedirəm, var qeyri-yerdə işim,  
Ancaq bununçundü bura gəlişim.

Hacı gedir. Yusif yalnız, tərəfə

## Yusif

Görürsüzmü necə qara vicdandır,  
İnsan cildində yırtıcı heyvandır.  
Utanmir da, deyir mən müsəlmanam,  
Haciyam, möminəm, əhli-Quranam.  
Görüz necə pambıq ilə baş kəsir!

Öz doğma qardaşı soyuqdan əsir,  
Köhnəciyin qıçıb ona vermeyir,  
Artıq-artıq min-min yaman söz deyir.  
Hər gün gedir camaatla namaza,  
Başlayır məsciddə razü niyaza.  
Bığın vurdurmuş, uzatmış saqqalı.  
Ağzin etmiş qırxıq pendir motalı.  
Əldə təsbih, dodaqların tərpədir,  
Xalq da elə zənn edir ki, zikr edir.  
Halbuki, tənzilin sayır pulunun.  
Şəhrin yetim-yesirinin, dulunun  
Bu fənd ilə əldən alır var-yoxun,  
Qəbul edir, dolaşdırır az-çoxun.  
Sonra vermir, göyə çıxsa da ünү,  
Göy əskiyə düyünləyir gününü.  
Mən də onun acığına Səfəri,  
Tapıb verəcəyəm həmin xəbəri.  
Gecə gəlsin, həm qoy yesin aşından,  
Əhməd bəyin yanında qardaşından  
Pul istəyəndə kəsilər əlacı.  
Az da olsa, boş yola salmaz Hacı.  
Qoy hücrəni bağlayım. Durum gedim,  
Səfəri bu işdən xəbərdər edim.

### *Pərdə*

## İKİNCİ PƏRDƏ

Hacının evi. Bir neçə dənə stol və miz düzülüb, lampa yanır. Hacı əyləşmişdir. Yusif daxil olur

Hacı

Yusif, gəldin, gəl əyləş görək nə var?

*Yusif əyləşir*

Y u s i f

Sağlığınız, gəlməyi bərə olar?

## Hacı

Necə olar? Yalnızca bir Əhməd bəğ,  
Nökərsiz, yoldaşsız bura gələcək.

## Yusif

Bir adamı tək çağırmaqlar qonaq.

## Hacı

Bu nə sözdür, hələ uşaqsan, uşaq.  
Nə var xalqı yiğib bura dolduram,  
İstəyirəm mən bəyə tələ quram.  
Bir az da qəlp pulum var, heç bilinməz,  
Verrəm ona, xərclənə, ya xərclənməz.  
Hazır veksil kağızı var, yazarıq,  
Onun üçün dərin quyu qazarıq.  
Bu məluna hər nə eləsən azdır,  
İçgiçidir, fasiqdir, binamazdır.  
Qəlp pulları verrik ona tənzilə,  
Həmin burda qol qoydurruq veksilə.  
Sonra getsin ha çığırsın, bağırsın,  
Hər nə gəlsə əlindən qoy qayırsın.

## Yusif

Hacı, bəlkə işin üstü açılar,  
Xalqın yanında bizi rüsvay qılar.  
Qəti-nəzər ondan da bədtər daha –  
Olur bu iş açıq gələr Allaha.

## Hacı

Yox, yox, sənin bu fikrin boş xəyaldır,  
Bu cür adamların malı halaldır.  
O Allaha, peyğəmbərə inanmir,

Açıq çaxır içir, qorxmur, utanmir.  
Alimlərin dalısınca danışır.  
Dindən-dondan çıxıb çox azğınlaşır.

Bu əsnada Səfər daxil olur. Hacı durur və qəzəbli bir halda

### Hacı

Sənə kim rüsxət verdi gəldin bura?  
İtil, itil get cəhənnəmə, gora!

### Yusif

Hacı, sənin ürəyin ki, daş deyil,  
Saildir bu, tutaq ki, qardaş deyil.  
Nə eybi var, qoy əyləşsin, şam etsin,  
Ondan sonra qovsan yenə qov getsin.

### Hacı

İndi yad adam gələcək, mən necə  
Qoyum onu burda qalsın bu gecə?  
Görürsənmi ağızından nə iy qoxur,  
Xalq yanında başımı yerə soxur.  
Nə ki evə, töyləyə də qoymazlar –  
Bunu, ta bəlkə, şal, qaşov oğurlar.

### Səfər

Mən bilmirəm insanmisan, ya heyvan,  
Beş dəqiqə səbr qılıb bir dayan!  
Qoy sözümü deyim, bircə qulaq as,  
Pis danışsam qovdur, döydür, daşa bas.  
Düzdür, cavanlıqda yoldan azmişam,  
Öz-özümçün dərin quyu qazmışam.  
Səhv etmişəm pis olubdur mürəbbim,  
Sən atsan da, atmaz yəqin ki, rəbbim.

Hacı kəmali-küdürütlə üzün bundan o tərəfə çevirib açıqlı dirsəklənib ona baxır.

### Səfər

Görürsən ki, qardaş, ömrüm qurtarmış,  
Belim bükülmüş, saqqalın ağarmış,  
Naharsızam, soyuqdan tutmur əlim,  
Ölmək isteyirəm, çatmir əcəlim.  
Hammallığa, fəhlələiyə yox canım,  
Nə vaxtadək sailliklə dolanım?

Səfər dizi üstə çökmüş yalvardığı halda Əhməd bəy içəri girir və dayanıb heyrətlə onlara baxır

### Səfər

İnsafa gəl, çevir məni başına,  
Allah üçün rəhm elə qardaşına.  
Yerdə qalmaz gözdən axan bu yaşlar,  
Əlbəttə ki, Allah qulun bağışlar.

Əhməd bəy salam verir. Hacı qayıdır onu gördükdə ayaga durur.

### Hacı

Bağışlayın məni, bəy cənabları,  
Xoş gəlmisiz, buyur, buyur yuxarı.

Əhməd bəy əyləşir və təarüf qaydası ilə.

### Əhməd bəy

Əhvalınız, xudahafız, ya Allah,  
Eyimisiz, Yusif? Ağa Səfər, pah!  
Görükmürsən, nə qayırırsan, neylirsən?  
Çoxdan bizim tərəflərə gəlmirsən,  
Bundan qabaq mağıl gəlib-gedirdin?

## Səfər

Yaxşı oldu, sən də təşrif gətirdin.  
A bəy, sən də bir qulaq ver sözümə,  
Nahaq danışsam, dur tüpür üzümə.  
Mən deyirəm bizim Hacı dadaşa,  
Harda lazıım olar qardaş qardaşa?  
Görürsən ki, nə kökdəyəm, nə gündə,  
Kafırın də rəhmi gələr görəndə.  
Qovma məni bu halla, az utandır,  
Bircə qarın çörək verib dolandır.  
Yavan çörək tapsam, heç dərdim olmaz,  
Yanıram, ay qardaş, tüstüm duyulmaz.  
Bu mən, bu sən, bu qılincin, bu başım,  
Yoxsulluq ki, ayıb deyil, qardaşım.

## Hacı

Bəsdir, daha nahaq yanma, alışma,  
Aparma beynimi, uzun danışma...  
Bu qədr bil aləm dönsə pilova,  
Pup eləyib gözün düşsə ovcuna,  
Qarışdırram onu toza, peyinə,  
Bir düyü, bir suluf vermərəm sənə.  
Hayif deyil sənə mənim çörəyim?  
Üzünü görçək bulanır ürəyim.  
Adını qoymusan mömin, müsəlman,  
Amma gecə-gündüz lül-qənbər, piyan.  
Utanmirsən, bu nə qandır, nə ardır?!  
Müsəlmanlıq özü səndən bizardır.  
Dur ayağa, darıxdırma çox məni,  
İtil, yoxsa sürütdürrəm lap səni!

Səfər durub gedir. Əhməd bəy Haciya təəccüb və qeyzlə deyir

## Əhməd bəy

Hacı, mən heç belə bilməzdim səni,  
Başqa cürə aldatmışdilar məni.

Nəinki səndən mən pul götürmərəm,  
Evində də bir saat oturmaram.  
Burda çörək yeyib getsəm yatmağa,  
Yuxumda görərəm ilan-qurbağa.  
Qardaşına rəhm etməyən bir nəfər,  
Başqasıyla yaxşımı rəftar edər?  
Yox, yox, səndən kənar olmaq yeyraqdır,  
Səndən qaçan dərd-bələdan uzaqdır.

Durur getməyə. Yusif mütəvəcəh olub deyir

### Yusif

Bəy əfəndi, zəhmət çək, bir az dayan,  
Getməliyəm mən də səninlə burdan.  
Bir-iki sözüm var Hacıya, qoy deyim,  
Buna xidmət istəmirəm eləyim.

Sonra Hacıya mütəvəcəh olub deyir.

Nə zülm oldubdur sənə, cənab Hacı,  
Bu növilə olmusan qanı acı?  
Bir fikr elə, yetmişə çatmış yaşın,  
Müsəlmanam dersən, zəkat verməzsən,  
Nəzrü-niyaz, ehsan, xeyrat verməzsən.  
Bir qəpikdir sənin otuz iki dişin,  
Gecə-gündüz fikrin, sənətin, işin  
Bunun-onun malın məngirləməkdir.  
Bir fikir elə özün, bu nə deməkdir?  
Məgər sənin yoxdur həyan, abirun.  
Tutalım ki, yiğdin oldun da Qarun,  
Səndən sonra görüm kimə qalacaq?  
Arvadını bir başqası alacaq.  
Dövlətinə sahib olub yeyəcək,  
Ruhun üçün müxəmməslər deyəcək.

## Hacı

Artıq-uzun danışma, hərzə qoduq!

Yusif Əhməd bəyin əlindən tutub kənara çəkir və deyir.

## Yusif

Gəl, Əhməd bəy, bundan ucuz qurtulduq,  
Yoxsa soyacaqdı sənin dərini,  
Ağlar qoyacaqdı yetimlərini,  
Mənim də şey verməyəcək bahama,  
Xətadir yovuqluq bu cür adama.

Çıxırlar

*Pərdə*

1912

## NEFT FONTANI

### MƏCLİS ƏHLİ

Bəybala – qarasaqqal, Avropa səbkində geyinmiş upravlyayuşşı, 30 yaşında  
Əhməd Məmməd – vişka sahibi. 50 yaşında

Mirzə }  
Şafaqat } fəhlələr

Əli Şəfi – prikazçık, 25 yaşında

Xansənəm – Mirzənin anası. 40 yaşında

### ƏVVƏLİNÇİ PƏRDƏ

Məclis vəqə olur Balaxanı kəndində. Sol tərəfdə qapılar. Yazı stolu, altında zənbil,  
üstündə kağız, qələm, mürəkkəbqabı, şotka, bir telefon aparati, bir də Balaxanı  
nəqşəsi və bir neçə stul

### BİRİNCİ GƏLİŞ

Bəybala (*yalqız gəzir*). Parijin vistavkasında bizim bu dağılmış  
Balaxanı elə yaxşı görünür ki, daha nə deyəsən! O vaxtda ürəyimdə  
qoydum ki, haçan Bakıya getsəm, hər növ ilə olsa Balaxanıda özümə  
bir qulluq tapım. Elə də oldu, iş rast gətirdi, qulluq da tapdim. İndi bu  
Balaxanı ... Qara neftin, palçığın, tüstünün, hisin-pasın içində adam  
neçə yaşasın? Çox da adam upravlyayuşşıdır. Özüm də mat qalmışam  
ki, nə üçün bu adı mənə quyruq bağlayırlar (*Təaccübə*). Upravlyayuşşı!  
Doğrusu, şəhər kontorlarının lap alçaq nökəri bizdən yaxşı  
dolanır. Bunlar keçər gedər, hamisində bədtər odur ki, gündə bir dəfə  
kontorcu gəlib deyir: “Bu nədir? Bu qədər də piy işlənər? Piy yeyirsiniz nədir?”. Çarə nədir, nə etməli? Haqq-nahaq hirsini saxlayırsan,  
iş salırsan zarafata, deyirsən: “A canım, a gözüm, biz siçan deyilik piy  
yeyək”. Bir dəqiqə də rahatlığımız, dincliyimiz yoxdur. İstəyirsən bir  
kitab oxumağa, bir də görürsən mirzələr, fəhlələr: Ağə, jalonka düşdü  
quyunun içində. Ağə, paravoyun topqası şışib. Ağə, ocaq karastıları  
sındırdı, saldı quyunun içində.

Bu vaxt bir səs.

## İKİNCİ GƏLİŞ

Əli Şəfi gəlir

Əli Şəfi (*təəccübə*). Bu nə səsdir?

Bəybala. Ay oğlan, bayırdan sən gəlirsən, məndən niyə sorussan?

Əli Şəfi. Mən elə bilirəm buradan gəlir (*Əli Şəfi gedir*).

Bəybala (yalqız), Hə, bu da mənim prikazçikim (*başını silkələyir*).

## ÜÇÜNCÜ GƏLİŞ

Mirzə ara qapıdan gəlir və dayanır

Mirzə. Cənab upravlyayuşşı, qorxma, bu gurultu fontanın piltəsinin səsidir. Arabanın içindən yerə salanda səs elədi.

Bəybala. Ay sağ olasan, ay olasan sağ.

Mirzə. Ağa, mən Saqi deyiləm, mən Mirzəyəm. Saqi mənim atamın qardaşının bibisi nəvəsinin oğludur. İndi burada deyil, kəndə gedib.

Bəybala. Yaxşı, çox yaxşı, daha bəsdir, uzun müşərrəf eləmə, get Əli Şəfiyə de arabaçının pulunu versin, yola salsın.

Mirzə. Baş üstə (bu vaxt telefon zəng vurur). Telefon izvon eləyir, ağa!

Bəybala. Yaxşı, görürsən ki, telefonun səsin mən eşidirəm (*öz-özünə*). Burada gərək mən türkcə danışmağı da yaddan çıxardım. Gərək rusca danişaq, yavaş-yavaş gərək tat dilini də öyrənəm. Bir də bu yazıqlar türk dili bilmirlər ki. Nə etməli? (*Mirzəyə*) Hə, niyə dayanısan, Mirzə? Yenə bir dərdin var yoxsa?

Mirzə. Ağa upravlyayuşşı! Əgər o çetvorti nomer fontan eləsə, mənim donluğumu artırırsanmı, ya yox?

Bəybala. Necə yox, əlbəttə artıracığam. Hə, sonra daha nə qulluğun var? Axır sənə söz dedim, getsənə işinə (*Yenə telefon zəng vurur*).

Mirzə. Heç nə, telefon izvonit eləyir.

Bəybala. Eşidirəm, canım, get daha.

Mirzə çıxır

## DÖRDÜNCÜ GƏLİŞ

Əli Şəfi gəlir

Bəybala (*gəlir telefonu götürür, qulağına tutub danışır*). Promısla qospodina Mamedova. Hə, mənəm Bəybala. Salam əleyküm, sabahınız xeyir, cənab Əhməd ağa. Dördüncü nömrə böyük ümid verir. Fontan gözləyirik. Beşinci nömrədə də işimiz çox yaxşıdır. Dünəndən bəri orada balta sinib qalıbdır. Bəli, çoxdan tutmuşuq, çəkirik, iki düyüm gəlib. İkincidən jalonkanı çıxarmışıq. Gecəni səhər olunca çalışmışıq, amma o şoğərib balta çıxmadı, qaldı quyunun içində. Amma zərər yoxdur, yene çıxardarıq (*bir az daha diqqətlə dinləyir*).

Necə? Qonşunun paxilliqdan lap bağıri çatlayır (burnunun altında mirildayır). Onlar da yüz əlli səkkiz sajındadırlar. Mənim qorxum ondadır ki, olmaya bizimki ilə onlarınkı da eyni mənbədən, bir gözdən olmuş ola. Sonra bizim neft də oradan gedə Arxayın olun. Necə ki, bir parça qəndin üstünə milçək qonar, o cür də fəhlələr dördüncü nömrənin üstündə işləyirlər. Daha necə ola bilər ki, adamı da çox eləyək, xərc də az olsun (*otboy verir*). Başınıza nə gəlsin, sizin ... nə deyim?! Sözümüz ağzında yarımcıq qoydu getdi (*saata baxır*). Saat üçdür, hələ mən dincəlməmişəm. Hə, nə var, Əli Şəfi?

Əli Şəfi. Fontanın qapağını götürdüm.

Bəybala. Sonra?

Əli Şəfi. Mən istəyirəm bir söz demək.

Bəybala. Oho! Demək? (*tərəfə*). Yaxşı danışır. Buyur, de görüm, mən də istəyirəm qulaq asmaq (*tərəfə*). Dinləmək yerinə qulaq asmaq (*qulağını tutur*).

Əli Şəfi. Deyirəm ki, axır biz də adamıq, adam balasıyıq, bir yemək-içməyə də macalımız yoxdur. Arvad yox, uşaq yox, ana yox, bacı yox... təvəqqə eləyirəm ki, bizim üçün də bir vaxt qoyasınız ki, haçaq yeyək, haçaq içək.

Bəybala. Pəki, çox gözəl sözdür. Get, əzizim, nə vaxt yemək istəyirsən ye, nə vaxt içmək istəyirsən iç.

Əli Şəfi. Necə buyurdun, anlamadım?

Bəybala. Bilirəm o sənin az ağlın ilə bu müşkül fəlsəfəni anلامazsan.

Əli Şəfi. Elədir.

Bəybala (*özü-özü ilə tərəfə*). Yəni ki, anladı. Başqa qulluq.

Əli Şəfi. Başqa şey yoxdur. Mən istəyirəm çıxım.

Bəybala. Nə üçün?

Əli Şəfi. Donluğun azdır. Odur indi fantal olacaq, sən mənim donluğunumu artırırsan. Doğrusu, mən bu donluq ilə dayanmaram.

Bəybala. Qardaş, hələ heç-zad yoxdur, indidən ayaqlarınızı yuxarı nərdibana qoymusunuz. A yazılıq, hara gedəcəksiniz? Kim sənə artıq verəcək?

Əli Şəfi. Mobilə<sup>1</sup>.

Bəybala. Kim?

Əli Şəfi. Mobil! Mobil! Üç il onun yanında da dayanmışam.

Bəybala. Ay üzün ağ olsun. Hələ üç il yanında olmusan, adını bilmirsin.

Əli Şəfi. Eledir də...

Bəybala. Budur, sözün cavabında da belə deyirsən. Amma onu unutmusan ki, onların yanında gərək rusca yazı-pozu biləsən.

Əli Şəfi. Necə ki, bilmirəm. Əlbəttə bilirəm. Hələ ondan başqa yenə qeyri yerlərdə də xidmət etmişəm.

Bəybala. Söylə görüm daha harda qulluq etmisən?

Əli Şəfi. Çorni Qorodun pristavinin yanında. Onun lap gözünün işığı idim.

Bəybala. De görüm, bu yalanları özündən qayırırsan, yoxsa öyrənmişən?

Əli Şəfi. İncimalın yanında, Pantalyon həkiminin yanında, vallah, billah.

Bəybala. Pantalyon kimdir?

Əli Şəfi. Nə bilim, bir böyükdür (*bir az dayanır*). İndi nə deyir-sən? Odur, şükür Allaha ki, indi fontandır. Mənsiz nə qayıracaqsınız?

Bəybala. Əlbəttə, sənsiz böyük iş olmaz.

Əli Şəfi. Bəs!..

Bəybala.

De görüm, rusca bilirsənmi?

Əli Şəfi. Necə bilmirəm (cibindən kağız çıxardır). Budur proşinə yazmışam.

Bəybala. Görüm (*alır, baxır*). Oho! Ərizədir!

Əli Şəfi. Yox, proşinadır.

Bəybala. Təfavüti yoxdur, birdir (*oxuyur*). Eyo Beloqorodu qas-pada Mobil, Əli Şəfi Qurbanovdan proşinyadır. Vot moy xətt (*Bəybala*

<sup>1</sup> "Nobel" demək istəyir

*gülür).* Pojalyusta mine piranmit izdelay, mən jalovanı petsat rubli mesyasti, maya imeet prikaşçık, izdanşik pserona.

Bəybala. Ay oğul, sən bu dili harada öyrənmişən?

Əli Şəfi. Bizim məktəbdə.

Bəybala. Çox yaxşı, mən bunu göndərərəm bizim qəzetlərə.

Əli Şəfi. Hələ bu çornavoydur. Bəlkə bunun billavarın da görəsən.

Bəybala. Bu da yaxşıdır. Bircə get bizim nəccar İrəfi çağır bura.

Əli Şəfi. Ağa, mən İrəfi necə çağırırm? İrəfin ki, canı yoxdur.

Bəybala. Sən hansı İrəfi deyirsən? Ada, mən dülgər İrəfi deyi-rəm ey...

Əli Şəfi. Elə mən də dülgər qayıran irəfi deyirəm də.

Bəybala. Ada, mən deyən müsəlmandır ey...

Əli Şəfi. Ay ağa, irəfə evlərdə kasa, boşqab düberlər.

Bəybala. A canım, sən məni lap darıxdırdın, get bizim qonşu bazardakı dülgəri çağır.

Əli Şəfi. O tiryeki dülgəri deyirsən? O ki arağının vaxtı gələndə səkrən it kimi əsir, onu deyirsən?

Bəybala. Hə, onu deyirəm. Adı İrəf deyil, bəs nədir? Amma bizlərdə də qəribə-qəribə adlar var ha... İrəf, Taxta-boxça, Ağabala, Ağababa, Durduqulu, Balaqulu...

Əli Şəfi. Nə qayıraq, biz qoymamışq ki, mama qoyan addır. Biz oxuyanda qoyuruq Ayı Xəlil, Eşşək Qəni, Qoyun Həsən, nə bilim. Hə, İrəf, odur vişqanın üstündə kəlləçarx qoyur. Sənin başın üçün, Mobilin prikaşçiki gördü, lap məətəl qaldı, düz getdi. Mən iki manat da söz vermişəm ki, artıq verim.

Bəybala. Ay çox sağ ol! Həmişə mənim tərəfimi saxla. Mən deyənə əməl eləsən, axırda adam olarsan. İndi mən gedim, bir az dincəlim. Əgər gəlib soruşan olsa, deyərsən iş üstünə getdi.

Bəybala gedir

## BEŞİNCİ GƏLİŞ

Əli Şəfi (*yalnız*). Hə, dərə xəlvət, tülükü bəy. O bəy də mənəm (*Oturur upravlyayuşşinin yerində. Bir qələm də götürür, elə göstərir ki, yazır.*) Amma bu upravlyayuşşı kimi adam yoxdur. Doğrudur, dili bir

az ziyadə acıdır, amma ürəyi safdır. Ax, bir o dördüncü nömrə fontan eləsin, donluğum qırıq manat olsun, day heç dərdim olmaz. Ay köpək oğlunun qələmi (*cızır*). Biz də upravlyayuşşı olaq, burda oturaq. Amma necə upravlyayuşşı olaram. Buyuraram, basaram, kəsərəm, qışqıra-ram, çığıraram, onu-bunu söyərəm, uşaqların hamısını qamçının altına salaram, biyara apararam (*qorxaraq*). A, birdən sonra məni atarlar ha!.. (*o vaxt telefon zəngi çalınır*). Nə olaydı bu zəngi vuran xozeyin olaydı. Ona bir para sözlər xəbər verərdim, olardım gözünün işığı. Sonra bu upravlyayuşşini alardım ovcumun içində, mum kimi yumşaldardım (*təməllüqanə bir halət ilə danışır*). Ağa, sənsən? İxto aparat, ixto? Hi, ağa! Ağa, sizsiniz? Odur yatıb, nə blim? Bir-iki saat olar ki, yatıb. Elədir, doğrudur, həmişə oturur, telefon ilə danışır, yenə də yixılır yatır. Sənin heç xəbərin yoxdur, əgər biz olmayaq, buranı o Allah haqqı lap talan elər. Nə? Kim? Kimsən? Eşşək sənin ağandır (*öz-özünə*). Mən də elə bildim ki, ağadır... İtil, cəhənnəm ol, qırışma!.. Ada, bəlkə xozeyin imiş? Hər nə isə, keçər gedər. Yalan-palan birtəhər düzəldərik (*oturur Bəybalañın yerində*).

## ALTINCI GƏLİŞ

Şafaqat gəlir, qapını bərk açır və papaqla daxil olur

Şafaqat. Ağa, sabahın xeyir.

Əli Şəfi. Pəhə, qorxdum ki, evi dağılmışın oğlu! Çort iznayet (*əlini şalvar cibinə qoyur və təkəbbürlə danışır*). Papağını götür, qapını ört (*özünə gülür*).

Şafaqat. Bağışlayasınız, mən upravlayuşşını istəyirəm.

Əli Şəfi. Sənin ilə danışındır. Yəni ki, biz oluruq. Nə ərzin var? De!

Şafaqat (*iki əlini döşünə qoyub baş vurur*). Salam əleyküm (*bir də baş vurur*). Salam əleyküm.

Əli Şəfi. Ay əleykəssəlam. Maşallah, mərifətli oğlan, görünür ki, girib-çıxan adama oxşayırsan.

Şafaqat. Ağa, eşitmişəm fontanınız var, mənə bir yer verin.

Əli Şəfi. Görüm əlindən nə gəlir, ha, de görüm?

Şafaqat. Sükançı.

Əli Şəfi. İznaçit tartançık. Odur ki, yəni müsürman dili ilə neft çıxardançı (*durur gəzir*). Xərcin səndən jalovnanı nə qədər pazdravit eyləyək?

Şafaqat. Bir ay işləyim, görərsiniz də...

Əli Şəfi. Elə isə, mərifetli danışırsan.

Şafaqat. Mən də qədirbilən adamin yanında qulluq etmək isteyirəm.

Əli Şəfi. O halda yaxşı nəqşin gətirdi. Hə, söylə görüm, yeddi eşşeyin arpasıın böлə bilərsənmi?

Şafaqat. Niyə bilmirəm (*Əli Şəfi qələm götürür, bir şey yazır*).

Əli Şəfi. Adın nədir?

Şafaqat. Nökərin Şafaqat.

Əli Şəfi. Familyan nədir?

Şafaqat. Qanpanof.

Əli Şəfi. Hə, indi bildim. Atana rəhmət, düzəldi. Sizin kəndinizdə molla var? (*yənə yazır*).

Şafaqat. Hə, əlbət ki...

Əli Şəfi. Axı, mily moy, mən bir yazar, pozan adamam. Amma Şafaqat Qanpanof musurman adı heç tatin kitabında da görməmişəm. Musurmanın adı olar: Böyükağa, Əlibaba, Məşhədi Tarqulu, Kərbəlayı Sijimqulu, yoxsa Şafaqat?

Şafaqat (*onun sözünü kəsir*). Ada, novxanılı Xancanın oğlu Əli Şəfi, nə uzun danışırsan? Elə bilirsən səni tanımiram? Dabbaxanada gönünü də tanıyıram. Daha uzun müşərrəf eləmə. Al bu iki manatı, upravlyayuşşiyə de, mənə bir yer versin.

Əli Şəfi (*tərəfə*). Oldu, qurtardı.

Şafaqat (*verir*). Al, sox gözüñə (*Şafaqat gedir*).

## YEDDİNCİ GƏLİŞ

Əli Şəfi. Gördünüz, nə cüvəllağı adam id? Amma fontan ki, yavuqlaşib, gəlirim artır ha... (*akoşkadan qalxıb bağırır*). Mirzə, Mirzə, Mirzə...

Mirzə (*xarıcdən*). Nə deyirsən?

Əli Şəfi. Ada, mənim o qoltuq bayazımı gətir bura, Mirzəcanın nimdərinin altındadır.

Mirzə (*yenə xaricdən*). Nə üçün? Nökərinəm? İt hambalı deyiləm ki...

Əli Şəfi. Ada, gözümə yaxşı bax, məni tanıyırsanmı? Bunun ağzına-burnuna bax...

Mirzə (*yenə xaricdən*). Nə üçün? Nökərinəm? İt hambalı deyi-ləm ki...

Əli Şəfi. Ada. Gözümə yaxşı bax, məni tanıyırsanmı? Bunun ağzına-burnuna bax...

Mirzə (*yenə xaricdən*). Hə, daha bəsdir, az danış.

Əli Şəfi (*öz-özünə*). Canım, bizim bu müsürmanın işi lap təec-cüblüdür. Bunlar bir-birinin ayağını çəkməyə, pisliyini istəməyə lap həvəs edirlər. Acından ölürdü, gətirdim vedrəçiliyə qoydum, indi məni də bəyənmir. Az qalır ki, lovğalığından partlasın. Soruşsanız ki, nə qədər rüşvət aldin? Heç nə, vur-tut (*barmağı ilə göstərir*) iki abbası.

## SƏKKİZİNCİ GƏLİŞ

Əli Şəfi və Mirzə  
Mirzə ortalıq qapıdan gəlir və iki kitab verir

Mirzə. Mirzəcanın nimdərinin altında imiş, yoxdur, bunları da çəlləyin üstündən götürdüm.

Əli Şəfi. Ay evi dağılmış, bu bayazdır? Bu ki, Tariverdinin qəzəl kitabıdır (*oxuyur*). Ay dalay, dalay, dalay...

Yüz fikrү xəyal eyləyirəm, könlüm açılmır,  
Qüssə məhü sal eyləyirəm, könlüm açılmır.

Mirzə. Niyə könlün açılmır? Budur, dördüncü nömrə fontan eləyir, onda ürəyin açılar. İndidən hələ bir nəfər müsürman mənə ayda beş manat verir ki, onun kanalına neft buraxım.

Əli Şəfi. Oho! Olmaya ki, mənsiz iş tutasan ha! (*sonra o biri kitaba baxır*). Oho! Bu nədir, Krılovun basníalarıdır.

Mirzə. Bilmirəm nədir, mən oxumamışam.

Əli Şəfi. Odur oxumamışan ki, bu günə qalmışan da.

Mirzə. Sən ki, oxumuşsan, görürük elə vərəzən günə çıxmışan.

Əli Şəfi. Anlamırsan, sənə nə deyim (“*Kvartet*” basniyasını oxuyub yarı rus, yarı Azərbaycan dilində izah edir).

Mirzə. Nə uzun qulağımızı dəng elədin, söylə görək nə deyir o?  
Əli Şəfi. Deyir ki:

Nadinc meymun, eşşək, keçi tapdilar –  
Bir ayını kvartet çalmağa.

Mirzə (*onun sözünü kəsir və təməsxüranə*). Puf... puf.. Hayif deyil bizim Kəllədəmənə<sup>1</sup> kitabı?!.. Hə, yaxşı, yaxşı. Bizim upravlyayuşşı nərdivana mərdivən deyir a.

Əli Şəfi. Pəh, sən onu deyirsən, xəbərin yoxdur, dülger İrəfə də nəccar deyir (gülürlər). Aha, birdən Bəybala eşidər ha?

Mirzə. Bir də de görün nə deyir?

Əli Şəfi. A heyvan, bizi biabır edərsən, çıx burdan, cəhənnəm ol!

Mirzə. Oho, oho. Oho!

Əli Şəfi. Tərs sillə gələr ha! Çıx burdan, çıx!

Mirzə. Yavaş, yavaş! Oho, oho!

Əli Şəfi. Məni tanıyırsanmı? Gözünü sil, məni əməlli tanı!

Mirzə. Necə məgər, yoxsa moğrusan, qalabəyisən? Nə çıx-çıx deyirsən? Havayı gəlməmişəm ki! İki abbası sağ olsun, iki abbası.

Əli Şəfi. Eh, sənin iki abbasın başına dəysin. Al itil, açıl başımdan!

İkisi də gedirlər

## DOQQUZUNCU GƏLİŞ

Bəybala (*gəlir*) Bu nə səs idi, qoymadılar bir az yatım, dincəlim. Əli Şəfi görəsən hansı cəhənnəmə getdi. Amma mən bunun xatırını çox istəyirəm! Yaxşı qulluqbaz, vəfali adamdır. Məmmədovun yanında məni tərif edə-edə lap göyə çıxardıb.

Xansənəm (*daxil olur*) Bəybala sənsən?

Bəybala. Bəli, bacı, mənəm. Nə qulluğunuz var?

Xansənəm (*gəlir lap Bəybalaın üzünə baxır və saqqalından yapışır*). A saqqalın ağarsın, bu mənim uşağımı nə üçün çıxartmışan?

Bəybala (*öz-öziñə*). Nataraz arvaddır ha! Heç xarrat bazarından keçməyib (*Xansənəmə xıtabən*). Sənin uşağın kimdir, bacı?

<sup>1</sup> “Kəlilə və Dimnə” nəzərdə tutulur.

Xansənəm. Kim olacaq, Mirzə!

Bəybala. Nə Mirzə?

Xansənəm. İki il idi burda qulluqda idi. Dünən bir, bu gün iki, gəldin-gelmədin uşaqçığımı çıxardın, qoydun avara. Sənə nə yamanlıq etmişdi? Fayda verməz, təzə gəlmisən axı... tehər-törünə bax bunun... Adamaoxşamaz (*barmağı ilə hədələyir*). Budur mən gedirəm şəhərə, usağımı göndərəcəyəm gəlsin.

Bəybala (*öz-özüñə*). Biz də deyirik ki, müsəlman arvadlarında qoçaqlıq yoxdur (*Xansənəmə xitabən*). A bacı, buyurursan, yoxsa xahiş edirsən?

Xansənəm. Əlbəttə, xahiş edirəm, təvəqqə edirəm, Bəybala ağa! Dediym budur ki, birtəhər yola gedin. Biz də, axır, müsəlmaniq, adamıq, qərib ölkədən gəlmışik, özgənin yanında üzümüzün suyu tökülməsin. Biz də, axır, bir ocağıq! Yoxsa məni tanımirsan? Mən Kərbəlayı Məşədi Hacının uşaqlarının anasıyam. Keçən il qaban ovuna gedəndə ovda öldü. Daş düssün fələyin başına. Yoxsa, mən hara, Balaxani hara? Ağdam mahalı hara, bura hara?

Bəybala. Ebibi yoxdur, de gəlsin, Allah qoysa fontanlarımız atar, bir işə qoyarıq.

Xansənəm. Çox sağ olasan. Allah sənə ömür versin (*stolun üstüñə bir cüt corab qoyub deyir*). Bu da sənin peşkəşin.

Əli Şəfi (*gəlir*). Ağa, qanatı gətirdilər, amma yaxşı deyil, çürümüşdür. Özünüz baxsanız yaxşı olar.

Bəybala gedir

## ONUNCU GƏLİŞ

Xansənəm (*öz-özüñə*). Ay oğlan, bu Bəybala Tükəzban Xanbacının bacısı oğlu deyil, yoxsa Tubunisanın qardaşı oğludur? (*Əli Şəfi bunu görmür, gəlir telefonun yanına zəng vurur*). Buy, bismillah, bu nədir? (*Yenə zəng vurulur*). Ay balam, bu şeytandır, nədir (*Yenə zəng vurulur*). Vay dədəm sənə qurban (*Əli Şəfi buna baxır, Xansənəm qorxur, gedir, onun yanında durur*).

Əli Şəfi. Ay bacı, niyə belə gizlənirsən?

Xansənəm. Allah amandır, bu şeytandır, nədir? A balam, əgər müsəlmansan, Allah xatırınə, daha məni qorxutma. Danış görək sözün nədir?

Əli Şəfi. Ay bacı, şeytan kimdir?

Xansənəm. A balam, ödümü qusdum ki, bir danış görək nə təhər adamsan?

Əli Şəfi. Kim ilə danışırsan, ay arvad? (*gülür*). Ha, ha, ha... bah, telefona deyirsən. Adam da balaca zəngdən qorxar? Qorxma, bacı, qorxma. Bu bir məzəli maşındır, gəl göstərim, bir gör bu nə cür şeydir.

Xansənəm. Yox, qorxuram, a bala.

Əli Şəfi. A bacı, “siyiredenite” eliyənlər hamısı arvaddır. Nədəndir sən qorxursan, olar yox? Yaxın gəl, bax, gedərsən kənddə söhbət elərsən, hamı mat qalar. Bir bax, gör bunun içində ildirim var?

Xansənəm. Yox, mən qorxuram, istəmirəm.

Əli Şəfi. A bacım, mən yekəlikdə kişi sənin yanında, niyə qorxursan, nədən qorxursan? Mən budur zəngi vururam (*zəngi vurur*). Madmozel deyir, yəni arvad deyir (*arvad səsi ilə*) sentralnı. Mən deyəcəyəm siyirdenete pojalusta kislotnı rağoto Frakul Hurviç Birnataqov. İndi hazırlır. Zəngi vurdum, danışacaqlar.

Xansənəm. Siz axı rus dili ilə danışırsınız, mən ki, bilmirəm.

Əli Şəfi. Axı sənin xəbərin yoxdur. İstəyirsən lap moltanı dili ilə danışım. Bir bax (*danışır*). İxto aparat? Zırrı sənsən? Qorağsanmı? İzdes adın qarabaqski madam yest, danışmaq istəyirsənmi? (*Xansənəmə deyir*). Gəl, götür, qulağına tut, həm eşit, həm danış.

Xansənəm (*danışır*). Kimsən? Xansənəm? Nə deyirsən? (*telefonu atır*). Ala, ala! Vuy, lova düşəsiniz! Külüm onun başına!..

Əli Şəfi (*gülür*). A bacı, nə dedi?

Xansənəm. Heç nə, külüm onun başına!

## ON BİRİNCİ GƏLİŞ

Əli Şəfi, Xansənəm. Məmmədov orta qapıdan gəlir

Məmmədov. Bu kimdir? (*Əli Şəfi qorxur*).

Əli Şəfi. Anamdır, bibimdir (sonra). Mirzənin bacısıdır, İbadın xalasıdır...

Məmmədov. Hə, dörd adamsınızmış. Bəs o biriləri hanı?

Əli Şəfi (yavaşça Xansənəmə). İşin varsa de (*Əli Şəfi gedir*).

Məmmədov (*Xansənəmdən soruşur*). Ay arvad, ərin burda işləyir?

Xansənəm (*Başını silkələyir*).

Məmmədov. Oğlun burda işləyir?

Xansənəm (*Başı ilə “hə” deyir*).

Məmmədov. Neçə oğlun var?

Xansənəm (*Barmağı ilə göstərir 5 və gedir. Telefonun zəngi vurulur. Məmmədov yaxın gelir və danışır*).

Məmmədov. Kimsən? Əli Şəfi? Nə deyirsən? Nə madam? İtil telefondan, haramzada! Bir də bizim promısla ilə danışma. Sən də axmaqsan, Əli Şəfi də (*yenə dinləyir*). Sənə deyirəm kəs səsini! (*telefonu qoyur yerə*). Siz allah, heç mürvətdir, insafdır, bunu Allah götürürmə? İki qoyublar, gör telefon ilə nə biclik, haramzadılıq çıxardırlar. Mənə də deyirlər ki, fontan var, fontan var. Mən də şəhərdən faytona minib yorta-yorta gəlmışəm, görün nə var? Heç zad! Bir ətək pul tökmüşəm. Bunlara bax, burada kart oynayırlar. Gecə yatdıqları bəs deyil, gündüz də yatırlar. Nə böyük, nə kiçik. Mən də deyirəm özlüyümdə fontanım var, fontanım.

## ON İKİNCİ GƏLİŞ

Bəybala, Əli Şəfi, Məmmədov

Bəybala. Ada, Əli Şəfi, Əhməd ağaya kim deyibdir, fontan var?

Əli Şəfi. Vallah, heç mənim xəbərim yoxdur. Mən deməmişəm.

Məmmədov. Yalan demə, eşşək! Sən deyil idin telefonda məgər? Sonra da dedin ki, eşşək qardaşındır?

Əli Şəfi. O telefon yaxşı danışmayıbdır, xarabdır. Mən elə bildim ki, danışan Mirzənin qardaşıdır. Dedim ki, qardaşın iştəkdir, yəni çox işləyən adamdır, işləməkdən yorulmur. Telefonda çıxıb eşşək qardaşındır.

Məmmədov. Sən dedin axır fontan vurur.

Əli Şəfi. Mən demişəm ki, Mantaşovun fantalı vurur.

Məmmədov (*onun sözünü kəsir*). Kəs səsini, axmağın birisi! Nə böyük var, nə kiçik. Evimi yıldınız. Uzun elə pul ver, pul. Bu nədir? Kəndir. Bu nədir? Dəmir. Bu nədir? Torba. Bu nədir? Şalman. Bu nədir? Taxta. Bu nədir? Maşın. A kişi, belə də müsəlmanlıq olar? Evin yixildi. Heç məgər allahınız yoxdur? Birisi baltanı quyuda sindirir, o birisi jalonkanı çıxarda bilmir.

Bəybala. Əhməd ağa, bir az hövsələ ediniz, darıxmayınız, şükür Allaha, işimiz yaxşı gedir.

Məmmədov. A kişi, on iki ildir mən hövsələ edirəm. Ay evi yixılmışın oğlu, daha bəs deyil?

Əli Şəfi (*Bəybalaya xitabən*). İndi nə buyurursan, o Şafaqat bir yaxşı sükançıdır. Məndən olsa elə eləyək ki, o əlimizdən çıxmasın. Odur qoymuşam jalonkanı çıxarsın.

Bəybala. Quyudan heç əsər-əlamət varmı, neft görünürmü?

Əli Şəfi. Cox...

Məmmədov (*Bəybalaya xitabən*). Siz bunun sözünü adam sözü hesab edirsiniz? Bu ki, heyvandır...

Bəybala. Nə eləyim, o biriləri də onun tayıdır. Nə təfavüti var.

Məmmədov (*ibarə ilə*). Şu qotur hərif zati-alilərinin əleyhində bana bir çox ixtaratda bulunub da deyir idi ki, əksər gecələr qumarbazlıqla imrari-vəqt edir.

Bəybala (*sorusur*). Yəni bu eşşək demişmi?

Məmmədov. Əvət, şu eşşək hərif deyir ki, bütün gündüzlər yuxudan qalxmayırlar.

Bəybala. Əcaib! Yəni bu heyvan hərif demişdir?

Əli Şəfi. Hələ elə bilirsiniz ki, biz eşşəyik, heç başa düşmürük nə danışırsınız. Doğrudur, Şafaqat ele bir az da kart oynayandır. Gündüz də bir qədər yatır, amma onu mən əlimdə mum kimi yumşaldaram.

Məmmədov (*Əli Şəfiyə*). İtil burdan, axmaq!

Əli Şəfi gedir

Bəybala. Zənnimcə, o mənim əleyhimə danışmaz.

## ON ÜÇÜNCÜ GƏLİŞ

Bəybala və Məmmədov

Mirzə (*daxil olur, Məmmədova xitabən*). Ağa, gözün aydın, vtoroy nömrənin baltasını çıxarddım.

Məmmədov. Oy... şükür Allaha, şükür Allaha.

Şafaqat. Ağa, gözün aydın, pervi nömrənin jalonmasını çıxarddım.

Məmmədov. Cox yaxşı, çox yaxşı.

Əli Şəfi bir çox fəhlələr ilə gəlir.

Əli Şəfi. Ağa, gözün aydın, müştuluğumu ver, fontan vurdu.

Bəybala. Dedim ki. Əhməd ağa, bu Balaxanıda gərək hövsələ edəsən (*Əli Şəfi oynayır, findiqça çalır*). Müştuluğumu ver, ağa! Müştuluğumu ver!

Məmmədov. Şükür Allaha, şükür Allaha! (*xaricdə səs-küy eşidilir, Bəybala durur gedir, fəhlələrə deyir*). Kürəkləri götürün, dalimca gəlin!

Əli Şəfi. Elə gördüm daş deşildi, sonra bombom, fontan pır-pır elədi.

Məmmədov (*fəhlələrə çıxarıb pul verir*).

Əli Şəfi (*findiqça çalıb oynayır*). Hay, hay, hay. Fontandır, ay fontandır...

### **Pərdə**

## CƏHALƏT SƏMƏRƏSİ YAXUD BİR YETİMİN XOŞBƏXTLİYİ

### MƏCLİS-ƏHLİ

Faiq əfəndi – Müəllim  
Əsəd Əhmədzadə  
Saday Həsənzadə } – Səyli şagirdlər  
İsmayıł – Tənbəl və nadinc şagird.  
Dadaş – Əsədin atası.

Məclis məktəbin müəllimlər otağında əmələ gəlir. Faiq əfəndi sandalyada oturub qəzet oxuyur. Həyətdə uşaqların oynamamaq səsi gəlir. İsmayıł döşü açıq, üzü mürəkkəb ilə qaralanmış içəri girir. Gözlərini vəhşi kimi açıb-yumub çığıra-çığıra danışır və getdikcə səsini yavaşıdır.

**İsmayıll** (*ağlaya-ağlaya*). Müəllim əfəndi, Saday Həsənzadə dərs oxuduğum yerdə gəlib başıma bir yumruq çırpdı ki, ağlım başımdan çıxdı. Bir baxınız, yeri işibdir (*göstərir*).

Faiq əfəndi. Mən səni də tanıyıram, Sadayı da (*çəşməyini düzəldir*). Saday heç vaxt elə iş etməz.

**İsmayıll**. Müəllim, hamidan xəbər alınız, mən heç nə etmirdim. Öz yerimdə oturub dərsimi oxuyurdum. O neçə dəfə məni vurub, amma mənim yazığım gəldiyi üçün gəlib sizə şikayət etməmişəm (əlini başına aparıb yalandan deyir). Of... Of... Necə ağrıyır.

Faiq əfəndi (*Baxıb görür ki, döşü, qarnı açılmış, pencəyi düymələnməmişdir*). Bu nədir? Qarnın açıq, təkbəndzsiz. Döşünü düymə-ləmək də bilmirsənmi? Ədəbsiz!.. O nədir, üzün qapqara qaralmışdır? Məgər sən üzünü yumursan?

**İsmayıll** (*ağlaya-ağlaya*). Yuyuram, müəllim (*özünü elə göstərir ki, guya utanır*).

Faiq Əfəndi. Bu qara nədir, üzünü-gözünü bulamışan?

**İsmayıll**. Qara pisdir, müəllim əfəndi, yayılır.

Faiq əfəndi. Necə qara pisdir, yayılır? Üzünə yazmırısan ki.

Bu vaxt Əsəd Əhmədzade içəri girir

Əsəd. Müəllim əfəndi, bu İsmayıł Sadayı elə vurdu ki, yazığın burnundan qan bulaq kimi axır.

İsmayıł bunu eşidəndə Əsədə qaş-gözlə acıqlanıb hədələyir və özünü elə göstərir ki. guya ağlayır

İsmayıł. Müəllim, hamı şagirdlər mənimlə düşməndirlər. Hamısı gəlib yalandan sizə şikayət edir ki, siz mənə tənbəh edəsiniz.

Faiq əfəndi. Ey nadinc, elə bunun üçün qabaqca şikayətə gəlmişən?

Saday (*üzü yuyulmuş içəri girir*). Müəllim əfəndi, mən bilmirəm bu İsmayıla nə etmişəm? Dünən bir uşaqla küçədə savaşırdı, mən də gedib aralaşdırdım. İndi məndən razılıq etmək əvəzinə vurub burnumu qanatdı.

İsmayıł (*ağlaya-ağlaya*). Müəllim əfəndi, yalan deyir, siz də onun sözüne inanırsınız.

Əsəd. Bax odur, alnını da dünən uşaq vurub.

Faiq əfəndi. Ay yaramaz, bəs deyirsən Saday səni vurmuşdur?

Saday (*təəccübə*). Mən səni nə vaxt vurdum?

İsmayıł (*ağlaya-ağlaya*). Hə, sən vurdun da...

Faiq əfəndi. Səsini kəs, ədəbsiz! Nadinclik etdiyin bəs deyil, gəlib bir böhtan da deyirsən?! Bu gün bir saat naharsız qalırsan. Get!

İsmayıł (*ağlaya-ağlaya*). Müəllim əfəndi, mən nə eləmişəm?

Faiq əfəndi. Daha nə edəcəksən? Min dəfə sənə tapşırımişam ki, dinc ol, savaşma, küçə uşaqları ilə gəzmə. Amma mənim sözlərim heç sənə təsir etmir.

İsmayıł (*ağlaya-ağlaya*). Müəllim əfəndi, dükanımızın qabağında yazıqca-yazıqca oturmuşdum, heç kəslə işim yox idi...

Faiq əfəndi (*sözünü kəsib*). Hə, yazıqca-yazıqca, doğru deyir-sən. Cox yazıq oğlansan, maşallah.

İsmayıł. Bəli, yazıqca-yazıqca oturmuşdum. Birdən qonşumuz bir uşaq gəlib başıma vurdu, qaçıdı. Mən də durub onu vurdum.

Faiq əfəndi. Sənin dükanda nə işin var idi?

Əsəd. Müəllim əfəndi, hər gün məktəbdən çıxıb dükana yürüür.

İsmayıł. Mən getmirəm, anam yollayır.

Faiq əfəndi (*yan tərəfə*). Təxşir bunların ata-anasındadır, övladlarına tərbiyə vermək əvəzinə küçə-bazarın canına salırlar. Uşaq zay olur, gedir. Bundan sonra bunlardan adam olarmı? Tərbiyəsizlik, ədəb-

sizlik bunlarda kök bağlamışdır (*İsmayila*). Mən sənə deməmişəmmi ki, dükana getmə? Dünən atanı çağırıb ona demədimmi? İtil burdan! Saat üçəcən naharsız qalarsan!

**İsmayıl.** Daha getmərəm, müəllim əfəndi, bu dəfəlik məni bağışla. Uşaqlar hamısı mənimlə düşməndirlər.

**Faiq əfəndi.** Səni min dəfə bağışlamışam. Amma əsla halına təfavüt etməmişdir. Get!.. Əsəd, sən dayan, səninlə sözüm vardır.

İsmayılov Saday gedirlər. Otaqdan çıxan vaxt İsmayılov Sadayı dürtməleyir və qayıdır gözaltı müəllimə baxır.

**Faiq əfəndi.** Əsəd, hərçənd çox zəhmət çəkdim, amma şükür-lər olsun ki, zəhmətim itmədi. Qori darülmüəlliminində olan pansiona bir nəfər şagird qəbul etmək üçün verdiyimiz ərizəni oranın müdürü qəbul etmişdir. Sənin çalışqan və səyli olmağına görə qərar qoymuşuq ki, oraya göndərək. Görürsən ki. səyli olmaq nə qədər yaxşıdır. Sən çalışqan və səyli olmasaydın, bu gün bu xoşbəxtlik bir başqa şagirdə qismət olacaq idi. İndi get, ata-anana xəbər ver ki, sabah səni Qoriyə göndərəcəyəm. Əzzizim, orada çalış, səy et. Qoy müəllimlər səni sev-sinlər. İnan ki, üç ildən sonra bir alim və kamil insan olub vətəninə qayıdacaqsan. O vaxt millət və insaniyyətə xidmət edərsən.

**Əsəd (Bəşəşət ilə).** Əfəndim, təşəkkürler edirəm. Sizin yaxşılıq-larınızı mən heç vaxt unutmaram.

**Faiq əfəndi.** Get evinizdə de ki, paltarlarını hazırlasınlar. Sabah gərək gedəsən.

Əsəd gedir. Faiq əfəndi qəzet oxumağa başlayır. Bu halda Saday içəri girir və bir tərəfdə qəmgin dayanır. Müəllim onu görmür. Bir azdan sonra müəllim başını qaldırıb görür və onu çağırır

**Faiq əfəndi.** Saday, buraya gəl görüm, nə üçün ağlayırsan?

**Saday.** Əfəndim, məgər mən çalışqan deyiləm? Məgər mən tənbələm?

**Faiq əfəndi.** Necə? Sənə kim deyir ki, tənbəlsən?

**Saday.** Bəs Qoriyə Əsədi göndərirsınız, məni nə üçün göndər-mirsiniz? Onun ata-anası var, mən yetiməm, onun üçünmü? Müəllim əfəndi, təvəqqə edirəm, məni göndəriniz. Söz verirəm ki, gecə-gün-düz çalışıb çox yaxşı oxuyaram. Oranın müəllimlərdən soruştarsınız, əgər pis oxusam, yenə məni geri qaytararsınız.

Faiq əfəndi. Saday, paxılıq etmə! Paxılıq çox yaman sənətdir. Doğrudur, Əsədin atası var. Amma onlar da fəqirdirlər. O qədər varlı, pullu deyillər ki, uşaqlarını elm oxumağa göndərsinlər. Yenə təkrarən deyirəm, paxılıq yaxşı xasiyyət deyildir. Sən də çalış, onun kimi olasan. Səni də allah qoysa, gələn il göndərərəm. İndi hələ balacasan.

Saday. Əfəndim, inanız ki, artıq səy edəcəyəm. İndi Əsəddən bir az geri qalmağımın səbəbi odur ki, xalamın evində nökərçilik edirəm. Pansiona girəndə dərsdən başqa heç bir işim olmayacaqdır. O vaxt mən çox yaxşı oxuya biləcəyəm. Mən heç bir sinifdə qalmaram.

Faiq əfəndi. Mən sənə inanıram. Amma sən də inan ki, indi daha onu qoyub səni göndərmək olmaz. Qoridə də bilirlər ki, biz oraya kimi göndərəcəyik.

Saday. Əfəndim, çox təvəqqə edirəm ki, mümkün olsa...

Faiq əfəndi. Gələn il, allah qoysa, səni göndərərik. Get xatir-cəm ol! (*Saday gedir*). Ax, nə olaydı ki, qüdrətim olaydı, bu uşağı ağlamağa qoymazdım. Göndərib öz xərcimlə oxudardım. Həm qabil, həm səyli və həvəsli bir uşaqdır.

Dadaş kişinin səsi gəlir. Bayırdan kəndli dili ilə çığırır

Dadas. Mollaxana buradır?

Faiq əfəndi. Buyurunuz, buyurunuz!

Dadaş Əsədin əlindən tutub içəri girir və ayaq üstə durur

Dadas (*çığıra-çığıra*). Salam-əleyküm, molla! Necəsən, yaxşısanmı? Allaha şükür biz yaxşıyıq.

Faiq əfəndi. Əfəndim, buyurunuz, əyləşiniz.

Dadas. Elə belə də yaxşıdır, rahatdır. Sağ olasan, ay mollakan! Axır sən bu uşağı lap zay etdin, getdi ha... Bu gün bu mənim əhvalımı pozub xarab eləmişdir.

Faiq əfəndi (*gülümsünür*). Nə olub məgər?

Dadas. A kişi, mən nə bilim, yaxamdan tutub deyir ki, Şəridurmu, Şərudurmu, nə zəhirmardır, deyir oraya gedəcəyəm. Bıy a!.. Ağlını qara aparıb dəli olub. Axır, bilmirəm, bundan axund olacaq, əfəndi olacaq? Axır nə olacaq, görək?

Faiq əfəndi. Nə üçün, Dadas dayı? Oxuyar, müəllim olar. Bəs sən istəmirsin ki, uşağıın oxuyub kamil bir adam olsun?

Dadaş. A kişi, mənim uşağım bir az siyahı-səriştə başa düşdü, çoxdur. Daha çox oxusa, vəcdən çıxar. İndi heç bilmirəm bunu sən necə başdan çıxartmışsan? Axır bunun nə dediyidir?

Faiq əfəndi. Dadaş dayı, bəs biz dörd-beş ay bundan irəli Əsəd barəsində danışmadıqmı və sən də mənə söz vermədinmi ki, Əsədi göndərək getsin oxusun? İndi bəs nə üçün razı olmursan? Görürsən ki, bir növlə çara tapmışıq. Nə üçün zəhmətimiz hədər olsun?

Dadaş (*yaltaqlıq ilə*). Sənə qurban olum, mən nə vaxt söz verdim?

Faiq əfəndi. Necə nə vaxt söz verdin? A kişi, bəs dörd-beş ay bundan irəli ağsaqqalların yanında gəlib bizdən razılıq etmədinmi?

Dadaş. A başına dönüm, o vaxt sən mənə bir yəqin söz demədin. Ancaq dedin ki, yazaq, nə bilim daha nə dediniz. Mən də bir kəlmə dedim, hə yaxşı... Bı, a!.. Qəlet etmədim ki! Vay... Oda-oyuna düşdük, a kişilər...

Əsəd (*atasına yavaşca*). Yavaş, a kişi, yavaş! Bir az qayda ilə danış.

Faiq əfəndi. A qardaş, mən səni cəbrən oğlunu göndərməyə vadar etmirəm ki... Mən sənə ancaq yaxşılıq edirəm. Daha oda-oyuna nə üçün düşürsən? Uşağını müftə oxumağa göndərirlər. Sən gərək razılıq, təşəkkür edəsən.

Dadaş. Yox, mollacan, sən olasan o Allah, bizim uşağın yaxasından əl çək. Mən ölməmişəm ki, o, çöldən-çölə, dağdan-dağa düşsün, özgələrin qapısında nökər olsun. Məgər mənə eyib deyil? Axır mən də özüm üçün bir adamam.

Faiq əfəndi. A qardaş, nə sözlər danışırsan? Bir kəlmə başa düş və anla! Biz sənin uşağını göndərmirk ki, gedib nökərçilik eləsin. Biz göndəririk ki, gedib oxusun, adam olsun, mədəni bir insan olsun.

Dadaş. Pah, bu nə sözdür? Bədəni olsun? İndi mən oxumamışam, bədənim yoxdur? Adam deyiləm? (*tərəfə*). Kişi, görünüz bircə nələr danışır, bişmiş toyuğun da gülməyi tutur.

Faiq əfəndi. Yaxşı adamsınız, Dadaş dayı, amma elminiz ol-sayıdı, lap gözəl olardı.

Dadaş. Necə yəni burun-qulağımı dəyişdirərdim?

Əsəd. Ata, mən getmək istəyirəm, sən allah qoy gedim.

Dadaş (*oğluna*). Kəs səsini, heyvan! (*Başına bir qapaz vurur*).

Faiq əfəndi. Dadaş dayı, qulaq as, gör nə deyirəm. Nahaq yerə uşağını bəxtsiz etmə. Belə iş mindən bir uşaq üçün mümkün olur.

Əsəd qabil və səyli uşaqdır. Ona mənim hayifim gəlir. Yəqin bilirəm ki, bir neçə il Qoridə oxuyandan sonra çox kamil bir müəllim olar.

Dadaş. Mollacan, sən olasan allah, bu xatanı mənim başımdan rədd et! Bilirəm, sizdən bir uşaq istəyiblər, bir yetimdən-zaddan tapınız, göndəriniz. Daha mənim oğulcuğazumu əlimdən almayıñız. Mollacan, ver, əlini öpüm. Allah xatırınə, məni bu oddan-alovdan qurtar, uşaqcığı da evdən-eşikdən hürkütmə. Avara etmə, dərəyə-təpəyə salma. Sən allah, mənə yazığın gəlsin.

Əsəd (*yavaşca*). Nə üçün qoymursan gedim, ay dədə, bircə de görüm? Sən allah qoy, mən getmək istəyirəm.

Dadaş. Sən çox qələt eləyirsən! Heyvərə, axmağın biri!..

Əsəd. Ay dədə, belə çıçırmə! Bu cür bərk danışmaq ayıbdır.

Dadaş. Adə, demirəm səsini kəs! Axmaq-axmaq danışma! Bu saat dərini boğazından çıxardaram!

Faiq əfəndi. Qardaş, bəlkə sən başqa cür fikir eləyirsən. Bu qədər bil ki, Qoridə bir böyük məktəb var. Mən də orada oxumuşam. Sənin oğlunu da oraya göndərirəm.

Dadaş (*təəccüblə*). Pi... a... Mən o qədər axmaq deyiləm ki, anlamayıñım.

Faiq əfəndi. Di yaxşı, atan rəhmətlik, biz də istəyirik sənin oğlun gedib orada oxusun. Elmli, kamallı, mədəni insan olsun.

Dadaş (*tərəfə*). Yavaş ye, boğazında qalar. Buna bax, məni aldatmaq istəyir (*müəllimə*). Axır, mollacan, eyib olmasın. Əsədin anası deyir ki, mən uşağımdan bir saat da ayrılmaram. İstəyirsən gedək bizim eve, gör anası nə qiyamət qopardır.

Faiq əfəndi. Həqiqət bilmirəm sizin bu işlərinizə nə ad qoyum?

Dadaş. Mollacan, istəyirsən məni burda tut bir yaxşıca kötüklə, lap dur başımı da yar. Ancaq məni bu tələdən qurtar. Allah xatırınə, məni bu xatañan azad et.

Faiq əfəndi. Dadaş dayı, sonra peşiman olarsan. Amma daha o vaxt çarə olmaz, vaxtı keçmiş olar.

Dadaş. Nə üçün peşiman oluram. Uşağımdan əl çəkmışəmmi?

Faiq əfəndi (*tərəfə*). A kişilər, lap mən təəccüb edirəm ki, dün-yanın bu işqli vaxtında, XX əsrə belə də qəribə, nadan avam olurmuş!

Dadaş (*tərəfə*). Ax... bu mollalar nə danışırlar ha... Ay bunlar uzunçu olur ha... (*müəllimə*) Doğrusu, mən sənə uşaq vermərəm. Mən uşağımı küçədən tapmamışam ki... Yumşaqlıq ilə deyirəm, görürəm

qanmirsan. Görünür ki, məni axmaq tapmisan. Bilirsən ki, nə elərəm?..

Faiq əfəndi. Bundan artıq daha nə edəcəksən? Siz də deyirsiniz ki, biz də atayıq, adamıq. Ay maşallah!

Dadaş (*lovğalandığı halda oturduğu yerdən qəzəbli qalxır*). Mən kimdən əskiyəm? Səndən əskiyi it yesin. Yəni sən bu kağızin ağıını-qarasını qandın, adam oldun?.. Biz heyvan olduq?.. (*tərəfə*) Buna bax, gör nə danışır.

Faiq əfəndi. Qardaş, mənim vaxtim yoxdur ki, səninlə savaşam. Səninlə danışmaq vaxtı tələf etmək, vaxtı öldürməkdir.

Dadaş. Necə? Məni öldürmək! Sən nəçisən ki, məni öldürəsən?! Ölkənin iyəsi sənsən? Güc deyil ki! Mən uşağımı vermirəm də!..

Faiq əfəndi. Qardaş, sən tari get başımdan ol. Səninlə danışmağa mənim vaxtim yoxdur.

Dadaş. Hə, hər ildə üç-dörd dəfə bir-iki vərəq çərəkələrini uşaqlara verib pul alanda vaxtin olar?!

Əsəd (*atasına*). Ata, bir az ədəbli danış, ayıbdır.

Dadaş (*oğluna*). Səsini kəs, axmaq! Uzun danışma! Düş qabağıma gedək (*qayıdır müəllimə*). Sən də qalmayasan, məktəbin də (*sonra oğlunu boynunun ardından itələyir*). Sür gedək, nadan.

Bunlar çıxandan sonra səhnənin arxasında uşaq ağlaya-ağlaya atasına deyir

Əsəd. Ata, nə üçün belə qılıq qal edirsən?

Dadaş (*oğluna*). Ada, demirəm səsini kəs, yoxsa, yoxsa lap təpəni əzərəm. Axmağın biri!

Faiq əfəndi (*yalnız*). İndi gəl belə adamlar üçün həqqi-səy elə, zəhmət çək. Axırda bu da aldığım muzd. Doğrusu, bizim müsəlmanlar üçün müəllim olmaqdən çətin əzab olmaz. Çalış, vuruş, zəhmət çək, əziyyətdə qal, buna yalvar, ona yaxar, bunun üçün iş düzəlt, axırda razılıq əvəzinə, buyur, söyüş eșit. Ah, bilmirəm, biz nə vaxt öz xeyir və şərimizi qanıb, dost-düşmənimizi tanıyaçağıq.

Bu halda İsmayııl ağlaya-ağlaya içəri girir

İsmayııl. Müəllim əfəndi, mən oturub dərsimi oxuyurdum, lap nahaq yero Saday gəlib mənə bir təpik vudu. Az qalmışdı ki, lap yıxılıb qolum sinsin.

Faiq əfəndi. İtil, cəhənnəm ol, nadürüst! Mən tanıyıram sən nə yuvanın quşusan!

İsmayıll (ağlaya-ağlaya). Elə siz həmişə Sadayın sözünə inanırsınız.

Faiq əfəndi. Döşünü düymələ, paltarını düzəlt, biədəb. Bu nədir qarnını, döşün açıq, gəlib qabağımda dayanmışan. Get Sadayı buraya çağır (İsmayıll gedir. Səhnənin arxasında ucadan deyir). Saday, Saday!

İsmayıll. Buyur, buyur, indi sən də mənim kimi naharsız qalarsan.

Saday (Saday qorxa-qorxa gəlir və dayanır qapı ağızında). Müəllim əfəndi, inanız ki, mən heç bir şey etməmişəm. İsmayıll özü...

Faiq əfəndi (onun sözünü kəsib). Saday, qulaq as, dinlə. Sən yetim olduğun üçün Allah-taalanın sənə rəhmi gəldi. Sən Əsəddən xoşbəxt oldun. Daha Qoriyə onu göndərməyəcəyəm. Get, hazırlan, sabah Qoriyə səni göndərəcəyəm.

Saday şadlığından özünü itirmiş bir halda oyan-buyana baxır

Faiq əfəndi. Nə üçün mat-məəttəl qalmışan? Sabah yəqinən gedəcəkssən. Get, hazırlan, vəssalam!

Saday. Mənim qiyməthi və sevgili müəllimim! Siz bu gün məni əhya etdiniz, mənə dirilik verdiniz. Allah sizdən razı olsun. Bilmirəm nə növ ilə sizdən razılıq edim.

Faiq əfəndi. Get, əzizim! Ümidvaram ki, az bir vaxtda kamil bir insan olub öz vətəninə qayıdarsan. Vətən və millətinə xidmət edərsən. Get, elmin nuru ilə işıqlan və bu qara camaata qandır ki, elm və mədəniyyət insanın xoşbəxtliyidir. Get, Allah sənə kömək olsun!

### **Pərdə**

1912

## TAĞI VƏ NAĞI

*Bir pardəli pyes*

### ƏFRADİ-MƏCLİS

Tağı – cavan oğlan, qarovalçu

Nağı – cavan oğlan, papaqçı

Qarı – ev yiyəsi

### BİRİNCİ PƏRDƏ

Kasib bir evdə vaqe olur. Tağı əlində yaylıq, içində ət, yorulmuş daxil olur, yaylığı  
mizin üstünə qoyur

Tağı. A kişilər, belə gün keçirmək olar? Gecələr sübhə kimi  
yatmayıb qarovul çək, bununla belə aldiğın donluq da səni görməsin. Gündə də bir dükançı gəlir ki, nə bilim bu gecə mənim dükanımı kəsiblər. İndi gəl aldiğın donluğu da buna ver ki, xəcalətdən qurtarasan. Səhər çörəyini günorta, günortanı axşam saat 8-də yeginən (*əti doğramağ'a başlar*). Bu günləri canımdan, boğazımdan kəsib var-yoxumu  
vermişəm yarım girvənkə ətə, çünkü Allah ölənlərinizə rəhmət eləsin, mənim rəhmətlik nənəm deyərdi ki, balam, cümə axşamı ocağın altını boş qoyma. Odur ki, mən də onun sözünü yerinə yetirirəm (*maşını yandırıb əti tavaya tökər*). Bu bişməkdə olsun, mən gedim çayçıdan çay alım gətirim, çünkü bu şoğəribin üstündən çay içməsəm, əlüstü əngəl eləyəcək (*gedir*).

Bir qədərdən sonra Nağı əlində ciyər, ovqatı qaralmış gəlir

Nağı. Allah kəssin belə güzəranı, Allah! A kişilər, səhər-səhər  
damağın çağ açırsan dükanını bir tikə alış-veriş eləyəsən (*əlindəki  
ciyəri mizin üstə qoyer*), elə oturmağını görürsən, bir də görürsən gir-  
dovoy girdi içəri: “Zakrivay yes!” Günahkar olursan deyəsən: “Nə  
üçün, yenə nə olub bəyəm?” Bir də gördün, bir dürtmə boynunun

ardına vurdu ki, “paşolt pirsidski lopatka, sevodni padşah anadan olan günü rabatay?” Bəli, bağladım. Bu gün belə getdi. İndi kəmali-istirahətlə yenə dükanda oturub papaq tikirsən, bir də aqaloşnik gəldi: “Ada, razve sənim ne znayəş ki, bu gün padşah taxta çıxan gün rabatay?”. Pah atonnan, bu gün də bağladıq. Nə bilim, o biri gün gəlir ki, bu gün taxtdan düşən günü rabatay. A kişi tək padşah olsa yaxşıdır, bunun arvadı var, oğlu var, qızı var, nəvəsi var, nəticəsi var, nə bilim iti var, qurdı var, ziri var, zibili var. A kişilər, lap adımı cana doydurublar (*ciyəri götürüb tavaya tökmək istədikdə eti görər*). Aha... bu nədir? (*qayıdırıb ciyəri mizin üstə qoyar*). Burada ki, ət var! Bunu bura kim tökmüş olsun? (*fikirləşir*). Hə, yəqin ki, bu qarının işidi. Evi boş götürüb... Yaxşı, zalimin qızı, indi sənə göstərərəm (*tavani götürüb pəncərədən atar, ciyəri tavaya töküb qovurmağa başlar*). Bu burada qovrulmaqdə olsun, mən də gedim bir dəstə kəvər alım (*gedər*).

Bir azdan sonra Tağı əlində çay daxil olur, çayı mizin üstə qoyub əti qovurmağa getdikdə, ciyəri görüb təəccüblənər

Tağı. Aha, bu nədir? Bu ki ciyərdir. Ət ki, dönbüb ciyər olmaz. Aha, yəqin bu qarının işidir (*qapıya təraf*). Ay sən özün ölüsən, “deyə-deyə aşna, çıxdın ocaq başına”. Sənin kimilərin xoruzunu çıxdan qoltuğuna vermişəm (*ətəylə tavani götürüb qapıdan atmaq istədikdə, gəlməkdə olan Nağı ilə burun-buruna toxunarlar*).

Hər ikisi: Paho...

Bir-birinə baxdıqdan sonra Tağının əlini tava yandırıldığından, maşının üstə qoyar və acıqla Nağıya baxar. Nağı əhəmiyyət verməyib gedib ciyəri qovurur. Tağı təəccüblə

Tağı. Balam, sən kimsən?

Nağı (*ciyəri qurdalar*). Balam, bəs sən kimsən?

Tağı. Mən sənə buyururam, sən kimsən?

Nağı. Mən də sənə ərz edirəm, sən kimsən?

Tağı. Aha, bu yaxşı! Balam, sən burda nə edirsən?

Nağı. Əvvəl sən söylə görüm, sən burda nə eləyirsən?

Tağı. Mən bu otağı qaridan kirayə tutmuşam.

Nağı. Nə? Adə, mən ki, bunu qaridan tutmuşam.

Tağı. Hə, həpənd balası, həpənd, getdikcə çəşırsan ha!..

**N a ġı.** Qırışmal oğlunun ağız-burnunu vurub dağıdacağam (*balaca qulaylanır*).

**T a ġı (aciqli).** Adə, otağımı yalandan kirayə tutmuşam dediyin bəs deyil, bir heyvərə-heyvərə də danışırsan?

**N a ġı.** Adə, mənim otağımı adına salmaq istəyirsən?! Allah vurub səni də, sənin babanı da! Otaq mənimdir.

**T a ġı.** Adə, belə eləmə ki, yichern ayağımın altına, qol-qabırğanla hesablaşım ha?!

**N a ġı (bir dürtmə vurur Tağıya).** Adə, kimin, adə?

**T a ġı (Tağı da bir dürtmə vurur).** Adə, sənin ...

**N a ġı (bir yumruq).** Deyəsən lap başdan çıxırsan. Otaq mənimdir.

**T a ġı. Xeyr, mənimdir (o da vurur).**

**N a ġı. Mənimdir.**

Vuruşurlar. Bu dəmdə qarı içəri gəldikdə bunlar qızışdıqlarından qariya bir neçə yumruq dəyir. Tağı qarının qolundan yapışib bir tərəfə çəkir

**T a ġı. Ağız, de görüm otaq kimindir?**

**Qarı. Sənin!**

**T a ġı (Nağıya). Gördün?**

**N a ġı (qarını bir tərəfə çəkir). Doğrusunu de, kimindir?**

**Qarı (Nağıya). Sənin!**

**N a ġı (Tağıya). Gördün ki, mənimdir?**

**T a ġı. Xeyr, mənimdir!**

**N a ġı. Allah səni vurmüşdu (vuruşurlar, qarı aralıqda əzilir).**

**Qarı (döyüla-döyiylə).** Ay balam, bir dayanın, bura gəlin, oturun (alarlarına girib hər ikisinin qolundan tutur. Hərəsini bir stul üstündə oturdub aralarında durur. Nağıya) Ev sənindir (*Tağıya*). Ev sənindir (onlar hər ikisi də mat bir-birilərinə baxırlar. Qarı Nağıya). Bax, sən gündüzlər dükana gedib axşamlar gelirsən (*Tağıya*). Sən gecələr gedib gündüzlər evə gelirsən. Mən də ki, sonsuz, kimsəsiz qariyam. Bu otağı bir-birinizdən gizlin hər ikinizə vermİŞƏM ki, bir növ belə hey... sizin də işiniz keçsin, mənim də. İndi öpüşünüz (*Hər ikisini miz üstündən əydirdib öpüşdürüür*). Bu gün də ki, cümə axşamıdır, düyüdən-zaddan bişirmiş olarsınız, yəqin ki, bu qoca qarını da yaddan çıxarmazsınız.

Tağı və Nağı mat-məbhut camaata baxdıqlarından qarı üsulluca çıxıb gedir. Tağı və Nağı hərdən bir-birinə baxıb gülürlər və üzlərini o yana çevirirlər

Tağı! Balam, sənin adın nədir?

Nağı! Bəs sənin adın nədir?

Tağı! Mənim adım Tağı!

Nağı! Mənim də adım Nağı!

Tağı! Sənətin nədir?

Nağı! Mən papaqçıyam. Bəs sən nə işdəsən?

Tağı! Mən də darğayam, darğa!

Birdən ayaq səsi eşidilir. Hər ikisi qapıya gedib qapını tuturlar

Nağı! Aha, deyəsən gələn var, yəqin qarıdır. Qoyma!

Tağı (*qapını bərk tutur*). Bərk tut, məbadə buraxasan. Zalim qızı yəqin ki, yeməyə gəlib.

Qarı (*qapı dalından*). Qorxmayın, içəri gəlməyəcəyəm, postadan kağız var, onu götirmişəm.

Tağı və Nağı. Aldada bilməzsən, açmarıq

Qarı (*o tərəfdən*) Elə issə qapını balaca aralayıñ, kağızı verim.

Onlar qapını aralar, kağızı Nağı alar

Nağı (*üstünü oxuduqdan sonra*). Bu kağız sənədir, burada Tağı yazılıb (kağızı uzadır Tağıya).

Tağı (*alıb oxuyur*). Xeyr, sənindir, burada Nağı yazılıb (*kağızı Nağıya vermək istər. Nağı almaz*).

Nağı (xeyr, xeyr. Öləsən də, Tağı yazılıb, görmürsən? (*barmağı ilə kağızin ardını göstərir*)).

Tağı (*aciqli kağızı mizin üstünə cirpar*). Burada Nağı yazılıb!

Nağı labüb qalıb kağızı oxuyur

Nağı! Əzizim Tağı!

Tağı! Xeyr, Nağı!

Nağı. Əvvələn, ümdə mətləb vücudunuza Allah-taala salamat eləsin və səniyən, əgər bu tərəfin əhvalın bilmək istəsəniz, mətləb burdadır ki, sən yola düşəndən sonra əminin get-gedə halı xarablaşıb, indi lap ölüm halindadir (tez kağızı mizin üstə atar). A kişi, deyirəm sənindir, deyirsən belə (bir yana çəkilir).

Tağı1 (*bir qədər Nağıya baxıb oxuyur*). Evdə məndən başqa bir kimsə olmadığından, əmin üçün korluq keçir. Çünkü mən bir tək ona lazımlıca qulluq edə bilmirəm. Əmin xahiş edir ki, əlində su da olsa, od da olsa, qoyub gəlsin. Mənə bir növ xidmət eləsin ki, bu gün-sabah dünyadan gedəcəyəm, bəlkə bir növ dərmanlar vasitəsilə babat olam. Əmin qızı sənə qurban olsun! Gəl ki, əmin yazılıdır. Bari hərdənbir dalına alib bağda gəzdirərsən. Bəlkə təzə hava ilə bir ləzzət alınsın (*Nağıya*). Al, al, mənim belə qohum-qardaşım yoxdur (*Nağıya göstərir*). Bax, burada Nağı yazılıb, bu kağız sənindir!

Nağı1. Xeyr, Tağı yazılıb. Görürsən ki, nöqtə iki dənədir.

Tağı1. Xeyr, nöqtə bir dənədir, ancaq yazanda qələmi bərk basıqlar, qalın düşüb, ona görə də, iki dənə kimi görünür, al (uzadır).

Nağı1. Xeyr, qələmi bərk basmayıblar, həqiqətən, bişək-bişübhə iki dənədir.

Tağı1 (*kağızı başına çırpar*). Adə, deyirəm zəhirmar sənindir. Ay sənin belə...

Nağı1 (sözünü kəsər). Adə, deyirəm sənindir (*bərkdən*). Adə, aşkar Tağını görmürsən? İki dənə nöqtə qoyulub, iki dənə.

Tağı1. Xeyr, xeyr, nöqtə bir dənədir. Yəqin yanından milçək keçib, bir nöqtə qoyub, ona görə Tağı oxunur. Görmürsən, biri lap yoğun, biri cunquşdur. Aya var, aya yox.

Nağı1. Adə sənindir deyirəm. Burada Tağı yazılıb.

Nağı1. Nundur.

Nağı1. Teydir.

Tağı1. Deyirəm nundur.

Nağı1. Mən də deyirəm teydir.

Vuruşurlar. Bir qədərdən sonra qarı əlində başqa bir kağız daxil olur, o da düşür yumruq altınə

Qar1. Ay bala, ay balam, məni öldürdüñüz. Alınız postdan yenə kağız gəlib.

Tağı1 (*bir-birlərinə baxırlar*). Bu da sənə gəlib.

Nağı1 (kağızı alır. Qarı gedir). Bax burda lap aşkar Tağıdır, dəxi bunun başqa şəkki-şübhəsi yoxdur.

Tağı1 (*alar, baxar*). Balam, burda Nağıdır. Nun hərfi lap aydın bilinir.

**N a ğı.** Xeyr, səhvin var, tey hərfi aşkardır, bura da keyfi-mayəşa deyil. Budur, budur iki dənə nöqtə səddi-İskəndər kimi durub gözü-nün qabağında.

**T a ğı** (*labüd qalır*). Allahu əkbər (*Kağızı alar, oxuyar*). Əzizim Nağı!

**N a ğı.** Xeyr, Tağı!

**T a ğı.** Salam-duadan sonra yazıb sizə bildirirəm ki, əvvəlinci kağızı sizə göndərəndən iki saat sonra əminin lapdan canı çıxdı. Öləndə o rəhmətlik bu vəsiyyəti elədi: mənim yatdığım yerdə torpağın içinde küpdə qızıl var. Onu götürərsən, əmin oğluna da kağız yazarsan ki, gəlsin. (*Nağıya*) Bax, bu kağız mənimdir.

**N a ğı** (*cəld əlindən qapar və bir tərəfə çəkilər*). Xeyr, burada aşkar Nağıdır (*oxuyur*). Ev-eşikdə olan-olmazı satarsınız və mənim sür-sümüklərimi köç edib göndərərsiniz Kərbəlaya. Orda qızılları yeyib-içib kef edərsiniz.

**T a ğı** (*əlindən qapır. Bir tərəfdə*). Aha, kef edərsiniz. İndi sənin yolunu gözləyirəm.

**N a ğı** (*daldan qapar*). Tez gəl, əz tərəfi... (*Tağıya*) Balam, bu kağız da, qabaqkı kağız da mənimki imiş, mən heç bilməmişəm (*büküb cibinə qoymaq istər*).

**T a ğı.** Dayan, dayan, səni Allah vurmuşdu. Kağızı mənə ver (onun qolundan tutar. Nağını bərk itələyər).

**N a ğı.** Adə, itil o yana, mənim səfərim var!

**T a ğı.** Adə, səninlə deyiləm? (yapışıb mizin üstə yixar, sonra Nağı durub vuruşurlar. Səs-küy düşər).

**Qarı** (*daxıl olur*). Ay balam, yenə nə oldu?

**N a ğı.** Sən Allah, ay qarı nənə, bir bunu oxu görək Tağıdır, ya ki, Nağı?

**Qarı.** Ay balam, mən oxumaq hardan bilirəm?

**T a ğı** (*ağlar*). Ay qarı nənə, allah ölənlərinizə rəhmət eləsin, mənim rəhmətlik əmim allah rəhmətinə gedib. İndi onun...

**N a ğı** (*onun sözünü kəsər, ağlaya-ağlaya*). Xeyr, ay qarı nənə, o rəhmətlik mənim əmimdir, kağız mənə yazılib.

**T a ğı** (*bərkdən*). Xeyr mənə yazılıb (*qaşınır*).

**N a ğı.** Xeyr, mənə yazılıb.

Vuruşmaq istəyirlər. Qarı aralaşdırır

**Qar1.** Nənə sizə qurban olsun, vuruşmayınız, dayanınız mən çöp gizlədim, hansınız tapsa, kağız onundur. Hə, necəsiniz, razısınız ya yox?

**Tağ1.** Raziyam.

**Nağ1.** Mən də raziyam.

Qarı yerdən çöp götürüb gizlədir. Nağıya.

**Qar1.** Hə, tap görək.

**Nağ1** (fikirdən sonra). Ver bundan!

**Qar1** (*əlini açır, çöp o biri əlindən çıxır*). Bax uduzdun (kağızı alıb Tağıya verir). Bax, daha vuruşmayınız, kağız bu kişiindir (*gedir, Tağı sad olub ora-burasını düzəldir*).

**Nağ1.** İstər lap felək gəlsin, ölsən də kağız mənimdir ki, mənimdir.

**Tağ1** (*nəvazişlə*). Balam, atam oğlu, bax bu kağız mənimdir, üstündə əmim qızı İsmətin adı yazılıbdır. Atası Yaftuməli mənim əmimidir ki, Allah rəhmətinə gedib. Mən də Mirzə Əsgərin oğluyam. Atam Kərbəlaya gedəndə məni əmimə tapşırmışdı. Özü də yolda Bağdadda Allah rəhmətinə getdi. Odur ki, əmim məni özünə oğulluğa götürdü.

**Nağ1** (*təğəyyüri-hal ilə*) Sən Mirzə Əsgərin oğlusan? O da mənim əmimidir, mən də papaqçı Yaftuməlinin oğluyam.

**Tağ1.** Vaxsey, əmi oğlu!

**Nağ1.** Tağı əmi oğlu!

Hər ikisi qucaqlaşanda pərdə düşür.

### **Pərdə**



*Maqalalar*



## TƏZƏ ŞEİR NECƏ OLMALIDIR?

Mühərrir əfəndilərim! Ədəbiyyatımızın islahatına dair məqalələr dərc etmək istəsəniz, əfkari-acızanəmi qəzetiinizin bir guşəsində səbt etməyinizi rica edirəm.

Şüərayi-sabiqəmizin əşar və əbyatının təbii əhvala müğayir olduğundan oxuyan kəslərə kəsalət və nifrət gətirməyi və heç bir surətdə insan üçün mərifət və ibrət dərsi ondan hüsula gəlmədiyi məlumdur. Məsələn: qəddin sərv ağacına oxşadılması, ya məhbubun üzünü bədraya bənzətdikləri kimi və ya inki qaşları yaya və kirpikləri oxa təşbih tutduqları qəbil. Və bu qədər var ki, təzə səbkdə bu anacan bizim şüəralardan bir nəfər olmayıb ki, bu mətləbə mültəfit olub, öz şerini təbii hissiyyatın məzmununa dair nəzəm etmiş olsun.

Bizim burada danışdığınız bu mətləbdür ki, təzə şeir necə olmalı?

Yazı yazdığınız vaxt hər şeydən müqəddəməm hissiyyata tabe olmaq gərək, tainiki kəlamin oxuyanların qəlbində təsiri ola və başqasının hissiyyati-qəlbisini oyandırı. Bəs bu surətdə hissiyyatı bilmək lazımdır.

Hissiyat iki növdür: cəli və təbii. Hissiyati-cəliyyənin kimsəyə təsiri ola bilməz. Hissiyati-təbiiyədir ki, başqasına təsir edər, yazılmış şerin məzmunları bir ləvheyi-nəqqəş kimi tamam nükat və dəqaiqi-mətləbi bəyana gətirər. Məsələn: Lətif bir yaz axşamı, günəş qüruba mühəyyə olur; qürubun qaranlığı dağlara, dənizlərə yavaş-yavaş yayılır, hər tərəf sakit və asudətövr, axşamın bəxş elədiyi hissiyyat hər zərrədə əyan olur, bir az sonra günəş qürub edər, sahillərin üzərində təməvvüc edən buxar zail olur; fəqət günün qürubuna mütəaqib ay çıxır, biz də bu mənzərəni tamaşa edib hissiyyatımızı, əfkərüxəyalatımızı yazıb təşrih etdikdə, əlbəttə ki, oxuyanlar qəlbinə artıcaq təsir bağışlayıb başqasının hissiyyati-qəlbisini oyandırar. Məsələn: bu növ nəzəm etməliyik:

Yaz mövsimi endikcə səmadan yerə axşam,  
Gün nuru verir dağlara min rəngi-dilaram.  
Ahəstəliyinən üfüqə eyləyir ahəng.  
Şəffaf səmadə görünür şövqi-fəzarəng.  
Quşlar, o fərəhbəxş civiliylə həvadə  
Öz lanələri səmtinə eylərlər iradə.  
Gül bərgi parıldar günəşin nuruna qarşu,

Səssiz dərədə bərq vurar cari olan su.  
Bir badi-mülayim olar ol dəmdə pədidar,  
Ətrafa uzaq gülərin ətrin edər isar.  
Keçməz o qədər şəms olur qaib üfüqdən,  
Ancaq qalır ol dəm bir işıq rəngi-şəfəqdən.  
Zülmət qanadın şam çəkər ruyi-cəhanə,  
Məxmur düşər cümleyi-zərrati-zəmanə.  
Bu an, bu saət ki, hülul eylədi axşam,  
Bir sümti-qəriq içrə təbiet tutar aram.  
Gəlməz qulağa şeylərin ol vəqt sədasi,  
İlla ki, axan çayların ahəngü nəvası.  
Əsdikcə neyistanə bütün rəşə salır bad,  
Min nəğmeyi-cansuz edər ol rəşələr icad.  
Mən bir belə mövsimdə bahar axşamı dilgir,  
Bir lövheyi-eşq eylər idim qəlbə təsvir.  
Başında o ziba sənəmin şövqi-vüsali,  
Etmişdi pərişan saçı tək fikrү xəyalı.  
Sərgərm o təxəyyüldə nigar ilə həmağuş,  
Etmişdim o dəm aləmi bilmərrə fəramuş.  
Nagah gözəl bir quş uçub gəldi sədayə.  
Səsləndi ki, səbr eylə, a Səhhət, bu bəlayə.

1905

## QARA XƏBƏR

Ey qare! Məqaləmin sərlövhəsi nəzərinizə çarpdıqda bir müsibət xəbəri olduğunu, yəqin ki, biləcəksən. Və lakin hansı böyük bir nemətin millətdən fövtə getdiyini duymamış isən, qoy deyim: qəzetləri, jurnalları oxuduqda o həvəslə oxuduğun gözəl-gözəl şeirlər, şirin-şirin məzmunlar, duzlu-duzlu sözlər ki, bir anda səni həm ağladıb, həm güldüründü – onları daha bir də görməzsən. Zira onların nazimi, onların mübdəi, onların müxtərei olan sevgili, əziz şairimiz Sabir əfəndi əlimizdən getdi!

Yalnız bir istəkli rəfiq, mehriban dost itirdiyimdən bu qədər müttəəssir deyiləm. Bir böyük millət bir qiymətli şair itirdiyindən kədərim bilmüzaəfdır. Sabirin vəfati millət üçün bir ziyani-əbədidir, bir zərbeyi-fəlakətdir ki, onun ağrısını millət öz vücudunda hələ sonralar dərk edəcəkdir. Biz indilik buralarını danışası deyilik. Əlhal Sabirə bir qədər ağlamaq istəyirəm, ey qare! Sözümüz mövqesiz görüb də mənə sərzeniş etmə. O böyük şaire, o istəkli, əziz rəfiqimə xıtabən qələmin hissiyyatını bəyan etməkdən keçməm deyirəm:

Sabir! Alımlər, ədiblər, şairlər öləndə sən onlar üçün mərsiyə yazardın, nitqlər söylərdin. İndi sənin üçün mərsiyə oxuyan yoxmu, əcəba? Xeyr, nə qədər ölməmişəm, səni yaddan çıxartmaram. Sən yaddan çıxmazsan, sən ölməmisən, sən aləmi-mənada dirisən. Bir milləti diriltməyə çalışan özü ölərmi? Yox, ölməz!

Sabir, az vaxtda millətimizə çox xidmət etdin. Sənin xidəmatinə dair nitqlər oxunmadı, əyyami-həyatına dair məqalələr dinlənmədi, qırx səkkiz sənəlik bir ömrə sabun tiyanının kənarında odlar-alovlar içində taqətfərsa zəhmətlərlə millətin üçün çalışdın, dövreyi-həyatın qayət mərarətli keçdi, yaşıadığın mühitdən cismən, ruhən, bədənən cəfadən qeyri bir şey görmədin. İstə bu soyuq nəzmlərimlə sənə mər-siyəxan olacağam.

1911

## SABİR

*Güldüyüm şiddəti-təzəllümdən,  
Pürqəməm etdiyim təzəllümdən.  
Gülüşüm xəndədən gəlib iləri,  
Xəndə zər etmə məndə giryələri.  
Güldürən həp bükayi-qəlbidir,  
Əsəri-etikayi-qəlbidir.*

*Hamid bəy*

Sabiqən Sabir əfəndinin mahiyyəti-müməyyizəyi-şeriyəsi haqqında “Məlumat” qarelərinə bir qədər izahat vermək əhdimə indi vəfa edirəm.

Mətləbə başlamazdan əvvəl bunu ərz edim ki, Sabir əfəndinin adını bilənlər çox isə də, bəhəqqə tanıyanlar azdır zənnindəyəm. Yalnız avamünas onu tanımadılar deyil, ziyalı ürəfamız zümrəsindən sayılan zəvətin əksəri də onu tanımadılar, yaxud tanımaqdən iğmaz etdilər.

Nə çarə ki, Sabir əfəndi əgər bir qədər yaşasayıdı, nəinki müsəlmanlara, bəlkə qeyrilərə də özünü tanıtdıra bilərdi. Təəssüflər olsun ki, Sabirin həyatı ilə fərəhnak ürəklər dağlandı və qəmnak qəlblər şadlandı.

Türk qövmünün istedadını inkar olunmaz bir tərzdə isbat edən, zəmanənin fənalıqlarını şikayət yaxud müstəhziyanə bir surətdə nəzəm edən Sabiri, fransızların məşhur şairi Hüqonun da “Giryeyi-xəndənak” adlı əsəri varsa da, bununla müqayisə edəsi deyiləm. Yainki ümdə əsərləri rus ədiblərinin məşahirindən və göz yaşlarının arasından gülən Qoqoldan ziyadə Saltikova bənzəyən və mumiileyhə Şedrin ləqəbi ilə imza yazdırğı kimi cürbəcür müstəər adlarla imza yanan Sabiri bunlarla da müqayisə etmək istəmirəm. Zira ki, bunların əsərlərinə oxucularımızın əksəri aşına olmadığından əlavə, Sabir əfəndi onlar qədər müəmmər olmadı və onlar yaşadığı qövm kimi bir qövm içində də yaşamadı.

Heç şübhə yoxdur ki, Sabir əfəndi bizləri ani-vahiddə həm ağladıb, həm güldürən bir şairi-kinayə-afərindir; kor-kar ruhlarda milliyyət hissi və gözəl duyğular oyandıran bir Qafqaz şairidir.

...Vətənimiz ədəbiyyat aləmində dahiyənə bir şair yetişdirmişdi. Azərbaycan ədəbiyyatında ən əvvəl yeni bir cığır açdı ki, ondan müqəddəm kimsə o gözəl şivədə yazmamışdı. Nöqsanlarımızı,

eyiblərimizi məzhəkə və məzah təriqilə qayətdə şirin və hər kəsin anladığını bir dil ilə, qəhqəhələrlə oxudub islaha çalışırdı. Nə çarə ki, ancaq beş il qədər ədəbiyyatımıza xidmət edə bildi. Ondan müqəddəm yazdığını şeylər bütün köhnə şivədə idi. Amma bununla belə bu beş ilin müddətində ədəbiyyatımıza böyük bir inqilab yetirdi ki, bu təsiri-əzimi təhlil edəcək qədər müsaidəm olmadığı üçün bir neçə sözlə fikrimi təlxis edəcəyəm.

“Molla Nəsrəddin” məcmuəsi intişara başladığı zamanacaan bizdə mənəyi-həqiqisilə ədəbiyyat adlanan layiq əsər yox kimi idi – desəm xəta etmiş deyiləm zənn edirəm.

“Molla Nəsrəddin” meydana çıxınca artıq hər sahibi-zövq Sabir əfəndinin ondakı nümuneyi-əşarəna məftun olmaqdan özünü alamadı. O gözəl şeirləri oxuyub anlayanlar, o gözəlliklərin zövqünə, fərqinə varanlar onları hifz etməyə həvəs etdilər. Şairlərimiz və yaxud mütəşairlərimiz o şiveyi-müstəhsəndə yazmağa, təqlidə başladılar. Daha bilmərrə köhnə üslub tərk olundu.

Halbuki Sabir əfəndi haman ilk şeirlərini nəşr etdiyi zaman keçmiş şairlərimizdən qəzəliyyat və qəsidədən başqa bir şey görməmişdi. Əsərlərində işlətdiyi ibarələr və yeni məzmunlar kimsəni təqlid deyil, məhz öz fikirlərinin nəticəsidir.

Bununla demək istəyirəm ki, Sabir əfəndi müqəllid deyil, bəlkə elə mücəddiddir ki, köhnə şeirlərlə yeni şeirlər arasında bir əsrlik qədər uçurum açdı ki, bir daha geri dönüb də o uçurumu atlanmağa kimsədən cürət və cəsarət qalmadı.

Bir kərə düşünülsün, ədəbiyyatımızda nə qədər böyük bir təsir, nə qədər əzim bir inqilab vücudə gətirmiş!

Gələlim siyaset aləminə. Məlumdur ki, fransız şairlərindən Şatobrian fransız qövmünün səltənət xanədanından olan burbonlarla Napoleon Bonapart arasındakı müqayisəyə dair bir kitab yazmışdır ki, Burbon xanədanından olan fransız kralı XVIII Lüinin özünün etirafında, bu kitab ona bir ordudan ziyadə xidmət etmişdir. Mən də iddia edirəm ki, Sabir əfəndinin də asarı bu beş ilin müddətində İran məşrutəsinə haman növ bir ordudan ziyadə xidmət etmişdir.

Mülahizə buyurulsun, İranın viranlığının böyük səbəblərindən biri olan Ətabək məşrutəcilər tərəfindən qovulub, dübarə Məhəmmədəli şahi-məxlu tərəfindən İранa cəlb olunduqda iranlılara belə xitabədə bulundu:

Əncümən əhlinin, qoçaq, sən demədinmi bir təki –  
Vermeyəcək riza gələ ölkəmizə Ətabəki?  
Hə, de görüm, necoldu bəs, sən deyən əncüməndəki –  
Köhnə qapı, haman daban, mən deyən oldu, olmadı?

Ətabəkin qətlindən sonra qəzetlərin birində Məhəmməd Məhəmmədzadə imzalı bir nəfər iranının “Sən deyən oldu, biz deyən?” nəqəratlı şerinə Sabir belə cavab verdi:

Qətl elədiz Ətabəki, mən ki, bu əmri danmiram,  
Var hələ min Ətabəkiz, yoxsa əməlli qanmiram?  
Köhnə qapı bu tezliyə tazələşə inanmiram,  
Dinmə, danışma, yat, balam, sən deyən olmayıb hələ!

Girəm Ətabək öldü də, tupü tüsənginiz hanı?  
Bəhri-əmisiqi-hərbədə gəştiyi-cənginiz hanı?  
Əski hamamdır, əski tas, bəs yeni rənginiz hanı?  
Dinmə, danışma, yat, balam, sən deyən olmayıb hələ!

Söylə görüm vəzarəti-maliyəniz düzəldimi?  
Ya uzun əl, uzun ətək qıssalaşır güdəldimi?  
Ölkənizə şəməndöfer yol tapa bildi, gəldimi?  
Dinmə, danışma, yat, balam, sən deyən olmayıb hələ!

Arxa su dolmayıb hələ,  
Köhnə avazınız durub,  
Rəngi də solmayıb hələ.

Məhəmmədəlinin batinin zahirə çıxardıb hüvviyyəti-zatiyyəsini belə təşrih etdi:

Mən şahi-qəvişövkətəm, İran özümündür,  
İran özümün, Rey, Təbəristan özümündür.  
Abad ola ya qalsa da viran, özümündür.  
Qanuni-əsasi nədi, fərman özümündür.  
Şövkət özümün, fəxr özümün, şan özümündür.

Osmanlıda gərçi ucalır bir para səslər,  
Alqışlayır ol səsləri həp qırmızıfəslər,  
Qəm çəkməyin, ey köhnələr, ey köhnəpərəstlər,

İranıma təsir edəməz böylə nəfəslər,  
Bundan sora bu ölkədə fərman özümündür.  
Məxluq özümün, xəncəri-bürran özümündür.

Nümunə üçün yenə yazalım: Məhəmmədəlinin padşahlıq kitabxanasını satmaq üçün qəzetlərdə verdiyi elanı xalqa bu şəkildə tərcümə etdi:

Moldayı, salmadı el dil boğaza,  
Eybi yox gərçi qoyulduq loğaza,  
Yaz bu elanımı da bir kağaza,  
Açmışam Reydə geniş bir mağaza,  
Çox ucuz qiymətə hər şey satıram,  
Ey alan, məmləkəti-Rey satıram.

Mağazamda tapılır hər cürə zad,  
Cami-Cəm, rəyəti-Key, təxti-Qubad,  
Gərçi bazarımı etməkdə kasad  
Çalışır bir para iranınəjad.  
Leyk mən baxmayıram, hey satıram,  
Ey alan, məmləkəti-Rey satıram.

Ümumən iranlıların əxlaq və adətlərini, xüsusən vətənpərəstlikdə laqeyd olduqlarını, altmış yaşında xarici məmləkətlərə kəsbə getdikdə bir xarici qızına bənd olub əhli-əyalını fəramuş edən bir ərdəbilli kişisinin dilindən belə deyib həqqi-vaqeı göstərmişdir:

Gərçi İrandan çıxarkən başqa idi niyyətim,  
Niyyətim kəsb idи, vardı kəsbi-karə qeyrətim,  
Qeyrətim olmazdı razı ac dolansın külfətim.  
Yox gözümdə indi nə külfət, nə övlad, Ərdəbil!  
Bir də namərdəm əgər etsəm səni yad, Ərdəbil!

Sabirin əsl tərbiyə tapdığı yer İran olduğu üçün İranı ziyadə sevərdi və İran'a dair yazdığı əsərləri çoxdur. Həmçinin, Türkiyədə on təmuz inqilabından sonra kəramət göstərib 31 mart faciəsini 8 ay müqəddəm bu sayaq xəbər vermişdi:

Osmanlılar, aldanmayın, Allahı sevərsiz!  
İranlı kimi yatmayın, Allahı sevərsiz!  
Yalıləcəb, osmanlılar, aya nə sanırsız?  
Qanuni-əsasi verilib ya, inanırsız?  
Mirhaşımü Fəzlillahınız yoxmu tanırsız?  
Əskik deyil onlar, vəli sizlər nə qanırsız?  
Bir vəqt tanırsızsa da, qanə boyanırsız!  
Qansızları kəç qanmayın, Allahı sevərsiz!  
İranlı kimi yatmayın, Allahı sevərsiz!

Sabir əfəndinin “Həyat”da, “Füyuzat”da, “Rəhbər”də, “Dəbis-tan”da, “Molla Nəsrəddin”də, “Ülfət”də, “Irşad”da, “Həqiqət”də, “Günəş”də, “Yeni həqiqət”də olan bir takım pərakəndə mənzmumələ-rini tədqiq etdikdə, demək olar ki, bu ancaq misli heç görünməmiş şeirlərdir. Mənim bu möhtərəm dost, bu sevgili şairimiz haqqında mütaliatın doğru isə, yəni kəsrəti-məhabbətini mübaliğata sövq etmə-yirsə, deyə bilerəm ki, Sabir əfəndi Şatobriandan ziyadə İran şairlə-rindən, Firdovsiyə və Türkiyə şairlərindən məşhur həcvü Əşrəf bənzər; hər birindən guya bir hissə alıb təbində cəm etmişdir.

“Rəhbər” jurnalının 2-ci nömrəsindən başlayaraq tərcümə və dərc olunmuş “Səyavuş” hekayəsini gözdən keçirək:

Rüstəm Səyavuşu İrana götirdikdə Kavus Keyin əmri ilə şadmanlıq və çırğbanlıq icrasından sonra əsakiri-İrana və Səyavuşa ənam verilməsini bu sayaq tərcümə edir:

Tamam oldu bir həftə, əmr etdi şah,  
Səfaralıq etsin dübarə sipah,  
Açıldı dəri-gəncü babi-kərəm.  
Gührə saçdı eyzən səhabi-kərəm:  
Zərү simü mehrü küləhü kəmər.  
Əmudü sənanü xədəngü sıpər.  
Tila kisə-kisə, gührə övc-övc,  
Xədəm dəstə-dəstə, həşəm fövc-fövc.  
Dürü ləlü yaqtü zər keyl-keyl,  
Süturani-tazinəsəb xeyl-xeyl.  
Libasü qumaşı-zəri dəst-dəst,  
Xəzü tirmeyi-pürbəha bəst-bəst.

Edib bəxş, verdi rəvac oğluna,  
Məgər vermədi təxtü-tac oğluna;  
Deyildi səzavari-əfsər hənuz,  
Cavan idi ol mahmənzər hənuz.

Mülahizə buyurulsun, bu şayani-heyrət tərcümədə əslindəki fəsahət və bələğət qaib olubdumu? Firdovsiyə məxsus olan o təlaqəti-lisan, o şirin bəyan itibdirmi? Zənnimcə ədəbiyyatdan baxəbar hər şəxs bu sualımlın cavabında: – bəli, Firdövsi də türkçə desə idi, o da bu sayaq nəzm edərdi – cümləsindən başqa bir söz deməz idi zənnindəyəm. Vəli, bu qədər xəyalə gələ bilər ki, burada əsl hünər Firdövsininindir, Sabirin müstəqillən öz əsəri bu gözəllikdə ola bilməz. Bu surətdə mən iddiامي isbat etmək üçün həmin şeirlərin əqəbətində Sabir əfəndinin artırılmış olduğu və “İzdiyad” ibarəsilə ayrılmış şeirləri yazacağam:

Vəli etdi şəfqətlə bir dəm nigah,  
Belə söylədi oğluna padşah:  
“Vəliəhd, ey yadigarım, oğul!  
Gülüm, gülşənim, novbaharım, oğul!”  
Demə sərbüləndəm ki, şahzadəyəm,  
Əsarət nədir, mən ki, azadəyəm;  
Mühəyyadürür təxtü-tacim mənim,  
Nədir kimsədən ehtiyacım mənim?!  
Sənə, qalibən, elm olur ehtiyac,  
Tapar elm ilə mülkü-millət rəvac,  
Zərin tacına eyləmə iftixar,  
Hünər birlə ol, tacə minnətgüzar.  
Ədəb iktisabında çox şaiq ol!  
Vücudunla təxti-zərə layiq ol!  
Rəiyyətinəvəz ol, ədalətşühr,  
Rəiyyətlə dövlət olur bərqərar.

Diqqət buyurulsun, bu mənzumə oxunduqda haman sayaq mən qeyri-ixtiyari alqışlaram. Haman üslubi-müzəyyən, o tərzi-ifadə, o ülvəyyət, hiss və xəyal ki, Firdövsinin əşarəndə var, bunlarda da mövcud deyilmi? Yalnız burası var ki, bir gül ilə bahar olmaz. Firdövsinin almış min beytlik “Şahnamə” böyüklüyündə əsəri ilə bir neçə beyti

müqabilə etmək məntiqsizlik deyilə bilər. Bu halda yenə mən iddiamı  
çox məşru bir qürurla bir növ isbata çalışıb irəli sürə bilərəm.

Həkim Əbülqasim Mənsur Firdövsi “Şahnamə”sinə Sultan  
Mahmud Qəznəvi kimi bir padşahın ricası ilə yazmışdır. Amma Sabir  
əfəndi bu tərcüməni “Rəhbər” naşirinin təşviqi ilə yazmışdır.  
Firdövsi, əşarini nəzm etdikdə Sultan tərəfindən fariğül-bal məaşι  
təmin olduqda yazmış ikən, Sabir əfəndi həmin əşarı sabun tiyanının  
kənarında, odlar, qorlar içində tər tökdüyü halda, yainki əyalının tənə  
ve tərizi qorxusundan gecə yarısı şirin yuxunu özünə haram etdiyi  
halda yazmışdır. Necə ki, özünün bu halını “Molla Nəsrəddin”  
məcmuəsinin 4-cü ilinin 17-ci nömrəsində əyalının bir qoca arvada  
şikayət surətində danışdığını yazır:

Gah da bir yatsa da vaxtında əgər,  
Çəkməyir yuxladığı bir o qədər.  
Qəflətən bir də görürsən ki, durur,  
Yandırır lampanı, çılpaq oturur.  
Başlayır yatdığı yerdə təzədən  
Oxuyub-yazmağa bir də təzədən.  
Belə od olmaz, anam, boylə alov!  
Od deyil, yanğı deyil, lovdur, lov!

Bunlardan əlavə, Firdövsi kitabının hər beytini bir qızıl bəha  
almaq ümidi ilə demiş ikən, Sabir əfəndi quru afərindən səva bir şey  
almayacağını bildiyi halda yazmışdır. Heyif ki, o afərinlər də fəqət bir  
neçə nəfərə münhəsir qalmışdır. “Bebin təfavütirəh əz kocəst, ta  
bəkoca”<sup>1</sup>. Firdövsi də əgər bu vaxtda, bu zamanda, belə bir mühitdə  
yaşasayıdı, o da, yəqin ki, Sabir əfəndi kimi qüssəmərg olardı. Necə ki,  
tarixcə məlumdur, zəhmətinin mükafatını görmədikdə daha artıq  
yaşamadı. Bir də Sabir əfəndi ilə Firdövzinin başqa təfavüti var ki, o  
da həcviguluqdur. Artıq Sabir Firdövsidən buradan ayrılır. Sabir əfəndi  
millətdən ötrü çalışırdı. O aşiq idi. Ondan gördüyü tən və ləndən,  
təkfir və təhqirlərdən, yağış kimi üstünə yağan töhmət və nifrətlərdən  
əsla geri getməyib öz məsləkində kəmali-səbatı-əzmlə davam etdi və  
sevgili millətinə xidmətdən bir an qafil olmadı.

<sup>1</sup> Yolların fərqini gör ki, haradan harayadır (*Hafız*).

Şirin dillerlə ümumə qarşı belə xiabda bulundu:  
Şairəm, çünki vəzifəm budur əşar yazım,  
Gördüyüm nikü bədi eyləyim izhar, yazım,  
Günü parlaq, günüzü ağ, gecəni tar yazım,  
Kəci kəc, əyrini əyri, düzü həmvar yazım.  
Niyə bəs boylə bərəldirsən, a qare, gözünü?  
Yoxsa bu ayinədə əyri görürsən özünü?  
Şerə məşğul edərək xatiri-qəmmailimi,  
Qoyuram qənşərimə kağızımı, černilimi,  
Gəlirəm yazmağa bir kəlmə, – tutursan əlimi,  
Qorxuram ya nə üçün? – Çünkü kəsirsən dilimi,  
Ey əcəb, mən ki, sədaqət yolunu azmayıram!  
Hələ gördükərimin dörddə birin yazmayıram!

Mülayimanə ədaları ilə Şamaxı cühhal firqəsinə o təkfirlər müqa-bilində söylədiyi bu oldu:

Əşhədü billah əliyyül-əzim,  
Sahibi-imanəm, a şirvanlılar!  
Yox yeni bir dinə yəqinim mənim,  
Köhnə müsəlmanəm, a şirvanlılar!

Şiəyəm, amma nə bu əşkaldən,  
Sünniyəm, amma nə bu əmsaldən,  
Sufiyəm, amma nə bu əbdaldən,  
Haqsevən insanəm, a şirvanlılar!

Ümməti-mərhuməvü məğfur ilə –  
Əmrədəyəm taeti-məzkur ilə,  
Küfrümə hökm eyləməyin zur ilə,  
Qaili-quranəm, a şirvanlılar!

Şikəmpərəst mollanümlərin lisani-hal və mafibalını eynilə aləmə belə irəə etdi:

Səs ucalasdı, qoymayın,  
Millət oyaasdı, qoymayın,  
Rişteyi-dərsə, məktəbə  
Cümle dolaasdı, qoymayın!  
İş yavalasaasdı, qoymayın!

Kafir olub, vurun! vurun!  
Rışteyi-ülfətin qırın,  
Yazdığı şerini cırın,  
Dinə sataşdı, qoymayın!  
Küfrə bulaşdı, qoymayın!

Layənşür cühəla dəstəsinin mahiyyəti-zatılərini əmalınca bu növ təfsir etdi:

Bir bölüm boşboğazıq, heyvərəlik adətimiz,  
Doludur lənət ilə, qeybət ilə söhbətimiz,  
Oxumaqdan payımız yox, yazıdan qismətimiz.  
Harda bir nur görərsək, onu təhqir edəriz!  
Mümkün olduqca müsəlmanları təkfir edəriz!

Müxtəsər, həcv deməklə hər kəsin fikrinə gələn əlfazi-mərdudəni heç vaxt şerdə işlətmədi. Hamid bəyin “İnsana vicdanı qədər peyğəm-bərlər, padşahlar belə mükafat edəməz” dediyi kimi, Sabir də o xid-mətin mükafatını ölüncəyə qədər öz vicdanından aldı. Amma Əşrəfanə şeirləri həmin həcvi-məlihlərdir ki, asarının əksəri ondan ibarətdir.

“Füyuzat” jurnalında Dəli şairin:

Səmadan bir mələk heyrətlə der: insanlar, insanlar,  
Nədir bu ruyi-ərzi qaplampış al qanlar, insanlar? –

– mətləi ilə başlanan qəzələ Sabir əfəndi dediyi müstəhziyanə nəzirə-sinə baxaq:

Səradən bir dəli şeytan deyir: insanlar, insanlar!  
Nədir dünyani tutmuş elmlər, irfanlar, insanlar?!  
Qanan kim, qandıran kim, nəşri-irfan eyləyən kimdir?  
Sizi irşad edir görmürsünüz fəttanlar, insanlar?!  
Ədəbdən, elmdən gər feyziyab olsa əvamünnas,  
Düşər şanü şərəfdən mollalar, işanlar, insanlar!  
Sevərmi əhli-istibdad, millət huşyar olsun?  
Buna razı olurmu bir neçə vicdanlar, insanlar?!

Yainki Namiq Kamal bəyin “Amalımız, əfkarımız iqbali-vətəndir” mətləi-məşhur şerinə nəzireyi-təməsxüranə:

Amalımız, əfkarımız ifhayı-vətəndir,  
Kinü qərəzü hirs bize ruhi-bədəndir.  
Əfal yox, ancaq işimiz lafi-dəhəndir,  
Dünyadə əsarətlə bütün kam alırız biz,  
Qafqazlılarız, yol kəsiriz, nam alırız biz!  
Əqrəb kimi neşter gücü var dırnağımızda,  
İslam susuz olsa, su yox bardağımızda,  
Hər küncdə min tülüyü yatıb çardağımızda,  
Min hiylə qurub rütbəvü ikram alırız biz,  
Qafqazlılarız, yol kəsiriz, nam alırız biz!

Mülahizə buyurulsun, həyatımızdan birər səhifə təşkil edən bu şeirlər Əşrəfin şeirlərinə nə qədər bənzər, bəlkə onlardan daha gözəl-raqdır. Yenə Namiq Kamal bəyin yuxarıda zikr olunan səbkində dediyi şeri qədim zamandan bəri islam və türk əqvamının arasında vüqü bulan əfraqü nifaqi səlcuqi Məlik şah Cəlaləddin zamanından başlayaraq hal-hazırqa qədər bir dövreyi-tarix şəklində fəxriyyəsindən bir parça:

Ol gün ki, Məlik şah Büzürg eylədi rehlət,  
Etdin iki namərd vəzirə təbəiyyət.  
Qırdıq o qədər bir-birimizdən ki, nəhayət, –  
Düşmən tapıb əl təxtimizi eylədi qarət.  
Öz haqqımızı gözləməyə bitərəfiz biz!  
Turaniləriz, adiyi-şügli-sələfiz biz!

Sabir əfəndinin bunlardan başqa mətblu və qeyri-mətblu asarı-mənzumə və mənsurəsi çox isə də, mən məqaləmə burada nəhayət verib daha artıraq, mükəmməl nəhv ilə təfsilat verməyi və sevgili şairimiz, əziz qardaşımız olan Sabir əfəndini əhalimizə tanıtdırmağı böyük bəradərim Firidun bəy Köçərli cənablarının öhdeyi-ədibənələrinə vagüzar edirəm.

## SABİRİN TƏRCÜMEYİ-HALI

Mirzə Ələkbər Sabir Tahirzadə 1278-ci sənaye-hicridə zihiccə ayının əvvəlinci günündə Şamaxıda təvəllüd etmişdir və rəcəb ayının 28-də, 1329-cu ildə vəfat etmişdir.

8 yaşında məktəbə gedib oxuduğunu yazmağa həvəsnak olduğundan mollası tərəfindən afərin əvəzinə döyüldüyünü uşaq dili ilə bu sayaq nəzm etmişdir və rəsmi-xətti də böyləcə imiş:

Tutdum orucu irəmazanda,  
Qaldı iki gözlərim qazanda  
Mollam da döyür yazı yazanda.

On iki sinne yetişdikdə mərhum Hacı Seyid Əzimin məktəbinə daxil olmuşdur. Seyid onda hissi-şairanə gördüyü üçün dərs verdiyi mənzum farsi hekayələrin türkçə mənzum tərcüməsini Sabirdən istəmiş, o cümlədən, “Gülüstan”da – “Didəm gülü-tazə çənd dəstə, Bər günbədi əzgiyab bəstə”<sup>1</sup> ilaaxir hekayəsini türkçəyə belə nəzmən tərcümə etmişdir:

Gördüm neçə dəstə tazə güllər,  
Bağlanmış idi giyah ilən tər.  
Dedim nə olur giyahi-naçız –  
Ta əyləşə gül səfində əziz.

Ot ağlayaraq dedi: otur sən,  
Söhbət eləyim, qəmim götür sən.  
Alilər edərmi tərki-söhbət,  
Halonki olarda var səxavət.

Bir-iki il məktəbə davam etdikdən sonra cüzi farsca, türkçə oxuyub-yazmağı öyrəndiyinə atası iktifa edir, ona bir daha məktəbə getməyə riza verməyib özü ilə bərabər dükana aparır. Sabir isə istedadi-fitrisi mucibincə dükanda olduğu halda yenə kitabət və qiraətə məşğul olur. Alış-verişdən ziyadə oxuyub-yazmağa həvəsnak olduğundan atası

<sup>1</sup> Bir dəstə ot ilə bağlanmış bir neçə dəstə təzə gül gördüm (*farsca*).

diltəng olub, onu məzəmmət edirmiş. Hətta bir dəfə şeir kitabını da cırmiş. Bu isə Sabirin təbinə naküvara gəlib Şamaxıdan qaçmağa müsəmməm olub belə bir qəsidə yazmış:

Mən Xəlilüllahi-əsrəm, pədərəm çün Azər,  
Səfər əzbabili-Şirvan künəm, inşaallah,  
Gərçi u dəftəri-əşəri-məra parə nəmud,  
Vəslə batəbi-dürəfşan künəm, inşaallah<sup>1</sup>.

Bu vəqədən sonra Xorasana gedən bir karvana qoşulub gedirsə də, atası xəbərdar olub qaytarır. Məhərrəm və səfər aylarında növhə deyib oxutmaqla atasının və sair camaatın əzizi olur. Nəməki danışmağı, şux, zərif və hazırlıqlı səbəbindən az zamanda üləma və əyanın yanında məruf və məşhur olur və ümumun məhəbbətini cəlb edir. Xüsusən ustadı mərhum Hacı Seyid Əzimin mənzuri-nəzəri olur. Bir vaxt Seyyid ilə bərabər səfərdən gəlmış bir nəfər şəxsin görünüşünə gedirlər. Müsafir çamadanından on dənə lumu çıxarıb iki dənəsini Seyidə, bir dənəsini Sabirə verir, buna münasib Sabirdən bədahətən bir şeir istəyir. Sabir bir az fikirdən sonra deyir:

Xumsi-şərabi Seyyidə saqi verib dedi:  
Sabir fəqirdir, yetərancaq zəkat ona.

Mərhum Seyid də:

Seyyiddir ustad mənə nəzmü nəsrədə,  
Möhtaci-istifadədədir kainat ona

– beytini deyib haman şerə iltihaqını Sabirə təklif edir. Zatən o qəsidə deyib bəzi əyanı tərif etməyə heç mail olmamışdır. Qəsidə yazmaqda ədəmi-iqtidarını göstərən əşxasa dediyi bu idi: “Puldan ötəri yalan mədihələr yazmaqda iqtidarım yox isə də, doğru həcv yazmaqda çox hünərliyəm” – deyə bu qitə ilə iftixar edərdi:

<sup>1</sup>

Mən əsrimin Xəlilüllahiyəm, atam Azər kimidir.  
İnşaallah Şirvan şəhərindən köçərəm.  
O mənim şeir dəftərimi cirdisə.  
İnşaallah dürr saçan təbimlə onu bitişdirərəm (*farsca*).

Şeir bir gövhəri-yekdaneyi-ziqiyətdir,  
Salmaram vəsf-i-dürüş ilə onu qiymətdən.  
Deyərəm həcv, sözüm doğru, kəlamım şirin,  
Əhli-zövqə verərəm nəşə bu xoş şərbətdən.

Seyidin bu qəzəlinə ki, mətləi-ati ilə başlanır:

Ey məh, bilirəm fitneyi-dövran olacaqsan,  
Ey qaşı hilalıım, məhi-taban olacaqsan

– cavab olaraq bir neçə şeir deyib göndərir ki, o şeirlər bunlardır:

Sən piri-cahandidəsən, ey Seyyidi-sərkar!  
Məndən çək əlin, eyləgilən pir ilə rəftar!  
Olmaz sənə qismət dəxi bu dövləti-didar,  
Bundan sonra hicrimdə ciyərqan olacaqsan.

Aşıq mənə bir mən kimi ziba gərək olsun,  
Mail gülə bir bülbülü-şeyda gərək olsun,  
Səndə bu işə səbrü şəkiba gərək olsun,  
Amma, bilirəm, səbr evi, viran olacaqsan.

Seyid “Xəmse”yi-Nizamiyəni mütaliə etdiyi halda Sabirin məktubu yetişir. Oxuyub belə cavab yazır:

“Nuri-didəm Sabir! Qəzəlimin birinə yazdığını məlih və şirin cavab çox xoşuma geldi. Hazırda başqa bir şeyə gümanım olmadı – gündən həmin kitabı sənə silə göndərirəm. Yadigarı-ustadanəm olmaq şərtilə qəbul edəsiniz və şairlikdə tərəqqi etmənizi arzu edirəm”.

Sabir kitab ilə məktubu iftixarla alır və qəbul edir.

23 yaşında Xorasan ziyarətinə gedir və tarix olaraq bu şeri yazır:

Sabiri-şeyda ki, tərki-şəhri-Şirvan eylədi,  
Bülbülə bənzərdi kim, meyli-gülüstən eylədi.  
Min üç yüz birdə hicrətdən sonra, meymun ili,  
Axırı-şəvvaldə əzmi-Xorasan eylədi.

Neçə vaxt Xorasan, Səbzvar, Nişapur, Türbəti-Heydəriyyə, Türbəti-Cam, Xaf, Səmərqənd, Buxara tərəflərini səyahət edir. Əsnayı-səyahətdə dəstfürüşluqla güzəran edirmiş. Bu arada Xorasan ətrafına

vəba naxoşluğu düşdüğünə görə orada dayanmayıb Şamaxıya qayıdır. Bir neçə vaxt Şamaxıda qaldıqdan sonra Kərbəla ziyarətinə azim olur. Ətabati-aliyatda bir çox növhə və dübeytlər yazmışdır. O cümlədən, Həmədanda dediyi bir rübaisi budur:

Həmədanda qonağımdan xəbər aldım, key Şeyx,  
Hansı məxluq sizin şəhrdə bişək çoxdur?  
Dedi: “Az isə də bu şəhrdə sair məxluq,  
Leyk dəbbat ilə, səbbaq ilə eşşək çoxdur”.

Kərbəladan qayıdanınan sonra yenə Xorasana gedir və bu dəfə Eşqabadda və Mərvdə sakın olmağı istərkən pədəri Şamaxıda vəfat edir. Bəradərindən aldığı bir kağızda anasının dilindən yazılan təsirli sözlərə tabavər olmayıb Şamaxıya övdət edir və təəhhül ixtiyar etməyə məcbur olur.

On beş sənə zərfində səkkiz qız övladı olur. Büyük bir ailənin təh-sili üçün quyruq yaşı əritmək və sabun bişirib satmaqla güzəran edər. Bu zəhmətli sənətlə çörək qazanmaqdə ikən yenə çətinliklə əlinə düşən beş dəqiqliq vaxtını mütaliyə və şeir yazmağa vəqf və sərf edir.

1901-ci ildə iki nəfər özünə həmməslək şair və mühasib tapır: Abbas Səhhət və Məhəmməd Tərrahla tanış olur. Bikar vaxtlarda bir yerə cəm olub bədihəguluq və farsi, türki qəsidə və qəzəl oxumaqla imrari-vəqt edərlərmiş. Tainki 1903-cü ildə Ağaeli bəy Naseh təxəllüs vasitəsilə Firidun bəy Köçərlinski cənabları ilə maarifə bidar edir. Şeir və şaire qiyomat qoyan bir nəfəri görməklə bu tarixdən ciddən çalışmağa başlarsa da, məslək və məzaqına müvafiq məzmun tapmadığından gah qəzəl, gah mərsiyə, gah bəzi qitələr yazarmış. Çox keçmədən “Molla Nəsrəddin” jurnalı intişara başlayır. Bu sevgili məzhək qəzeti nəşrə başlaması ilə hünər və istedadını göstərməyə bir müsaid yer açılır. Həmin məcmuənin əvvəlinci ilinin 4-cü nömrə-sindən başlayaraq:

Millət necə tarac olur-olsun nə işim var –

– mətləli şeri ilə ən əvvəl həcvi-məlih yazıb “Hop-Hop” imza qoyur. Yerli qəzetlər təqlid edir və hər yerdən təhsin və təriflər alır. Bundan sonra Sabirin həvəsi ilə şöhrəti getdikcə artır. Gözəl-gözəl nəzmlər inşad edib qəzetlərə göndərir və tutduğu məsləkində həmsöhbəti

olduğu xuşgə möminlərin və riyakar mollanümlərin əfal və əmalını çox şirin məzmunlarla, zərif kinayələrlə zəmm və təqbihə başlayır. O qədər keçmir ki, qara camaatın lənət və töhmətlərinə nişanə olur. Bununla belə kəmali-mətanətlə öz əzmində səbat edib sevgili millətin-dən gördüyü əza və cəfadan, yağış kimi üstünə yağan təkfir və təhqirlərdən əsla geri getməyib öz məsləkində davam edir və mülayimanə dillər ilə cühhəl firqəsini bu növ anlatmağa çalışır:

Əşhədü billahi əliyyül-əzim,  
Sahibi-imanəm, a şirvanlılar!  
Yox yeni bir dinə yəqinim mənim,  
Köhne müsəlmanəm, a şirvanlılar!

Şiəyəm, amma nə bu əşkaldən,  
Sünniyəm, amma nə bu əmsaldan,  
Sufiyəm, amma nə bu əbdaldən,  
Haqsevən insanəm, a şirvanlılar!

Ümməti-mərhuməvü məğfur ilə –  
Əmrəyəm taəti-məzbur ilə,  
Küfrümə hökm eyləməyin zur ilə,  
Qaili-quranəm, a şirvanlılar!

Həcv deməklə hər kəsin fikrinə gələn əlfazi-mərdudəni heç vaxt şerdə işlətməmiş, Həmid bəyin “İnsana vicdanı qədər peyğəmbərlər, padşahlar belə mükafat edəməz” dediyi kimi, Sabir öz xidmətinin mükafatını ölüncəyə qədər ancaq öz vicdanından almışdır. Azərbaycan ədəbiyyatında ən əvvəl yeni bir cığır açdı ki, ondan müqəddəm kimsə o gözəl şivədə yazmamışdı: nöqsanlarımızı və eyiblərimizi məzhəkə və məzah təriqilə qayət şirin və hər kəsin anladığı bir dil ilə, qəhqəhələrlə oxudub islaha çalışırdı. Nə çarə ki, ancaq beş ilə qədər ədəbiyyatımıza xidmət edə bildi. “Molla Nəsrəddin” jurnalı meydana çıxınca hər sahibi-zövq Sabirin ondaktı nümuneyi-əşarına məftun olmaqdan kəndini alamadı. O gözəl şeirləri oxuyub anlayanlar, o gözəlliliklərin fərqinə varanlar onları hifz etməyə həvəs etdilər. Halbuki Sabir əsərlərində işlətdiyi ibarələr və yeni məzmunlar kimsəni təqlid deyil, məhz öz fikrinin nəticəsidir. Bununla demək isteyirəm ki, Sabir müqəllid deyil, bəlkə elə mücəddiddir ki, köhnə

şeirlərlə yeni şeirlər arasında bir əsrlik uçurum açdı ki, bir daha geri dönbə o uçurumu atılmağa kimsədə cürət qalmadı.

Bir kərə düşünülsün: ədəbiyyatımızda nə qədər böyük bir təsir və nə qədər əzim bir inqilab vücudə gətirmiş! Geləlim siyaset aləminə etdiyi xidmətə: Məlumdur ki, fransız şairlərindən Şatobrian fransız qövmünün səltənət xanədanından olan burbonlarla Napoleon Bonapart arasındaki müqayisəyə dair bir kitab yazmışdır ki, bu kitab Burbon xanədanından olan fransız kralı XVIII Lüinin öz etiraf və iqrarınca bir ordudan ziyadə ona xidmət etmişdir. Men də iddia edirəm ki, Sabirin də asarı bu beş ilin müddətində İran məşrutəsinə haman növ bir ordudan ziyadə xidmət etmişdir. Mülahizə buyurulsun, İranın viranlığının böyük səbəblərindən biri olan Ətabək məşrutəçilər tərəfindən qovulub, dübarə Məhəmmədəli tərəfindən cəlb olunduqda dediyi şeir budur:

“Əncümən əhlinin qoçaq...” i.a.

Ətabəkin qətlindən sonra “Təzə həyat” qəzetində Məhəmməd Məhəmmədzadə imzalı bir nəfərin “Sən deyən oldu, biz deyən?” nəqəratlı şerinə cavab verdi. Bu qəbil şeirləri çoxdur. Həmçinin, Türkiyədə on temuz inqilabından sonra kəramət göstərib 31 mart faciəsini səkkiz ay müqəddəm “Osmanlılar, aldanmayın...” şeri ilə xəbər vermişdi. Xülasə, Sabir əfəndinin “Həyat”da, “Füyuzat”da, “Rəhbər”də, “Dəbistan”da, “Molla Nəsrəddin”də, “Ülfət”də, “Irşad”da, “Günəş”də, “Səda”da, “Həqiqət”də, “Yeni həqiqət”də, “Məlumat”da olan bir tağım pərakəndə mənzumələrini tədqiq etdikdə demək olar ki, bu anacan misli heç görülməmiş şeirlərdir. Belə bir istedada malik olan şəxs yalnız avamünnas tərəfindən tənələr və söyüslər eşitməyir, öz əyalı da ona düşmən olur, necə ki, bu halını “Molla Nəsrəddin” məcmuəsinin 4-cü ilinin 17-ci nömrəsində olan şerində bəyan edir. Bu arada bir oğlu olur, adını Məhəmmədsəlim qoyur. Uşağının məhəbbətindən qeyri yerə hicrət etməyi başara bilmir. Odur ki, yaziq Sabir daha qorxudan bu müstəar adını da dəyişdirib cürbəcür: “Din dirəyi”, “Mirat”, “Fazıl”, “Ağlar güləyən”, “Ə bunəsr Şeybani” adları ilə gizlətmək istəyir. Nə çarə ki, bu tədbirlə xalqın tənə və təərrüzündən xilas ola bilmir. Axırda iş bir payəyə çatır ki, “kafir” və “babı” deyə qəssablar ona quyuq satırlar. Naçar qalib quyuqçuluqdan və sabun bişirməkdən əl çəkir və üsuli-cədid üzrə təlim və tədris qaydasını

az-çox öyrənib bir nəfər müəllimlə şərakətən məktəb açır və bunun adını “Məktəbi-ümid” qoyur. Müəllimlikdən də çörək pulu çıxmır. Daha çarəsi kəsilib 1910-cu ildə Bakıya gedir, “Əşri-maarif” cəmiyyətinin Balaxanıda olan məktəblərində fars (dili) və şəriət müəllimliyinə qəbul olunur. Bakıda yazdığı şeirlər – ki, “Molla Nəsrəddin”in beşinci ilindədir, – mühitin təsirindən dahiyanə əsərlərdir. Heyf, əfsuslar olsun ki, 1911-ci ildə iyul ayında Bakıda məriz olur. Həkimlər müayinə edib xəstəliyini əzmi-gəbəd, yəni qara ciyərin şışməyi deyə təşxis edirlər. Öz xəstəliyini yoldaşı A. Səhhətə bu şerilə xəbər verir:

Arizi-qəmlər əlindən ürəyim şışmiş idi,  
Zənn edirdim edəcəkdir ona çarə ciyərim.  
Bəxti-mənhusimə bax, mən bu təmənnadə ikən  
Başladı şışməyə indi üzü qarə ciyərim.

Mərəzi getdikcə şiddət edir. Daha Bakıda qala bilməyib Şamaxıya qayıdır və oradan Tiflisə müalicə üçün gedir. “Molla Nəsrəddin” jurnalının heyəti-təhririyəsi maddi cəhətdən çox müavinət edirəsə də, heyfa ki, müalicəsi faidəbəxş olmayıb, bilaxərə Şamaxıya qayıdır və daha mərəzin zəhmətindən xilas olmaq üçün ölmək arzu edib bu şeri deyir:

İstərəm ölməyi mən, leyk qaçırməndən əcəl,  
Gör nə bədbəxtəm, əcəldən də gərək naz çəkəm!

Axır nəfəslərində bu rübaini yazır:

Rahəm bedəhid, ru berah amədəəm,  
Bər dərgəhi-həzrəti-ilah amədəəm;  
Bitöhfə nəyamədəm, nə dəstəm xalist,  
Badəsti-pür əzhəmə günah amədəəm<sup>1</sup>.

İyulun 12-də 1911-ci ildə rəhmətli xudaya vasil olur.

---

<sup>1</sup>

Yol verin, tapmışam yolu, gəlmisəm  
Olub bu dərgahın qulu, gəlmisəm.  
Töhfəsiz gəlmədim, əlim boş deyil.  
Əllərim günahla dolu gəlmisəm.

(farscadan tərcümə Ə.Hüseynininindir)

## ŞAİRİ-MƏRHUM SABİR ƏFƏNDİNİN QƏBRİ

Keçən on iki iyulda sevimli şairimiz Sabir əfəndinin vəfatının bir illiyi münasibətilə heç olmazsa qəbri üzərinə bir daş salmaq üçün atidəki vəch üzrə zəvati-giram ianə buyurdular:

Hacı Əbdürrəhim Səmədov	3 manat
Əbdüləli Qurbanov	3 manat
Əbdüləhəd İskəndərov	3 manat
Əliheydər Məhərrəmov	1 manat
Ağa Əhmədov	1 manat
Əşrəf Nəzərov	1 manat
Xələf Məmmədov	50 qəpik
Şamaxıda oynanılan bir teatrda	12 m. 20 qəpik.
	<i>Yekunu 24 m. 70 q.</i>

Həmin pul ilə rəməzani-mübarəkin 29-da bəzi ərbabi-qeyrət cavanların müavinətilə mərhum Sabirin qəbri üstünə gözəl bir daş salındı. Cənab həqq ianə edənlərin və məzkur cavanların müini olsun. Bu da məxfi qalmasın ki, bu keçən yayda Şamaxıda oynanılan bir teatrda mərhum Sabirin nəfinə əlli üç manat almış altı qəpik pul hasil olmuşdu. Həmin puldan yuxarıda söylədiyimiz 12 manat 20 qəpik çıxıldıqdan sonra baqi 41 manat 46 qəpik mərhumun kitablarının çap olunması üçün cəm olan pulun üzərinə əlavə olmaq üçün Bakıda "Kaspi" idarəsinə veriləcək idi. Zənn edirik ki, bu vaxta qədər həmən pul "Kaspi" idarəsinə verilmişdir.

1912

## MÜQƏDDİMƏ

*Yazmaq bir fikrə möhtac isə, tərcümə etmək iki fikrə və hüsnü-intixab üç fikrə möhtacdır.*

*Səid bəy*

Avropalıların fünum və sənayeyi-zahiridə tərəqqiləri nə isə, mənəvi cəhətdən ədəbiyyatları da o payədə tərəqqi etmişdir<sup>1</sup>.

Qərbin tarixi-ədəbiyyatı bizə göstərir ki, onların ədəbiyyatda bu dərceyi-kəmalə yetişməsinin səbəbi Qədim Roma və Yunan ədəbiyyatını öz dillərinə tərcümə etmələri olmuşdur. Hal-hazırda rusların bu qədər parlaq və geniş ədəbiyyatına aşina olanlar bilir ki, Puşkin və Lermontovun əsərlərində bayronizm deyə İngiltərə şairlərindən lord Bayron məktəbinin nə qədər nüfuz və təsiri olmuşdur. Və lakin bizlər isə, hər şeydə olduğumuz kimi, ədəbiyyatımızda da haman qüruni-vüsətəyə yavuq bir halda qalmışıq. Bunun yeganə səbəbi odur ki, Avropa lisanlarına aşina olanlarımız türkçə bilməyə tənəzzül etməmişlər və həmcinin, türkçə kamil bilən şairlərimiz əcnəbi lisanlarını öyrənməyə etina etməmişlər. Odur ki, haman məhdud bir dairədən kənara çıxa bilməmişik.

Avropalıların öz ədəbiyyatı o qədər vase olduğu halda, yenə ərəb və farsın məşhur ədib və şairlerinin əsərlərini öz dillərinə təmamən tərcümə etmişlər. Belə olan surətdə biz nə üçün avropalıların asarını öz lisanımıza tərcümə etməyək? Bilmədiyimizi nə üçün öyrənməyək? Elm heç millətin malı deyildir! Hər kəs yiylənmək istəsə, onundur. Bu mətləb məni vadar etdi ki, Qərb ədəbiyyatından bəqədri-qüvvə öz dilimizə tərcümə etməklə əhalimizi onların asarına aşina edim. Tainki o şümusi-elmü ürfanın ənvari-əşyüəsilə bizim də zülmətdə qalan duyğularımız işıqlansın. Xarici lisanlarına aşina olmayan şairlərimiz onlara nəzirə yazmaqla yeni-yeni, gözəl-gözəl əsərlər meydana gətirsin. Bununla bizim də ədəbiyyatımız dövlətlənsin və tərəqqi etsin. Buna görə də məcmueyi-naçızanəmə “Məğrib günəşləri” adı qoymadım. Bu fikrimi məndən başqa bir qeyrisi də bəyənərsə, təşəkkür edərəm. Təlifdən tərcümənin müşkil olduğunu nəzərdə tutub ərbabi-danişdən qüsürumun əfvini dılərəm.

*5 aprel 1912*

<sup>1</sup> Bir çox demokratik Azərbaycan yazıçıları kimi Səhhət də burada “Qərb” və “Avropa” məfhumlarını eyni zamanda “rus” məfhumu yerinə işlətmüşdür. Bunu əsasən rus yazıçılarının əsərlərindən ibarət olan ikicildlik kitabçaya “Məğrib günəşləri” adı verməsindən de görmək olur.

## BİR-İKİ SÖZ

Şairlik iddiasını etməməkdən başqa hələ onun məqami-büləndini vəsf və bəyan etməkdə olan ədəmi-iqtidarımı da kəmali-icz ilə iqrar edirəm. Burasını Şeyx Nizami həzrətlərinin:

Pişü pəsi daşt səfi-kibriya  
Pəs şüəra amədü piş ənbiya<sup>1</sup> –

– beytindən gözəlcə anlamaq olar. Fəqət bununla belə təbiət və sənayedə olan hüsnü lətafəti fərq və təmyiz etmək xassəsinə malikəm. Yəni demək istəyirəm ki, şair deyilsəm də, bir az şair kimiyəm. Yazılarımın şeir olmadığını dərk edib də kağızlar üzrə qaralamaqdan çəkinirəmsə də, yenə özüm ilə bacarmıram. Odur ki, məcmueyi-naçızanəmə müqəddimə olaraq “Oxularıma” sərlövhəli bir mənzumə ilə ifadeyi-məram etmişəm. Əsərlərim sıniq ürəkdən çıxan siziltilar olduğu üçün fransızların şairi-əziminin “Zərfi-şikəstə” adlı əsərinə və türklerin böyük şairi Tofiq Fikrət bəyin “Rübabi-şikəstə”sinə təqlidən “Sınıq saz” deyə adlandırdım. Mündərəcatından bir söz bir nəfərə belə xoş gələrsə, özümü bəxtiyar sanaram.

1912

---

<sup>1</sup>

Böyükler səfinin önü və arxası var idi,  
Əvvəl peyğəmbərlər, sonra şairlər gəldi (*farsca*).

## “SÖVQAT” OXULARINA!

“Sövqat” qəzətinin mövqeyi-intişara qoyulması ilə mətbuatımızın zənginləşməsini və bununla mübarizəyi-həyat meydanında bir qədəm daha irəli qoymamızı görüb də ixtiyarsız da şadlanırdım. Hələ heyəti-təhririyəsinin münəvvər gənclərimizdən təşəkkül etməsi məni çox sevindirir. Müvəffəqiyyətlərini diləyirəm. Yalnız quru bir diləməkdən nə fayda? “Keçməsin bu ömrümüz bihudə istimdad ilə” misrasının məzmuni-həqiqətnümununa binaən yalnız diləmək deyil, çalışmaq da lazımdır. Əfradi-millətdən hər kəs gərək öz öhdəsinə düşən vəzifəni ifa etməkdə qeyrət göstərsin. Xassə bu əsri-hazırda, millətlərin çarpışlığı bu zamanda boş oturub quru bir istimdad ilə vaxt keçirmək məsiyətdir. Yaşamaq isteyirsek, gərək çalışalım. Gərək lama halə qonşularımızda gördüyüümüz səy üsullarını qəbul etməkdə tərəddüd göstərməyəlim, qəzetlər, risalələr nəşr edəlim; cəmiyyətlər təşkil edəlim; avam kütləsinin başını bir yerə toplamağa, ümumi ruhu yenileşdirməyə çalışalım. Fəyyazi-əzəl o vaxtda öz mərhəməti-layətənahisini bizlərə də şamil qılar. Fəqət burada zənni-acizanəmə görə vəzifəmin ən ağrı, ən zəhmətli hissəsi el müəllimlərinin öhdəsinə düşür. Hamidian artıq gərək onlar ciddi surətdə işə girişinlər, əzm göstərsinlər. Təpərli olsunlar. Qonşu millətlərin müəllimləri nasıl ciddü-cəhd ilə çalışırlarsa, necə qeyrət göstərirlərsə, biz də onlardan ibrət dərsi alalım. Və lakin nə fayda ki, el müəllimləri adlanan zatların əksəri ana dilinə əsla rəğbət və məhəbbət etmirlər. İstər evlərində, istər məktəblərində ana dilinə dair bir vərəqpara olsun saxlamırlar. Hətta bəziləri var ki, bu dəyərli ada, bu ehtiramlı mövqeyə əsla istehqaqları yoxdur. Əcnəbi dilini bilmədikləri halda ana dillərində qonuşmağa belə tənəzzül etmirlər. Təəssüflər olsun ki, bizim millətdə mühitə çox tez qapılmaq kimi böyük bir nəqisə vardır. Qədimdən bəri bu çirkin adət bizdə mövcuddur. Səviyyeyi-mədəniyyəsi bizdən yüksək olan əqvamın lisانına, adatına, etiqadatına qolaylıqla qapılıb alışmışaq. Məsələn, bir vaxt ərəblərin təhti-hakimiyyətində olduğumuz zaman onların lisانlarına, adətlərinə elə şiftə və firivtə olmuşuq ki, İbn-Sina kimi, Farabi kimi dahilərimiz türk oğlu türk olduqları halda on cildlərə baliğ olan qiymətli əsərlərinin heç birinin türkçə yazmışlardır. Onlardan sonra yetişən türk şairləri, türk ədibləri ümumən yazdıqları fars dilində olmuşdur. Hələ şairlərimiz, ədiblərimiz dursun,

hətta bütün türk sülaləsindən yetişən hökmdarlarımız, padşahlarımız da yazdıqları, qonuşduqları dil fars dili olmuşdur. İndi isə, indi daha nə söyləyim!

İş əgər yalnız bir dil bilməyə qalsayıdı, yenə dərd yarı idi. Xeyr, əsl əngəl orasındadır ki, əcnəbi millətlərin adətlərinə, etiqadlarına, hissiyyatna qapılmaqda çox laübalıyiq və gələcəkdə bunlardan nə nəticə hasıl olduğunu əsla nəzəri-etibara almırıq. Zira bu aşkardır ki, öz qədrini bilməyənin qədrini özgə heç vaxt bilməz. İnsanda gərək izzəti-nəfs, gərək alicənablıq olsun. İnsanam deyən adam gərək bu məziyyətlərə dara olsun. Əgər belə deyilsə, bəs bugünkü gündə bu millətlər müharibəsi nə üçündür? Yəqin ki, bir millət digər millətə üstünlük etmənin qabağını saxlamaq üçündür. Elə isə biz nə üçün öz millətimizi ataq, öz millətimizi mühafizə etmək uğrunda öhdəmizə düşən vəzifəni ifa etməkdə qüsurluq göstərək?

## QƏNDİN VÜCUDUMUZA OLAN FAYDASI

Bu aləmşümul müharibənin təsirindən bütün müharib və qeyri-müharib dövlətlərin həyati-ictimaiyyələrində bir çox təbəddülət vəqəf olduğu hər kəsin məlumu olsa gərəkdir. Xüsusən ən zəruri məkulat cümləsindən olan qənd böhranı hər kəsin zehnini məşğul etdiyi kimi, su üzünün hakimi-ələlitlaqı olan İngiltərə əhalisini də düşündürmədədir. Odur ki, "V.Z." jurnalında İngiltərə doktorlarından Sili adlı bir nəfərin fövqəzzikr ünvanla mündəric bir məqaləsi vardır ki, onun xülasəsi budur: istemalına mail olduğumuz bəzi əşya var ki, qaliba vücudumuza zərərdir. Onlardan təhriz etməmiz lazımdır. Lakin bəzi şeylər də var ki, sövqi-təbiətlə ona həvəskar və məyyal olduğumuz halda, tibb nöqtəyi-nəzərincə də bəqayi-vücudi insanidə onun böyük əhəmiyyəti müşahidə olunur. İştə qənd o qəbildəndir ki, hər kəsin mötadı olduğu kimi, vücudumuzun səhhət və səlamətinə də ən nafe, ən müfid bir şeydir.

İndiki halda şəkli-zahirisi ilə məlumumuz olan qənd əyyamı-sələfdə belə deyildi. Keçmiş zamanlarda Avropa əhalisi qəndin olmasından belə xəbərdar deyildilər. Sevdikləri və yedikləri şirin meyvələr və arılardan əxz olunan bal olmuşdur. Şəkər qamışından qayrılımış qəndi birinci dəfə Hindistandan tacirlər Avropaya gətirdikdə Qərb əhalisinin heyrətinə mucib olmuşdur.

Şirin şəyləri yalnız insanlar sevmirlər, heyvanlar da sevirərlər. Ayının bal yeməyə olan həvəsini bilməyənlərimiz yoxdur.

Şəkər qamışından qənd qayırmağı neçə il bundan müqəddəm Çin əhalisi ixtira etmişdir. Sonralar Yunani-qədim və ərəb ətibbaları öz xəstələrinə sükkər deyə onu daxva qəbilindən olaraq təcviz edirdilər. Get-gedə şəkər qamışını əkmək üsulu insanların arasında şüyü bulub biləxərə tamam isti məmələkətlər və sair əkinəcəklər zümrəsinə daxil oldu. Qəndin istemalı adı məkulat sırasına daxil olduqdan sonra ətibba onu ədviyə zümrəsindən saymağı qət etdirilər. Fəqət indiki əsrədə həziq əttibbanın əksəri qəndi insanın əzası üçün ən nafəqida cümləsindən saymaqdadırlar. Xüsusən zəfi-qəlbə mübtala olan xəstələrə əlac etmək üçün qənd istemal edirlər. Hətta zəfi qəlbən arız olan bəzi böhranlı dəqiqələrdə ən yaxşı təbiblər duz ilə şəkərdən istehzar edilmiş bir məhlul – ki qlyukoz adlayırlar. – Həmin davamı bədənimizdə olan göydamarların birinə şirinğə edirlər. Bununla xəstənin ürəyi təqviyət bulub zərban artır və haləti-təbiyyə yaxşılaşmağa şuru edir. Əlbəttə,

indiki belə qəribə müalicələr məşhur Calinus və Bokratın heyret və təəccübünə mucib olsa gərəkdir.

Bundan anlaşılır ki, qlyukoz qayətdə nafe bir şey imiş. Boş meyvələrdən üzümdə əksəriyyətlə mövcud olduğu kimi, balda və qeyri süni şeylərdə də mövcuddur. Üzüm müalicəsi də bu nöqteyi-nəzərdən nəşət etmişdir. Ondan əlavə ağızımızda olan qüdədi-ləabiyyə və bağırıqlarda olan sair vəzlər yediyimiz qidalardan vücudumuz üçün qlyukoz istehsal edirlər.

Nə üçün mədəni insanlar qeyri-mədənilərə görə gec qocalır?

Tamam meyvələrdə olan şirni vücudumuza daxil olduqdan sonra sürətlə qlyukoza mübəddəl olur. Süddə süd qəndi deyilən bir maddə mövcuddur ki, körpə uşaqlar üçün qayətdə nafe olan bu qidanın qlyukoza təbdil olması da sərihdır.

Bu mülahizata görədir ki, şəkər qamışından və biyan kökündən və zılxdan qayrılan qənd istemalına mötad olan mədəni insanlar kəsrətlə şirni şeylər yedikləri üçün qeyri-mədəni insanlara nisbətən artıcaq ömür edib gec də qocalırlar.

Əgər insanlar bilmək istəyir, qənd istemalını tərk edərlərsə, onda nə məzərrət hasil olar?

O halda ya gərək insannın bədəni sair məvəidi-qızaiyyədən qənd tədarük etsin və yaxud qara ciyərimiz istehzar və zəxirə etdiyi qəndi sərf edib bitirdikdən sonra artıq yaşamayıb ölməyə məhkum olsun. Buğda və düyü kimi hübübatdan istehsal olunan nişasta da qəndin ən gözəl səhlül-məxəz bir mənbəyidir. Pəs yediyimiz çörək də vücudumuzda dəyişib qənd olurmuş! Lakin qəndə təbdil olması ilə bərabər nişastanı məvəidi-məğziyyədən saymaq xə tadır. Zira bunun üçün qəvi bir qüvveyi-haziməyə malik olmaq lazımdır. Həmin mülahizəyə görədir ki, doktorlar zəif xəstələri nişastalı şeylər yeməkdən mən edirlər. Pəs bundan anlaşılır ki, şəkər qamışından istixrac olunan qənd yovmiiyyə qidalarımıza daxil olması ilə bədənimizə nə qədər nafe imiş! Lakin kürreyi-ərz üzərində yaşayan insanların miqdarı gündən-günə təzəaid etdiyinə görə yalnız şəkər qamışından qayrılmış qənd insanlara kifayət etmir. Odur ki, sair nəbatatdan qənd istehsalı üçün insanlar çalışıb istədiklərini əldə etmişlər.

İndiki halda zavodlarda qayrılan qəndin iki sülsü zılx və biyan kökündən əxz edilir. Bu fənn XX əsrin I nisfində almanlar tərəfindən icad olunmuşdur. Sonra fransızlar bu icadın əhəmiyyətini anlayıb daha artıq bu fənnində tərəqqi etmişlər. Əgər Almaniya məmləkətində qənd

istehzar etməyə kifayət edən qədər zılx və biyan kökü olmasaydı, yaxud məvaidinariyyə hazırlamağa lazım olan spirt olmasaydı, Almaniya hökuməti müttəffiqlər qarşısında çoxdan tərksiləh etməyə məcbur olmuşdu. İngiltərə hökuməti Almaniya səvahilini abloka etdiyi kimi, Almaniya hökuməti də Böyük Britaniya adalarını abloka edə bilərsə, belə ki, ətrafdan yalnız qənd gəlməsi külliyyətən müntəqə fəna olar isə, o halda İngiltərə əhalisinin hali qayətdə fəna olar.

Qəndi, konfeti hər kəs bilir ki, cöcuqlar artıcaq sevirlər. Onun dişlərə müzürə olduğu iddəasını edənlər də bulunur. Halbuki şimali Hindistan əhalisi arasında kəsrətlə saf dişli adamlar mövcuddur ki, sübhədən axşamacan çeynədikləri şey şəkər qamışıdır. Birinci olaraq bu sözü Herbert Spenser demişdir ki, atalar övladlarını qənd yeməkdən əbəs mən edirlər. Zira ki, baliq şəxslər də cöcuqlar qədər şirniyyə maledirlər. Fəqət əksər adam papiros, tənbəki və spirtli məşrubat ilə qüvvəyi-hazimələrini xələldar etdikləri üçün o zövqü itirmişlər. Cöcuqlar vücudca daha artıq cəld və çapılıq olduqları üçün və həm də mədə-bağırıqları sair məvaidi-ğizaiyyədən qənd hazırlaya bilmədikləri üçün bədənlərinə lazım olan qəndi sövqi-təbiətlə yeməyə həvəskardırlar və yenə ətfalın vücudu baliqlərə nisbətən soyuqdan tez mütəəssir olduğundan öz hərarəti-qəriziyyələrini baliqlərinki dərəcəsinə yetişdirmək üçün hərarət törədici şeylər yemələri təbii bir əmrdir.

Pəs məlum oldu ki, zərbani-qəlbin idaməsi üçün qənd ən zəruri bir şeydir. Qənd yeməz isək, ürəyimiz hərəkətdən qalar, əzəlat boşalar, daha doğrusu, ölüm yetişər. İtalyan alimlərindən məşhur Musso yazar ki, yorgunluğu rəf etməkdən ötrü qənd ən səriül-əsər bir əlacdır və həmin mətləbə məbnidir ki, Almaniya hökuməti öz əskərlərinə verilməkdə olan yovmiyyə qəndin miqdarını artırılmışdır.

Yuxarıdan bəri zikr etdiyimiz bəyanatın müləxxəsi odur ki, qənd insanın vücudu üçün ən zəruri, ən müqəddi və ən ucuz bir müvəllidil-hərarət amıldır. Ona görə mədəni məmləkət əhalisi müharibədən sonra kəsarətlə qənd istehzar etmək üçün lazım olan bütün vəsilələrə təşəbbüs etməlidirlər ki, nəslİ-ati bir daha onun böhranına düşçər olmaq bəlasından özlərini xilas edə bilsinlər. Bunun üçün də yerlərin hasılavərliyinə diqqət etməklə bərabər, yaxşı taxıl məhsulu verməyən yerlərə zılx və biyan kimi qiymətli şeylər əkməyə sərfi-hümmət olunsa gərəkdir.

1917

## MİLLƏT MƏCLİSİ

Türk mütəfəkkirlərindən doktor Abdulla Cövdətbəy yazır: “Cümhuriyyəti-idarədən əvvəl cümhuriyyəti-ruha malik olalıım. Cümhuriyyəti-ruh... hüququnu və vəzaifini bilmək, bunları təqdis və ehya etmək və müsaafəkar olmaqdır. Cəhl və təəssübdən ari olmayan ruhların təşkil etdikləri idarə hökuməti-cümhuriyyət belə olsa, ən səfil bir idareyi-istibdadiyyə münziləsinə düşmək zəruridir. Mükəmməl, adil, tərəq-qipərvər bir hökumətimizin olmasını istəyirsək, hər birimiz mümkün olduğu qədər adil, mütərəqqi, qəni, müstəgñi və alim olalıım. Fəqir bir millət hürr bir millət olamaz. Fəqir və hürr bir millət hürriyyətini mühafizə edəməyəcəkdir. Fəqirlik siyasi və iqtisadi əsarətlər toxumalarının sürətlə nəşvü nüma bulduğu bir zəmindir. Bu həqiqəti daima təkrar etmək savab və savab olduğu qədər savabdır”.

Mülahizə buyurulsun, nə böyük həqiqət və böyüklüyü qədər də bu gün də bizim öhdəmizdə nə qədər bir böyük məsuliyyət olduğunu işar edir. Bu, mafqüz-zikr bəyanatı diqqətlə düşünərsək, şəraiti-mühitiyyə və məhəlləyyəmizə və əhvalı-ruhiyyə və vicdaniyyəmizə aid nə kimi bir məqamda bulunuruq? Cümhuriyyəti-idarəyə malik olmaq üçün bizdə cümhuriyyəti-ruh varmı, ya yox? Yox deyildir. Fəqət millətin çox az bir hissəsi öz hüquq və vəzaifinə, bəşəriyyət haqqına, insanlıq vəzifəsinə bəhəqq arif və alimdir. Lakin kütleyi-əvam, cümhuri-nas o vəzifələrdən, o haqlardan bixəbərdirlər. Əgər milli məktəblərimiz olmasaydı, əgər millətimizə xor baxmasaydıq, yaxud ümumi, məcburi təlim qanunu tətbiq olunmasaydı, bugünkü gün bu hala qalmazdıq. Nə isə məza-ma-məza, keçən-keçib. İndi nə etməli? Zənni-acizanəmə görə quberniya şəhərlərində mərkəzi təşkilat təsis olunmalı və onlardan bir şöbə uyezd şəhərlərində açmalı və bütün ətrafa qəryələrə, dəhata, obalara, ellsər və eşirətlər arasına birər nümayəndələr göndərməlidir. Xülasə, bu xüsusda heç bir fədakarlıqdan çəkinməməlidir. Xüsusən ki, irəlidə tətil günləri yaxınlaşır, yay mövsümü gəlir. Məktəblər bağlanıb, mütəəllimlər azad olub, müəllimlər asudə olacaqlar.

Doğrudur, müəllim əfəndilər il uzunu zəhmət çəkib indi rahat olmaq istəyirlər. Lakin zənni-acizanəmə görə indi istirahəti millətə fəda etməliyik. Xeyr, çarə yoxdur. Hər nəhv ilə olsa, istər müəllimlərə, istər tələbələrə, istər rüşdiyyə, istər ya ibtidaiyyə məktəblərinin yuxarı siniflərinin şagirdlərinə təlimat verib ətrafa göndərməlidir.

Əlbəttə, onlar üçün zimnən istirahət müyəssər olacaqdır. Yaylaqlara köçmüş ellərin, qəbilələrin içərisinə birər məbus göndərməli, vaxt və zamana münasib vəzaif və hüquqi-bəşər haqqında, hürriyyət və məşrutiyət babında sadə və asan bir dil ilə camaata bəyanat vermək, əmnü asayışı təmin etmək, hürriyyətin möhkəm və paydar olması xüsusunda təlqinat və təbliğatda bulunmalıdır.

Oxumuşlarımız bu hala qədər avamdan qaçmağı özlərinə şuar etmişlər. Halbuki əgər yaxından bələd olsalar, haman bəyənmədikləri avamünnasın arasında elə pak nasiyələr, elə saf vicdanlara təsadüf edərlər ki...

Nə isə, vaxt keçir, zaman bizi bəkləmir. Bu halın bir dəqiqliyi keçmiş illərin əsrlərindən qiymətlidir. Farslar kimi “bə mən çə”<sup>1</sup> deyib və durmaq vaxtı deyil, işləmək, çalışmaq vaxtıdır...

Ey xalqın bərgüzidə alımları, ey millətin möhtərəm müəllimləri! Ümidi-istiqbəl sizdədir. Millətin göz dikəcəyi sizlərsiniz. Qoşunuz millətin imdadına, qoşunuz! “Pəs, əz ülfət qəfəs həm aşıyan süd” misrasının məzmununca illərlə qəfəsdə qalmış və onunla ünsiyyət etmiş bir quş kimi azad olduqda uçmaqdan aciz qalmayıb da var qüvvəniz ilə əl-ayaq vurunuz. Millətin səviyyeyi-fikriyyələrini yüksəltməyə, balalara pərvaz etməyə çalışınız. Hürriyyətə, cümhuriyyətə layiq olduğumuzu hər kəsə, hər tayfaya anladınız.

Məhkumi-fəna ya məsudi-bəqa olmaq saatı mütləq yetişmiş. Bir an qəflət etmiş olsaq, nəuzübəllah, bu böyük inqilab millətimizi qubar dənələri kimi girdəba alıb götürəcək. Təlimləriniz ilə cahanın çohrəsini sizlər dəyişdirə bilərsiniz, ey müəllim əfəndilər!

1917

---

<sup>1</sup> “Mənə nə” (*farsca*)

## ÜÇÜNCÜ BİR DÜŞMƏN

Məmləkətimizin keçirməkdə olduğu bu böhranlı dəqiqələrdə – ki, bir tərəfdən xarici və bir tərəfdən daxili düşmənlər ilə mübarizə etməyə məcburuq, – iştə üçüncü bir düşmən də bizi tehdid edir. Fəqət bu düşmən, daha bədər, xunxar, əski hökumət tərəfdarlarından da yaman qəddardır. Bu düşmən heç kəsə rəhm etməz. Bu düşmən kim-səyə aman verməz: arvad-uşaq, kiçik-böyük, yaşılı, cavan, qəvi, zəif – hər kəs olursa-olsun, bu düşmənin əlindən qaçıb qurtarmaz. Bu düşmən qövmiyət, cinsiyət tanımaz, məzhəb, millət anlamaz. Amansız sualtı müharibəsi bunun yanında toy-bayramdır. Çeppelinlər bunun müqabiliндə oyun-oyuncaqdır.

Bu düşmən kimdir və nədir? – deyə sual olunduqda, ərz edirəm ki, o xəsmi-canı aclıq və qəhətlilikdir!

Dünyada hər hansı bəla olursa-olsun insan ona dözər, müqavimət edər. Taun, vəba, zəlzələ, tufan – müxtəsər, hər hankı ərzi və asimanı bəla varsa, aclıq qədər vəhim deyildir.

Gündən-günə qəhətlilik şiddət edir, aclıq gözlənilir. Mülahizə bu-yurulsun, neysan ayı nisfdən keçdi, hələ bu vaxtadək bir qotrə yağış yağmadı. Otlar, biçinlər saraldı. Gərmsir olan yerlərdə əkin, ziraət yandı, tələf oldu. Əşirələr, obalar, köçəri ellər yayın əvvəllərində qış-laqdan yaylağa köçmələri lazım ikən çarəsiz indidən köçməyə başladılar. Heç yerdə heyvanat doyan qədər ələf yoxdur. Quru qurtarıb, yaşı yetişməmişdir. Xalq yeməyə çörək tapmır. Əhalidə gündən-günə hirman, naümidlik artmadadır.

Dərd orasındadır ki, bu quraqlıq, qəhətlilik, aclıq bir qitəyə, bir ölkəyə, bir nahiyyəyə müxtəss deyildir, yalnız Qafqasiyaya münhəsir deyildir. Türküstanın mütəəddid şəhərlərindən gələn sədalar, İranın müxtəlif biladından yetişən məktublar həp bir məalda aclıqdan dad-fəryad edirlər. İndiki vaxt suların daşqın vaxtı ikən Bakı quberniyasının əksər yerlərində çaylar, irmaqlar, çeşmələr, bulaqlar qurumuş. İndidən çöl əhalisinin arasında su üstündə münaziələr, mücadilələr başlanmışdır. Allah bilir ki, bu işlərin axırı nerəyə müncər olacaqdır.

Üç ildən bəri çəkdiyimiz bahalıq yaxşı-yaman birtəhər keçinmədə idik. Zəruri məkulat adı qiymətdən on qat, iyirmi qat artıq baha idisə də, yenə az-çox tapılırdı. Lakin indi tapılmış. Şamaxıda unun batmanı altı manatadır. O da adı var, özü yoxdur. Çörəyin girvənkəsi beş şahıya

satılır. Neçə günlərdir ki, tanıdığım bəzi əşxas varlı, tavanlı olduqları halda bir çörək, bir batman un, neçə qiymətə olursa-olsun, tapıb ala bilmirlər. Kooperativ dükanının qarşısında toplanıb çörək almaq növbəsini bəkləyənlərin miqdarını insan gördükdə vəhşət edir. Bəzən elə olur ki, səhərdən axşama qədər növbət bəkləyir də sonra mövcud olan çörək satılıb qurtarır və o biçarələr axırdı çörəksiz qalıb baqqal dükanından armud qaxı alıb ona qənaət edirlər.

Hələ bir çoxları var ki, qazandığı para, yovmiyyət məəşinə kifayət etmir. Canım! Girvenkəsi beş sahiya çörək alıb da fəqir bir ailə sahibi məişət edəməz; bu mümkün deyil. Gec-tez bundan yaman nəticə çıxar. Bu qayətdə diqqət olunmalı işdir. Bunu səhl sanmaq olmaz. Aclıq bəla-sının dəfinə çarələr etmək lazımdır, ciddi tədbirlər etmək gərəkdir.

Madam ki, hürriyyəti sevirik, madam ki, hürriyyət və cümhurriyyət tərəfdarıyıq, ən əvvəl azuqə məsələsini layiqincə həll etməliyik. Madam ki, əmnü asayışın xələldar olmasını istəmirik, xalqı ac qoyma-malıdır.

Ey möhtərəm qarelər, ey sevgili vətəndaşlar, bu yolda hamımız var qüvvəmiz ilə çalışmalıyıq.

Əgər həqiqətən köhnə hökumətin istibdadının bir daha qayıtmamasını istəyir isək, əgər cümhuriyyət və hürriyyət abi-həyatına təşnə isək, məxluqu ac qoymamalıyıq. Yoxsa qorxuram xudanəkərdə acliq kəsbi-şiddət edər də qətl, qarət, talan, yəğma başlanar. Halbuki aramızda belə nifaq və şıqaq toxumları saçmağa çalışanlar da çöxdür. Köhnə hökumət tərəfdarları belə şeyi göydə axtarırlar, yerdə əllərinə düşmür. Xudanəkərdə əgər belə bir fürsət əllərinə düşərsə, o vaxt nə ki, hürriyyətimiz, hətta mövcudiyyyətimiz də gedər, həm varlığımız badi-fənayə uğrar.

Amandır, qardaşlar, acliq kimi düşməni-biamanı gözdən qoyma-yalım. Zira ki, o bizim xarici və daxili düşmənlərimizin köməyidir. Acliqı yox eyləməli!

Haydi, qardaşlar, yek-digərimizə müavinət edəlim!

1917

## ŞAMAXIDAN

(Müxbir məktubları)

### 1

Böyük Rusyanın möcüzünüma inqilab xəbəri şəhərimizə yetişdikdə ümumi əhalidə qəribə haləti-ruhiyyələr törətdi. Bəzi kimsələr böht və heyrət aləminə dalmış, inanmaq istəmədi. Bəzi kəsrəti-fərəh və sürurundan çıldırmak dərəcəsinə gəldi. Qaragürüh firqəsinə mənsub bəzi hökumət məmurları çəşib iztiraba düşdülər. Hər kəs səbirsizliklə hadisat və vəqayenin məbədini gözlədi.

Birinci gün bələdiyyə idarəsinin yazması ilə camaat nümayəndələri divanxanaya toplanıb vəqayeyi-cariyyə haqqında məlumat aldılar. Sonra Bakı və Tiflis qlavalarından peydərpey gələn teleqraflar vüquatin nə yolda cərəyan etdiyini ümumi elan etdi. Müzərib könüllər təskin tapdı, inanmayanlar inandılar. İşin belə olmasını sevməyənlər yasa batdır.

İkinci gün əsr çağı rus kilsəsinin cünbündə vaqe olan meydana camaat toplandı. Bu hala qədər beş nəfərin bir yerə cəm olmasına müməniyət edən polis nəfəratı bu hala biganə duraraq təsirsiz qaldı. Bir neçə nəfər müstəsna olaraq ümum əhalinin üzündə bir şövq və məsərət asarı nümayan oldu. Hər kəs qorxusuz, türküüz öz fikrini, öz düşüncəsini, öz əqidəsini bəyan edir...

Ox, yarəbbim! Bu nə gözəl aləmdir?!  
İnki mibinəm bebidarist yarəb, ya bexab?<sup>1</sup>

Hər kəsin ağızından elə söz, elə kəlmələr eşidilir ki, beş gün bundan irəli o sözlər onun qanının bahasıydı.

Bunun səbəbi nədir? Hürriyyət!

Ey böyük şairlərin, ədiblərin pərəstideyi-ruhu! Ey frişteyi-asimanı! Günlər, aylar deyil, ey illər ilə həsrəti-cəməli ilə qara günlərdə qalan millətin işıqlı sitarəsi! Ey hürriyyət mələki!

<sup>1</sup> Ey Allah, bu gördüğüm həqiqətdir, yoxsa röya? (*farsca*)

Ey tari-zülfünə dili-divanələr fəda,  
Canlar deyil, qüdumuna cananələr fəda.  
Mən görmədən cəmalını qurbanın olmuşam,  
Şəmi görüb olursa da pərvanələr fəda.

Sən nə fitneyi-cahanaşubsan! Sən nə neməti-səmavi, nə feyzi-sübhənisən!

Sübhənallah! Qapalı ağızlardan qifillar götürüldü. Böyük-kiçik, əla-ədna, bəy-rəiyyət, zabit-əskər, cümhuri-nas bilafərq və məzəhbər kəs hüquqca müsavi olaraq sayeyi-hürriyyətdə ictima etdirilər. Bu halda Şamaxı üləmasının ən bənam və ən fazili olan Mustafa Əfəndi cənabları kursiyi-xitabata çıxdı. Bir nitqi-bəliğ ilə vüquati-cariyyət haqqında təfsilat verib də sonra o mübarək kəlmənin, o rəhməti-mücəssəm olan hürriyyətin mədluli-həqqiyəsi ilə camaatı aşına etdi.

Minlərlə toplanmış məxluqat bir vücudi-vahid kimi o məzamini-bəliğin dürəri-mənsurinə xırıdar olmağa canü dildən müştəri idilər. Əfəndi həzrətlərinin nitqi sürəkli alqışlarla bitdi. Bu dəfə qarnizon heyəti-zabitanından bir nəfəri kürsiyi-xitabata süud etdi. Möhtərəm zabitin nitqi mütərcim vasitəsilə camaata anladıldı.

Vətənin qəhrəman əsgərləri ümumən yeni hökumətə sadiq və tərəfdar olduqlarını bəyan etdikdən sonra zabit cənabları mövqeyini bir nəfər saldata tərk etdi. Sürekli alqışlarla saldat nitq söyləməyə başladı.

Ax, yarəb! Bu nə aləm! Dünən öz zabitinin hüzurunda “la” və “nəəmdən” artıq söz söyləməyə ixtiyarı olmayan bir nəfər, indi necə azadə, ürküsüz, qorxusuz öz əfkərini bəyan edir; alqışlarla danışığını kəsməyə məcbur olur.

Müxtəsər, saldatın atəşli nitqi camaata elə təsir etdi ki, sürəkli, gurultulu alqışlarla onu əllərinin üzərinə götürüb gəzdirdilər. Bu arada şəhər naçalnikı Jupranskiyə qəşş arız oldu, yixildi. Hökumət məmurları fövrən fayton gətirib onu öz mənzilinə apardılar.

Həmin gün icraiyyə komitəsinə təsis etmək haqqında bir teleqraf varid oldu. Xəlayiqi bu məsələyə də aşina etmək üçün 3 gün cümə məscidin həyətində mitinq təşkil edildi. Bu dəfə qazi Əbdülhüseynzadə cənabları nitqi-iftitahi ilə məclisi açdı. Sonra yenə də dünki

natiqlər növbə ilə əmnü asayışı təmin etmək, hürriyyətin paydar olmasına haqqında nə kimi iqdamatda bulunmaq lazımlığını bəyan etdikdən sonra icraiyyə komitəsinə nə kimi şəxslər intixab olunacağı xüsusunda yenə də Mustafa əfəndi cənabları bəyanat verdi.

Əsr zamanı icraiyyə komitəsi təşkil etmək üçün camaat vəkilləri bələdiyyə idarəsinə cəm oldu. Lakin bələdiyyə idarəsinin salona toplaşmış camaatı sığdırmadığı üçün erməni lüteran kilsəsinin salonuna nəqli-məkan etdilər. İş burada şuluğ olmağa başladı... İcraiyyə komitəsi təsis etməyə reislərimizin nabələd olduğunularından, ya nədən isə yenə də partiyabazlıq məsələsi üçün geniş meydan açıldı, intriqalar başlandı, dəsisələr, iğvalar edildi.

Bir xeyli nəsayih və məvaizədən sonra səkkiz nəfər ruhani, dörd nəfər tacir, üç nəfər hökumət məmuru, iki nəfər dava vəkilindən ibarət bir komitə intikab olundu. Bələdiyyə idarəsindən də iki nəfər nümayəndənin komitədə iştirak etməsi haqqında söz açıldıqda yenə də hay-küy başlandı. Sabiq bələdiyyə idarəsinin ləğvi və yeni seçki tərtib etməyi israr etdilər. Bu məsələnin indilik mümkün olmadığı anladıldıqdan sonra duma vəkillərindən iki nəfər namizəd edildi. Komitənin sədarətinə birinci padşahlıq duma vəkili Məhəmmədtaqi Əliyev cənabları intixab olundu.

Bir neçə gün iş bu qərar üzrə davam etdi. Lakin qəzetlərin hər gün gətirdiyi yeni-yeni xəbərlərdən mütəəssir olan camaat qeyri-şəhərlərdə edilən icraat və sərəncamların heç birinin Şamaxıda tətbiq edilmədiyindən yenə də qələyana gəlib çunuq çəraya başlıdılardı, dediqduların arası kəsilmədi. Əliyev cənabları isə bu tənqidata təhəmmül etməyib komitə sədarətindən istefa verdi, tamam-kamal işdən çekildi.

Demək, indi icraiyyə komitəmiz başsız qalmışdır. Maaşsız olduğu üçün qeyri-şəhərdən müqtədir hüquqsunaslardan gətirmək mümkün deyildir. Onun üçün işimiz çox ləng gedir. Hasili-kəlam, hürriyyət və məşrutiyətin ancaq adı gəlmış, özü gəlməmişdir. Sabir mərhum demişkən:

Köhnə idarəmiz durur,  
Rəngi də solmayıb hələ.

## MÜSÖLMAN TƏLƏBƏLƏRİNİN FƏALİYYƏTİ

Həmin may ayının əvailindən bəri şəhərimizə varid olan yerli müsəlman tələbələri Bakı mərkəzi müsəlman bürosu tərəfindən aldıqları məmuriyyət və düstürül-əməlləri əncama yetirməkdə var qüvvələri ilə çalışmaqdadırlar. Bu sayədə şəhərimizdə böyük həyat asarı müşahidə olunmaqdadır. Məsələn, mitinqlər tərtib verib vəqtü-hala münasib nitqlər söyləmək və sabiqdə şəhərimizdə vücuda gəlmış milli komitenin ictimaiında mühazirələr oxumaq və sairə kimi gözəl iqdamatda bulunmaqdadırlar. Mahalları kənddən-kəndə, obadan-obaya gəzib-dolaşib milli təşkilat icra komitələri təşkil edirlər. O cümlədən, tələbə Həqqi Veysov və Əliheydər Qarayev cənablarının səyləri həqiqətən şayani-təqdir və təhsindir. Bu az müddətdə şəhərimizin bütün əsnaf və kəsəbeyi-tüccar və sair vətəndaşlarını cəm edib Sənətkarlar İttifaqı vücudə gətirmişlər. Bu qəbildən olaraq təqribən iyirmiyə qədər ittifaq təşkil edildikdən sonra İttifaqlar ittifaqı vücudə gətirdilər ki, həmin ittifaqlar istər şəhərdəki icra Komitəsinə və istər Ərzaq Komitəsinə birər nümayəndə göndərmək təşəbbüsündə bulunurlar. Bunlardan əlavə ən gözəl iqdamatları Şamaxı şəhərinin fəhlə ittifaqı ilə saldatları müttəhid etmələridir. Belə ki, keçən gecə, may ayının 23-də, saat doqquz radələrində Şəhərin Saldatlar İttifaqının nümayəndələri ilə şəhərin Fəhlələr İttifaqını dəvət edib Fəhlələr və Saldatlar İttifaqı (Sovet Raboçi-Saldat) vücudə gətirdilər. Həmin ictimada istər sədarət edən tələbə Qarayev cənablarının gözəl mənidar nitqi, istər Milli Komitə tərəfindən atəşin nitq irad edən Ağə Zeynalabdin Atakişiyev cənablarının sözleri gözəl, olduqca faydalı təsir bağışladı. Fəhlələr və saldatlar yekdigerini dərəğüş etmək üçün qollarını açıb, can deyib, can eşidirdilər. Həqiqətən yorulmaq bilməyən cavan tələbələrimiz çalışırlar. Fəqət burası vardır ki, lazımlı, işlənməli işlər çox, onların istedadi azdır. Bundan əlavə təəssüf olunacaq bir nöqtə də var ki, kifayət qədər türkçəyə, öz ana dillərinə aşınə deyildirlər. Millətin ehtiyacı qayət böyük, onlardan yetişən əlac miqdarda xeyli kəmdir. İştə ən mühüm məsələ! Bakı Mərkəzi Müsəlman Bürosunun nəzəri-diqqətini bu mətləbə cəlblə ərz edirəm ki, buna çarə aramalıdır.

İnqilabin birinci günlərində Şamaxıda təsis olunmuş Milli Müsəlman Komitəsi Zaqqafqaz müsəlman qurultayının təşkilindən sonra özünü Bakı müsəlman camaat təşkilatının müvəqqəti bürosuna ilhaq etmək xüsusunda şura edib müttehidül-rəy bu məsələ qəbul olunduqdan sonra bu məruzə ilə qərardadını fövqəzzikr buraya göndərib də düstürül-əməl və məramnamə irsal olmasını xahiş etmişdirse də, bir aydan ziyadədir, nədən isə bu haladək əsla cavab olmamışdır. Bununla belə yenə də Şamaxı Milli Müsəlman Komitəsi işsiz oturmayıb lazımlı olan yerlərə nümayəndə göndərmək üçün tez camaati toplayıb onlar üçün vaxt və hala münasib mühazirələr oxumaq və şəhər əhalisi üçün un və çörək kartoçkası kimi mühüm bir xidməti ifa etmək və sair fövt olması caiz olmayan məsaili-cariyyənin həlli ilə məşğuldur. O cümlədən gələcək payızdan ibtidai məktəblərin birləşməsini nəzərə alıb da Şamaxının özündə və ətrafında olan mütəəllimləri toplayıb onlar üçün türkcə darülmüəllimin kursu açmışdır və orada tədris etmək üçün mütəxəssis zəvatdan M.Mahmudbəyov, Ə.Əminzadə və A.Səhhət cənablarını dəvət etmişlər.

Bundan əlavə, Şamaxiya varid olmuş müsəlman tələbələri toplanıb “Müsəlman tələbələrinin bürosu” naminə bir cəmiyyət təşkil etmişlər. Tərtib etdikləri müfəssəl və geniş program üzrə hərəkət etmədədirler. Teatro və müsamirələr verib, varidatından əhalinin bisavadları üçün gecə kursu açmaq kitabçılar təb etdirmək kimi faydalı yerlərə xərc edirlər. O cümlədən şaban<sup>1</sup> ayının axırıncı gecəsi Rza Zaki əfəndinin “Sultan Həmidin xəli” sərlövhəli teatrosunu və Çexovun “Toy” ünvanlı komediyasını mövqeyi-tamaşaşa qoymuşdular. Məxarici çıxdıqdan sonra, dörd yüz on sekizzə manat radələrində bir məbləğ vüsul olmuşdur. Və lakin bunların hamisindən artıq tələbələrimizin şayani-təqdir fəaliyyətlərindən müfəttinlərin öünü almaq təşəbbüsündə bulunmaqlarıdır. Məlum ki, hər yerdə olduğu kimi, Şamaxıda da müfəttinlər ötdən bəri əfkari-şeytankaranələrini yürüdüb nəşr etməkdən çəkinmirlər. Bununla belə, şükr olsun, tək bir nəfər də olsa yenə dava vəkilimiz möhtərəm Şirinbəy Səfərəlibəyov

---

<sup>1</sup> İyun

cənabları müsəlman tələbələri və sair möhtərəm müəllim əfəndilər var qüvvələrilə çalışıb o fitnəkaranə şayeatın vahiyat qəbilindən olduğunu isbat və müsəlmanların həqiqi demokrat olduqlarını bədihiyyatdan olduğunu göstərməkdədirlər.

Var olsun ziyalı cavanlarımız!

#### 4

Sabiqdə Şamaxı İcraiyyə Komitəsinin səlahiddiümumisi ilə uyezd komissarlığına təyin olunmuş zabit Azadbəy Qocamanbəyov cənabları bu axır vaxtlarda bəzi əşxasın qərəzi-şəxsiyyələrindən naşı onun haqqında etdikləri taləlisanə görə istəfa ərizəsi vermişdi. Hərçəndi ki, iyun ayının birinci gecəsində olan İcraiyyə Komitəsinin cələsəsində həmin məsələ mövqeyi-müzakirəyə qoyulub altı səsə qarşı on səkkiz səs ilə Qocamanbəyov cənablarının istefası qəbul edilməyib, qərarı-sabiqlə yenə də öz vəzifəsi üzrə bağı qalması qət olundu, lakin həmin altı nəfər ki, onlardan üç nəfər şəhər qarnizon komitəsinin nümayəndəsi olan saldatlardır, dörd nəfər də özlərinə yoldaş tapıb on nəfər imzası ilə iyun ayının onunda İcraiyyə Komitəsinə ərizə verib uyezd komissarının verdiyi istefanı qəbul edib xidmətdən azad edilməsini mütləkə etdilər və onun əvəzinə əgər Şamaxının özündən şayistə bir adam bulunmaz isə, Bakıdan, yaxud Tiflisdən bir komissar dəvət etməyi, yaxud rus, müsəlman, erməni millətinin hərəsindən bir nəfər intixab edib komissarlıq vəzifəsinin həmin üç nəfərə tapşırılmasını təklif etdilər.

Ayın 11-də və 12-də üç gecə peydərpey bu məsələ müzakirə olunub, bir çox natiqlər uzun-uzadı nitqlər söyləyib, bəzisi komissarın lehinə və bəzisi onun əleyhinə iradatda bulundular isə də, nəticəpəzir olmadı. Bilaxərə ayın 12-ci gecəsinin cələsəsində tamaşaçılar cümləsindən olan qarnizon saldatlarının bir nəfəri təhdidəmiz bir surətdə söylədi: Hərgah İcraiyyə Komitəsinin üzvləri uyezd komissarını əzl etməzsə, o halda qarnizon komitəsinin üzvləri gelib sizləri buradan qovub işləri öz təsərrüfunə alar. Bu sözə komitə üzvlərindən Saturyan və Səfərəlibəyov cənabları protesto etdilərsə də, yenə də sədri-məclis komissarın əzl və nəsbini həll olunmuş fərz edib də məsələni səsə

qoymaq istədi. Həll olunmuş məsələni dübarə bir də səsə qoymağın qanundan kənar olduğunu söylədikdən sonra müsəlman vəkilləri ümumən qalxıb nümayışkarana bir surətdə şura salonunu tərk etdilər. Sonra neçə maddədən ibarət bir protesto yazış öz mətalibləri qəbul edilməyincə komitə şurasında iştirak etməyəcəklərini qeyd edib də rəsmən komitəyə göndərdilər.

Nəticə nə olacaq sonra ərz olunar.

## 5

Dövri-hürriyyətin hülulu ilə istər Bakı, istər Şamaxı komitələri tərəfindən peydərpey göndərilən mübəllişlər geniş Şirvan mahalını dolaşıb, təbliğatda bulunduqdan sonra gördükleri xeyir bu olmuşdur ki, hankı qəsəbədə, hankı kənddə, hankı obada camaati toplayıb məvaiz və nəsayihdə bulunub, xalqı əmnü asayışə dəvət etmişdilərsə də, eşitdikləri cavab bu olmuşdur: “Əfəndlilər, od ilə plov olmaz, yağ ilə düyü gərok. Əmnü asayış istəyirsiniz isə, ac camaatin dərdinə qalınız; buğda, arpa, un istəyirik, əqəllən dari və ya qarğıdalıunu veriniz də xalqın qarnını doyurunuz. Elə kəndlər var k, altı aydan bəri bir gir-vənkə un, yaxud bir çetver qənd verilməyibdir. Xalq acliqdan özünü oda-közə vurur; bacarıqlı bacarıqsızı çapib talayır. Bunun üçün ciddi tədbirlər, lazımı sərəncamlar etməlidir. Yoxsa təbiidir ki, ac qılınca çapar. Quru sözlərlə heç vaxt əmnü asayış təmin olunmaz. Nə qədər ki, yaylaqlarda göyərtivardı, xalqın çox hissəsi yemlik, əməkôməçi, quşətməgi kimi otlar yeməklə keçinirdilər. İndi ki, otlar qurumuş, ələflər yanmış, sabah-birgün meşələrin də meyvələri tükənər, onda daha ac camaatin öhdəsindən əsla gəlmək olmaz. Təbiidir ki, oğurluq, quldurluq, qətlü qarət get-gedə artacaqdır...”

Mübəllişərimizin gətirdikləri bu xəbər doğru olduğu qədər də əsəflidir. Zira ki, bədbəxtənə Şamaxı ərzaq komitəsinə quberniya komitəsi tərəfindən komissar təyin olunmuş Atabekyan Şamaxıya gələr-gelməz sabiqdə az-çox Bakıdan gələn ərzağın da yolunu kəsdi.

İki milyon yarım puddan ziyadə Şamaxı uyezdində əlləcat mövcud olduğuna dair bir əsassız məruzə yazmış və quberniya ərzaq

komitəsinə məlumat vermiş. Lakin bu tərəfdən gündən-günə ərzaq həddən ziyanə bahalanır. Buğdanın tağırı dörd yüz əlli manata tapılmır. Unun batmanı on iki manata, adı var, özü yoxdur.

Ac əhali hər gün dəstə-dəstə toplanıb, ister ərzaq komitəsinin, ister şəhər idarəsinin qarşısında yardım istəyirlər. Bakıya teleqraflar, ərzi-hallar gedirən də, faydabəxş olmur. Zira ki, Atabekyanın məruzəsindən kimsənin xəbəri yox. Bərəkət versin ki, saldatlar komitəsi tərəfindən Bakıya məmür edilmiş Nekrasov cənabları Atabekyanın hədyan məruzəsindən müttəle olmuş da gəlib Şamaxı şəhər nümayəndələrini keyfiyyətdən xəbərdar etmiş; sonra bunun çarəsini artırmaq üçün Bakıya neçə nəfər vəkil intixab edilib göndərilmişsə də, bu hala qədər hələ o mürəxxəsilərin də getməsindən bir fayda hasıl olmamışdır. Odur ki, kəndlilərin dedikləri nəticəpəzir olmuş. Ac qurd kimi camaat bir-birinin canına soxaşmış, bahalığın şiddətindən əlli-altmış manata xidmət edən milis atlılarının əksəri xidmətlərindən istefə vermişlər.

Zemski puldan, ya qeyri mənbədən onların məvacibini artırmaq üçün məxəz yox. Bu barədə dəfəatlə qubernatora və Tiflis Komissariyatına yazılmışsa da, sədrə şəfa verəsi sərəncam olmamış. Zəbtiiyə məmurları da kifayət dərəcə olmadığından soyğunçuluq, quldurluq get-gedə artrır.

Bir neçə gün bundan müqəddəm Bakı ilə Şamaxı arasında bir furqon arabası soyulmuşdu. Sərnişinlər cümləsindən olan ismətli müsəlman xanımlarının hətta əlbisəsini və yemək üçün götürdükləri çörəyi belə yəğma etmişdilər. Şamaxı uyezd komissarı Qocaman-bəyov cənabları öz müavini Xankişi bəy Qafarov cənablarını quldurları tutmaq və yəğmaya getmiş əşyani istirdad üçün təyin etmişdi. Qafarov cənabları bəzi məlumat cəm etdikdən sonra həmin soyulmuş şəksi özü ilə bərabər aparıb Kürdəmir mahalında Muradlı kəndində sui-zənn olunan əşxası səfə qoymuş, soyulmuş şəxs qarətgirləri bircə-bircə tanımış, fövrən onlar həbs olunmaqla bərabər, yəğmaya getmiş əşyalar da istirdad olunmuşdur. Hərçənd ki, Qafarov cənablarının bu kiyasət və ləyaqəti şayani-təhsindir, lakin mərəzin əsl əlacı bununla olmaz. Əmnüü asayışı təmin etməkdən ötəri ərzaq məsələsinin asanlıqla həll olunması qeydində olmaq gərəkdir.

Şamaxıda biz çəkilməz bir dərdə məruz qalmışq ki, o da acliq bəlasıdır. Qəhətlik Şamaxı şəhərinə və ətrafına o dərəcəyə yetişmiş ki, buğdanın putu altmış manata, arpanın putu qırx manata satılmaqdadır. Fəqət mülahizə buyurulsun, yovmiyyə beş-on manat qazanc ilə güzəran edən bir fəqir ailəsini nə növ ilə iaşə edə bilər?

Halbuki bu qiymətə olan məkulat asanlıqla dürüst olmur. Fəqirlər deyil, hətta zənginlər də istədiyi halda lazımı miqdarda un, buğda tapıb almaqdan aciz qalmışlar. Məlbusatın qiymətinin nə dərəcəyə çıxmamasını göstərmək üçün yalnız bu kifayət edər ki, acıdan ölmüş bir fəqirin kəfəni yetmiş-həştad rübləyə tamam olur, – desəm qətiyyən mübaliqəsiz və iğraqsızdır.

Hər kəs öz-özlüyündə o qədər dərd-qəmə, o qədər bəla və möhnətə giriftar olmuşdur ki, qonşunun qonşudan əsla xəbəri yoxdur. Acıdan ölmüş bir qonşunun ölümündən ən yaxın bir qonşusu ancaq üç gündən sonra xəbərdar ola bilir. Odur ki, əsəbilikdən çıldırmaq dərəcəsinə yetişmiş əhali gah ərzaq komitəsinə, gah koopretaiv dükanlarına hücumavər olub öz intixabkərdələri olan məmurları söymək və urmaq ilə min növ rüsvayılıqlar törədirlər. Lakin bu da yenə səhldir, buna da təhəmməl etmək olar. Fəqət bunların hamisində bədteri provokatorluq bəlasıdır ki, onunla mübarizə etmək hər şeydən müşküldür. Onun əlindən təxlisi-giribən etmək bir əmri-məhal kimi görünür.

Qafqasiyanın qeyri-şəhərlərində, bərəkət versin, müqtədir camaat xadimləri, fəal demokratiya firqələri mövcud olduğundan provokatorluğun qabağını ala bilirlər. Lakin bizim bədbəxt Şamaxımızda nə karaşına millət başçıları, nə həvəskar fəhlə firqələri var ki, o mənhus provokatorluğun önünü ala bilsinlər. Zavallı müsəlmanlar bir neçə sərsəri qasiblərin əlində bəziçə qalmışlar.

Provokatorlar müfsideyi-şeytənətkaranələrindən bir an olsun qəflət etmirlər. Biçarə müsəlmanların özlərinə növbənöv iftira və böhtanlar yağıdırmaqdan çəkinmirlər, “müsəlmanlar silahlansın” – deyə saldatları iqna etmişlər, inandırmışlar. Binaənileyh bu günlərdə saldatlar öz aralarında bir nəfər nümayəndə intixab edib Tiflisə göndərmişdilər ki, qüvvəyi-imdadıyyə alıb Şamaxıya gətirsin və bununla bəra-

bər yenə də öz şuralarında qərar qoymuşlar ki, şəhəri əlli altı hissəyə böülüb bir gündə müəyyən saatda qəflətən haman təqsim edilmiş məlum hissələrdə ümumi axtarış icra etsinlər. Hankı evdə silah və ərzaq, məmulat və məlbusat buldularsa, fövrən həcza etsinlər. Bunun da nəticəsi nə olduğu məlumdur. İstə qara ürəkli provokatorların da istədiyi budur.

Dövri-mənhusi-istibdadda məsuniyyəti-şəxsiyyətdən məhrum edilmiş biçarə müsəlmanlar cümhuriyyət bayrağı daşıyan indiki Rusiyada yenə də o bəlayə mübtəladırlar. Adlarını hamısı xalq, inqilab tərəfdarı qoyan yoldaşlar nədənsə acından ölən xalqın dərdinə qalmayıb, bu gün onlara qəyyum olmaq isteyirlər.

1917



# *Tercümlar*



## NƏĞMEYİ-ORDBEHİŞT

Çün gördüm olub alma ağacları çiçəkli,  
Sordum, niyə olduz, əcəba, böylə bəzəklil?  
Ey alma ağacları, nədir sizdə bu halət?  
Eylər bu gümüş əlləriniz vəcdə dəlalət.  
Siz ki, daha dün peykəri üryan idiz axır,  
Pəjmürdəvü məcruhü pərişan idiz axır,  
İndi bəzənib şüx çiçəklərlə təmamız,  
Aya, bu bəzəkdən nə olub qəsdi-məramız?  
Nagah o ağaclar necə qısqancü həyalı –  
Hal ilə mənə eylədilər hali o hali,  
Avük, dedilər: sevgili dildarını gördük,  
Ağ, nazik olan əllər ilən yarını gördük.

Biz də ararlıq olmaq elə əllərə malik,  
Olduq o səbəbdən o gedən məsləkə salik.  
Nili-fələkə söylədim: ey saf səmalar,  
Firuzeyi-xoşrəng ilə şəffaf səmalar,  
Dün giryəli əbr ilə var idiz hamı məstur,  
İndi nədi bais ki, olubsuz belə məsrur?  
Avük, dedilər: eşqdə, ey yarı-müvafiq,  
Biz sevgilinin gözlərinə olmuşuq aşiq.  
Ol çeşmi-səmaini görüb eylədik ahəng,  
Ta kim, olaq ol rəngi-dilara ilə həmrəng.

Xakə dedim: ey gülşəni-nüzhətgəhi-üşşaq,  
Ey guşeyi-meyxanəsi xəlvətgəhi-üşşaq,  
Səndən ki, gəlir zahirə min-min gülü gülşən,  
Gördükdə neçün ağladıyorsan məni bəs sən?  
Torpaq dedi: ey aşiqi-biçarə, fəğan et!  
Qan ağla, gözündən ciyərin qanı rəvan et!  
Zira, o gözəl gözləri, ol çeşmi-xumarı,  
Ol nazik, o ağ əlləri, ol qəmzəli yarı –  
Sən kim, bu gün istərsən onu ruhi-rəvan tək,  
Bir gün çəkərəm mən onu ağuşuma can tək:  
Bu hali salıb yadına, ey bixəbər, ağla,  
Səhhət kimi gəl naləyə, şamü səhər ağla.

1905

## ZƏHMƏTKEŞ AYI

Gördü ayı kəndlə çəkir zəhməti,  
Var əcəb asudə, asan sənəti.  
Əymə əyər, mənfəət ilə satar,  
Pul qazanar, yaxşı qazanca çatar.  
Düşdü onun da həvəsi bu işə,  
Fikr elədi: "Yaxşıca tapdım peşə".  
Getdi meşə içrə odun qırmağa,  
Şah-budağı başladı sindirmağa.  
Hansı birin basdı, əyə bir təhər,  
Sındı ağac, zəhməti oldu hədər.  
Gəzdi, dolandı meşəni hər təraf,  
Xeyli ağac sindirib etdi tələf.  
Gördü ki, heç əymə əyə bilməyir,  
Sonra gedib kəndliyə böylə deyir:  
– Bir işim, ay qonşu, düşübür sənə,  
Sən tarı, qandır səbəbin bir mənə.  
Mən meşədə xeyli ağac qırmişam,  
İstəmişəm əyməyə, sindirmişam.  
Söylə, bunun bircə nədir illəti,  
Mən nə üçün bilmədim ol sənəti?  
Kəndlə dedi: – Vəchi budur, müxtəsər,  
Səndə o şeydən əbədən yox əsər.  
Səbrü bilikdir bu işin hikməti,  
Sən bacara bilməsən<sup>1</sup> ol sənəti.

1909

---

<sup>1</sup> Bilməzsən

## QAZLAR

Kəndlinin qənşərində bir sürü qaz,  
Bir çubuqla süründü çox saymaz.  
Şəhrə bir azca ertə çatmaq üçün,  
Tələsirdi qabaqça satmaq üçün.  
Çün bu işdə qazanc adı var idi,  
Qazları incidib şapatalar idi.  
(Oldu ta ki qazanc adı arada,  
Qaz deyil, zülm olar adamlara da,  
O səbəbdən bu barədə əbədən  
Görmərəm kəndlini müqəssir mən).  
Qazlar öz yanlarında leyk buna,  
Əhməqanə verirdilər məna...  
Gəldilər yolda rast bir nəfərə,  
Öz halından şikayət etdi hərə.  
Dedilər: – Varmı biz kimi bədbəxt?  
Ya olarmı bu kəndli tek dilsəxt?  
Çəkdirir çox bizə əziyyətlər,  
Həm verir xeyli-xeyli zəhmətlər.  
Bizlər ilə bu zalimü qəddar  
Adı qazlar kimi edir rəftar.  
Anlamaz heç bu zalimü bədbəxt –  
Ki, bizə borcludur edə hörmət.  
Bizik ol şanlı qazlara övlad –  
Ki, qoyublar cahanda bir böyük ad  
Roma şəhrin edən zaman məskən,  
Eyləyiblər xilas düşməndən.  
O zamandan tamam xassü avam  
Etmiş onlardan ötrü bir bayram.  
Yol gedən sordu: – Çox gözəl, çox,  
Sizə hörmət ola gərək nə səbəb?  
Niyə siz istəyirsiz ayrılasız,  
Qeyri-qazlardan artıraq olasız?  
– Bizim əcdadımız!  
– Bunu bilirom.  
Oxumuşam və lakin istəyirəm –

Ki, biləm siz nə etmisiz xidmət,  
Alasız siz də xalqdan ücrət?  
– Bizim əcdadımız qoyublar ad,  
Rumu düşməndən eyləyib azad.  
– Buları çox gözəlcə anlayıram,  
Nə deyirsiz tamamını qanıram.  
Bu sözü bir neçə kərə demisiz,  
Özünüz, söyləyin, nə eyləmisiz?  
– Biz? Biz heç zad!  
– Nədir daha sözünüz?  
Buna iqrar edirmisiz özünüz?  
Etməyibsiz ki, xalqa siz xidmət,  
Niyə xalq eyləsin sizə hörmət?  
Utanın, bir barı çəkin xiclət.  
Qoyun əcdadınız qala rahət.  
Onlar etmişdi xalqa xidmətlər,  
Aldılar lazıminca hörmətlər.  
Əzizim, çox darıxmayın bu sayaq,  
Siz yararsız qovurmayaancaq...

1909

## BALIQ, ÖRDƏK VƏ XƏRÇƏNG

Bir balıq, ördək ilə bir xərçəng,  
Bir zaman oldu üçü həməhəng.  
Yüklüçə bir araba çəkmək üçün,  
Öz yerindən onu dəbərtmək üçün,  
Qoşulub çəkdilər isə nə qədər,  
Oldu zəhmətləri axırda hədər.  
Araba getmədi əsla qabağa,  
Deyəsən batmış idi bir batağa.  
Bəs nədən ötrü bu iş müşkül idi?  
Yük deyil çox da ağır, yüngül idi.  
Ördəyin meyli göyə uçmaq idi,  
Balığın qəsdi suya qaçmaq idi.  
Gərçi xərçəng də güc etməkdə idi,  
Fikri, heyfa, geri getməkdə idi.  
Burda kim haqlı, müqəssir kimdir?  
Qoy onu bilsin o kim hakimdir.  
Bu qədər biz bilirik ki, bu cəhət –  
Qalmış orda araba bihərəkət.

## CÜTÇÜ VƏ İLAN

Qış günü bərk çovğun idi bir səhər,  
Cütçü baba yoldan edirdi güzər.  
Gördü qar üstündə yatıb bir ilan,  
Şiddəti-sərmadan olub nimcan.  
Şaxta qurutmuş bədənin sərbəsər,  
Zərrəcə yox hissən onda əsər.  
Xatiri yandı ilanın halına,  
Qıldı tərəhhüm onun əhvalına.  
Qapdı götürdü qar üzündən onu,  
Kəndə gətirdi o əziz mehmanı.  
Od qıraqında ona verdi məqam,  
Mümkün olan qədər elədi ehtiram.  
İsti əsər etdi qü bir an ona,  
Gəldi o saat deyəsən can ona.  
Qovzadı yerdən başın od bədgübər,  
Oldu vəlinemətinə həmləvər.  
Söylədi cütçü: a nəməknaşunas,  
Nemətə böylə olunurmə sipas?  
Böylə deyib qapdı ocaq daşını,  
Əzdi o saet ilanın başını.

1909

## FİL VƏ ALABAŞ

Xalqa göstərməyə fili filban  
Küçədə gəzdirir idi hər yan.  
Fil bu yerlərdə, bəllidir, olmaz,  
O səbəbdən də xalq onu tanımaz.  
Xalq mat-mat, təəccüb eyleyərək,  
Arxasından gedirdi əsnəyərək.  
Bildi hardansa bunların sorağın –  
Alabaş kəsdi dəstənin qabağın.  
Fili gördükdə cumdu, qışqırdı,  
Uladı, basdı, hürdü, hayqırdı.  
Dedi toplan: – A qonşu, ay alabaş,  
Etmə rüsvayçılıq, bir azca yavaş.  
Sənmi fil üstünə mirıldarsan?  
Bax, özün, ay yazıq, xırıldarsan.  
Amma gör o necə gedir saymaz,  
Sən hürüsən o heç məhəl qoymaz.  
Alabaş söylədi cəvabində,  
– Qanıram, eh, eh, onları mən də.  
İştə yalnız mənə verən cüret  
Budur, əlbəttə, ondakı halət.  
Böyləcə dava etməzin hər vəqt,  
Davakarlıqda tapmışam şöhrət.  
Qoy məni tərif eyləsin itlər,  
Həm desinlər görən cəmaətlər:  
“Barəkallah, qüvəticə alabaş,  
Filin üstə əcəb gedir bir baş”.

1909

## QURD VƏ QUZU

Su kənarında qəflətən, naçar  
Bir quzu bir gün oldu qurda düçar  
Quzu qorxub dayandı xeyli məlul.  
Qurd olarkən su içməyə məşğul  
Fikri oyandı kim, tapıb nə desin,  
Quzunu bir bəhanə ilə yesin.  
Dedi: – Axmaq quzu, məgər korsan,  
Məni yoxsa görüb də saymırsan?  
De görünüm bir neçün suya girdin?  
Niyə sərçəşməni bulandırdın?  
Qorxa-qorxa quzu dedi: – Əcəba,  
Mən ki, səndən dayanmışam aşağı.  
Səni gördükdə etmərəm cürət,  
Sü kənarına gəlmərəm heç vəqt.  
Qurd acıqlandı, söylədi: – A yasar,  
Səndə var cürbəcür yaman hallar.  
İl yarımdır eşitmişəm bunu mən:  
Danışırsan dalimca çox sözü sən.  
Quzu and içdi, gəldi fəryada:  
– Yox idim mən o vaxt dünyada.  
Sən bilirsən, mənim yaşım azdır,  
Anadan olduğum həmin yazdır.  
Qurd cavab tapmadı, qəzəbləndi,  
Qişqırıb çox acıqlı səsləndi:  
– Tutalım, sən o vaxt olmamışan,  
Anadan ya ki, heç doğulmamışan,  
Var imiş ki, atan, anan o zaman,  
Nə deyirsən, bu doğrudur, ya yalan?  
Bu yerə çün yetirdi qurd sözünü,  
Tutdu, yırtdı, dağıtdı ol quzunu.

1909

## SAZANDALAR

Dəcəl meymun, çolaq ayı, çəp keçi;  
Bir ulağa yoldaş oldu hər üçü.  
Dörd səslিচə bir musiqi nəğməsi,  
Çalmağa həməhəng oldu cümləsi.  
İki kamança, iki tar tapdilar,  
Bir çəmənin üstə məclis yapdilar.  
Oturdular, tərəb bəzmi qurdular,  
Mizrabı ara nə qədər vurdular,  
Sürtdü kamançaya ayı əllərin,  
Az qaldı ki, lap qopara tellerin.  
Heyfa ki, çıxmadi tarın sədasi,  
Ucalmadı kamançanın nəvası.  
Meymun dedi: – Bir dayanın, qardaşlar!  
Bu növ ilə oturmazlar, yoldaşlar!  
Kaman çalanlar üz-üzə otursun,  
Qoy tarçılar qalxıb ayağa dursun.  
Gəlin indi nəğməni başdan çalaq,  
Dağa, daşa, səhraya şuriş salaq.  
Başladılar nəğməleri çaldılar,  
Yene səs çıxmadi, heyran qaldılar.  
Eşşək bağırdı: – Qardaşım, toxta, dur,  
Mən duymuşam illətini, bax budur;  
Bizim belə oturmamız qələtdir.  
Cərgə ilə duraq, o məsləhətdir.  
Tabe oldu tamamisi ulağa,  
Amma yenə səs getmədi uzağa.  
İştə yenə münaqışə başlandı,  
Oturmaq üstə sözləri uzandi.  
Bu əsnadə keçdi ordan bir bülbül,  
Yalvardılar: – Sən et bizə təəmmül.  
Biz bir neçə kamança, tar tapmışıq,  
Burda bir işrət məclisi yapmışıq,  
Xahişimiz budur, bir azca zəhmət –  
Çəkib, bizə oturmağı gəl öyrət.  
Bülbül dedi: – Bunlar ilə kar aşmaz,  
Bu baş-qulaq kamançaya yaraşmaz.

Musiqi zövqü isteyir bu sənət,  
Bir də gərək elm ilə qabiliyyət.  
Sizdə ki, yoxdur bunlardan bir əsər,  
Boş yerə zəhmət çəkməyin, müxtəsər.

1910

## GÖL VƏ ÇAY

Göl söylədi bir gün qonşusu çaya:  
– Nə axırsan, tökülsən dəryaya,  
Gah kəpəci daşıyırsan, gah qayıq?  
Yorulmazsan məgər heç sən, ay yazıq?  
Yük, minik çəkirsən belədən-belə,  
İşləmək olmaz, a canım bir belə.  
Sənin qədər mən işləsəydim əgər,  
Qurumuşdum, yox olmuşdum, müxtəsər.  
Nəqşələrdə mənim yerim yoxsa da,  
Sənin əyri cızıqların çoxsa da,  
Deyilsəm də, düzdür, xalqın məsrəfi,  
Gərək deyil çox da mənə tərifi.  
Bunlar bütün boş-boş gərəksiz işdir.  
Amma mənim dörd bir yanım qəmişdir.  
Göy, yumuşaq ot içinə batmışam,  
Xanlar kimi pərqu yerdə yatmışam.  
Gəmi, qayıq, kərəci də, kolaz da,  
Məni heç vaxt incitməmiş bir az da.  
Hərdən külək əsər ki, yarpaq düşər,  
Ancaq onda suyum bir az tərpəşər.  
Bu qayğısız yaşamağı, əlqərəz,  
Bir şey ilə etmək olarmı əvəz?  
Külək nə qədr əssə də, tərpənmərəm.  
Rahat qalib dünyani seyr eylərəm.  
Çay cavab verdi: – Seyr ederkən uzun,  
Heç düşərmi xatırına bu qanun –  
Kim, su əgər tərpənsə, axsa daim,  
Təravəti olar o vaxt qaim.  
Mən ki, böyük çayam, xalqa nafeyəm.  
Səbəb odur bu qanuna tabeyəm.

Tərk edərək bütün istirahəti  
Qazanmışam mən bu şanü-şövkəti.  
Bəlkə yenə bu hal ilə şadkam,  
Yüz illərcə qalacağam bərdəvam,  
Amma sənin itəcəkdir ad-sanın,  
Qalmayacaq yer üzündə nişanın.  
Çay dediyi sözlər yerini aldı,  
İldən-ilə gölün suyu azaldı.  
Avar basdı, çən üzünü bürüdü,  
Axırda lap bütün-bütün qurudu.

1910

## QARAQUŞ VƏ ARI

Şirə yiğmaqdə idi bal arısı zəhmət ilə,  
Qaraquş gördü onu söylədi çox nifrət ilə:  
– Bu nə gündür, a yaziq, böylə olurmu yaşayış?  
Axşam iş, hər səhər iş, heç tükənilməz məgər iş?  
Özgələrdən də ölen vaxtda bir fərqin yox,  
Bəs nə mənzur ilə bunca çalışırsan çox-çox?  
Ömrü olduqca məgər hər yaşayan işlərmi?  
Bu qədər zəhməti aqil də qəbul eylərmi?  
Sən hara, mən hara, bax, mən uçaram göy üzünə,  
Qanadım səs salar uçmaqdə çölün dağ-düzünə,  
Mən uçan vaxtda ətrafa düşər səs vəhşət,  
Bir uçar quş edəməz uçmağa hərgiz cürət.  
Sürü üstündə çobanlar yatamaz qorxumdan,  
Çöldə heyvan, ya maral vaz atamaz qorxumdan.  
Ehtiram ilə ona bal arısı verdi cavab:  
– Bəli, fərmayışiniz doğrudur, əlbəttə, cənab!  
Şöhrətin, şanın ucalsın, üreyin şad olsun,  
Qismətin dövri-qəzadan daha müzdad olsun!  
Amma mən ki, bu qədər əlləşirəm zəhmət ilə,  
İttifaq etmek üçün məhz ümumiyyət ilə,  
Bu təsəlli mənə bəsdir, olar asudə halim –  
Ki, bu şanlıarda mənim də var iki qətrə balım.

1910

## MTSIRİ

(poemadan bir parça)

1859-cu ildə Şeyx Şamil əsir oluncaya qədər çar Rusiyası istila ordusu ilə Dağıstan arasında uzun müharibələr gedirdi. Bu müharibələrin birində bir rus generalı əsir düşmüş altı yaşında bir naxoş dağıştanlı uşağıını Gürcüstan monastırlarının birinə gətirir. Burada rahiblər bunu müalicə edib sağaldırlar və tərbiyələri altında onu rəhbanlığa hazırlayırlar.

Əsirin həmişə fikri və xəyalı vətənə qaçmaq imiş. Bu xəyal ilə bu əsir cavanlıq sinninə erdikdən sonra bir gecə firtına və borandan istifadə edərək qaçıır. Rahiblər isə bunu təqib edərək üç gündən sonra yaralı və zəif bir halda tapıb yenə monastıra gətirirlər. Oğlan gündən elə zəifləşir ki, çox çəkmədən ölücəyi aşkar olur. Ona görə rahiblərin biri onun yanına tövbə və istigfar verməyə gelir. Bu da labüb qalaraq axırıncı gücü ilə qalxıb deyir:

### I

– Gəlmisən məndən almağa iqrar,  
 Eyləyim ta ki, tövbə, istigfar.  
 Çox sağ ol, xeyli raziyam mən həm,  
 İstərəm bir nəfər ola həmdəm –  
 Ki, deyəm ta ona bu qəmlərimi,  
 Çəkdiyim möhnətü ələmlərimi,  
 Bəlkə tutqun ürəkciyim açıla,  
 Ruhumun tar dumanları qaçıla.  
 Kimsəyə mən yamanlıq etməmişəm,  
 Bəd əməllər dalınca getməmişəm.  
 Agah olmaq dilərsən işdən əgər,  
 Sənə bir nəfi yox onun o qədər.  
 Amma bir də ürəkdə hər nə ki, var  
 Lazıminca açıb deməkmi olar?

Mən az ömr etmişəm səbavətdə,  
O da keçmiş bütün əsarətdə.  
İki böylə ömür verərdim mən,  
Ya bacarsam, dəyişdirərdim mən,  
Öylə bir ömr ilə ki, qorxuludur,  
Dəhşətü iztirab ilə doludur...  
Mən tanırdım bir iqtidar, ancaq  
Məndən almış o ixtiyar ancaq,  
Mənə hökm eyləmişdi bir xülya,  
Atəşin şövq, odlu bir sövda.  
O mənim fikrimi dolandırdı,  
Qəlbimə düşdü, yaxdı, yandırdı.  
O məni hücrədən kənarə çəkər,  
O məni dəstü kuhsarə çəkər,  
Bir gözəl, bir sevimli dünyayə,  
Qaynayan, pürhəyatü qovğaya.  
Orda dəhşət içində leylü nəha  
Bulud altında gizlənir qayalar,  
Adəm oğlanları üqabasa.  
Gəzər azadə orda bipərvə.  
Mən bu eşqi ürəkdə gizləmişəm,  
Gecələr göz yaşımıla bəsləmişəm.

## II

Dəfələrlə eşitmışəm, qoca, mən –  
Ki, ölümən qurtarmışan məni sən.  
Nə üçün?.. Qalmışam həzin, tənha,  
Zillət ilə böyümüşəm burada.  
Mən o solğunca yarpağam lərzan –  
Ki, qopardıb atıb məni tufan.  
Bu qaranlıq ev içrə bisahib,  
Ürəyim tifl, taleim rahib.  
Mən müqəddəs ata-ana sözünə  
Tapmadım bir əvəz olan kəlmə.  
Qoca! Əlbəttə, sən çox istəmisən,  
Həm bu babətdə səy eyləmisən, –

Unudam ta ki, madəri, pədəri,  
O müqəddəs, o dadlı kəlmələri.  
Yox, əbəs fikrdir, xətadır bu,  
Nabəca, həm də narəvadır bu.  
Mənlə o kəlmələr doğulmuşdur,  
O mənim cüzi-canım olmuşdur.  
Gördüm əgyarın aşinaları var,  
Vətəni, qövmü, əqrəbaları var;  
Amma yoxdur mənim atam və anam,  
Olara pis günümdə arxalanam.  
Nə də bir yarı-mehribanım var,  
Türbəsindən nə də nişanım var.  
Bu yanın sinəmi ovuşdurram,  
Başqa bir sinəyə qovuşdurram,  
Tanişım olmaz isə də o mənim,  
Yalnız olsun sevimli həmvətənim.  
Heyf, əcəl geldi, üstümü aldı.  
Daha könlümdə arizum qaldı.  
Ölürəm indi burda, qurbətdə,  
Xanimansız, yetim, əsarətdə.

### III

Bilmək istərmisən azadlıqda  
Mən nələr görmüşəm uşaqlıqda?  
Görmüşəm çox gözəl-gözəl şeylər;  
Söyləsəm gər, bəyani tul çəkər.  
Arasından dumanların baxaraq,  
Görünür, gördüm, ol zaman çox uzaq,  
Təpəsi sanki parlayan almaz,  
Uca, tərpənməyən, mühib Qafqaz.  
Onu gördüm, könül səfalandı.  
Nə üçün, bilmədim, cilalandı.  
Mənə sanki o anda söylədilər;  
Bax, sən orda keçirmisən günlər.  
Evimiz düşdü onda xatirimə,  
Gəldi, durdu, göründü gözlərimə,

Köymüzün o sevimli mənzərəsi,  
Kölgədə düşmüş evləri, dərəsi.  
Eşidirdim mən atların səsini,  
Qəryeyə axşam üstü dönməsini,  
Atların kişnəyib yüyürməsini,  
Aşina itlərin də hürməsini.  
Yadıma düşdü hampalar, qocalar,  
Ayın aydınlığı olan gecələr  
Ki, bizim doqqaza gəlirlər idi.  
Yığılıb göftgu edirlər idi.  
Bu xəyallar təmami növbət ilə,  
Nəzərimdən savıṣdı sürət ilə.  
Mən bu əfkara daldığım yerde  
Zahir oldu atam bərabərdə.  
Necə evmizdə görmüşəm o sayaq  
Geymiş idi dəmir geyim, qolçaq.  
Cümlə qovğa libası əynində,  
Beldə xəncər, tüfəngi çiyində.  
İri, tutqun gözü, acıqlı qaşı,  
Etinasız, qürurlu kəc baxışı.  
Bir də düşdü anam, bacım yadıma;  
– Yetsin allah qəriblərin dadına, –  
Biri cantək məni qucaqlar idi,  
Biri lay-lay deyib də oxşar idi.  
Dərələrdən əsən səfali yeli,  
Dadlı, şırşır axan dayazca seli,  
Sarı çay qumların qucaqlar idim,  
Üzərində bütün gün ağlar idim.  
Sü üzündən keçirdilər quşlar,  
Dəstə-dəstə gözəl qaranquşlar.  
Çox sevinclə qanad açarlar idi, –  
O qədər alçacıq uçarlar idi, –  
Toxunurdu qanadları sulara,  
Çox baxırdım həvəslə mən olara.  
Bir də gəldi xəyalıma köyümüz,  
Rahət, asudə yurdumuz, evimiz.  
Ocağın qarşısında hər axşam

Əyləşib söhbət eyləyirdi babam:  
– İştə, keçmiş zamanda insanlar  
Necə rahət yaşardılar onlar.  
Vardı dünyada, xeyir, həm bərəkət,  
Bolluq idi, ucuzdu hər nemət,  
O zamanlarda şimdidən afaq  
Pək cəlalliydi, həm də pək parlaq.

#### IV

Bilmək istərmisin – bayaq demişəm –  
Ki, azadlıqda mən nə eyləmişəm?  
Mən bu üç gündə ömr edib rahət,  
Yaşamaqdan çox almışam ləzzət.  
Olmasayıdı əgər bu üç xoş gün,  
Mənim ömrüm olurdu pək düşgün.  
Qocalıqda sənin həyatıntık,  
Çəkdiyin qəmli müşgülətin tək  
Var idim çoxdan ol təmənnadə,  
Dolaşaydım çıxıb bu səhrada.  
Bir görəydim gözəlmidir bu cahan,  
Bir biləydim neçün doğub insan?!  
Məhbəs üçünmü ya azadlıq üçün,  
Dərdü qəm, qüssə, ya ki şadlıq üçün.  
O gecə yıldırıım, yağış, tufan,  
Sizi qorxutmuş idi bipayan.  
O zaman siz yixıldınız xakə,  
Qıldıınız səcdə xalıqi-pakə,  
Qapını mən üsulluca açdım,  
Fürsəti fotə verməyib qaçdım.  
Sevinirdim görəndə firtınayı,  
Sel kimi səslənən köpüklü çayı.  
Buluda eylədikcə ətfi-nəzər,  
Tutur idim əlimdə şimşəklər.  
Bu divarlar içində, söylə mənə,  
Vermək üçün nə mümkün idi sənə?  
Əvəzində o eşqi xülyanın

İştihadında böylə tufanın,  
Odlu qəlbimdə eyləyib həycan,  
Məni etmiş bu növ sərgərdan.  
Çox yüyürdüm çölə, dağa, dərəyə,  
Bilməyirdim vəli neçün, nerəyə.  
Hava tutqun, bulud dumanlıq idi,  
Gecə hərçənd pək qaranlıq idi,  
Qorxmayirdim gedəndə mən yalnız,  
Göydə əsla yox idi bir ulduz,  
Ta işıqlandırıb çətin yolumu,  
Bir görəydim də bəlkə sağ-solumu.  
Ormanın saf havasını, qaçaraq,  
Nəfəs almaqla şad idimancaq.  
Çox yüyürdüm, yoruldum axırda,  
Taqətim həp kəsildi bir yerdə,  
Uzanıb otlar içrə gizləndim,  
Bir qədər dinlədim, ürəkləndim.  
Yoxdur arxmaxca anladım ki, gələn,  
Səcdə qıldım sevindiyimdən mən.  
Keçmədi çox, dayandı hər tufan,  
Oldu bir az işıq havada əyan,  
Fərq verdim o halda mən çox uzaq,  
Görünən dağların başın ağ-ağ.  
Nəqs kimi gəlirdilər nəzərə,  
Mən uzanmışdım ol zamanda yerə.  
Hərəkətsiz düşüb də qalmış idim,  
Pək dərin bir sükuta dalmış idim.  
Dərələrdə ulardı çäqqallar,  
Zənn edərdim ki, bir çocuq ağlar.  
Gah xışıldardı xallı, parlaq ilan,  
O qara daşların arasından.  
Amma mən zərrəcən darılmaz idim,  
O qaranlıqda heç də qorxmaz idim.  
Çünki mən də, qoca, inan, o zaman  
Vəhşilər tək qaçırdım insandan.  
Sürünüb əfi tək uzanmış idim,  
Gizlənib yerdə daldalanmış idim.

Bir ağaçvardıorda xeyli uca,  
Çox əziyyətlə dirmanıb ağaçca,  
Nerə etdiməsə diqqət ilə nəzər,  
Meşə gördüm dağı, daşı yeksər.  
Endim ol vəqt çarəsiz aşağı,  
Başladım zar-zar ağlamağı.  
Ürəyim çatlayırdı qeyzimdən,  
Gəmirirdim soyuq və yaş yeri mən.  
Gözyaşım axdı torpağa o qədər,  
Durdu onda alovlu şəbnəmlər.  
Etiqad et buna yəqinən, inan:  
İstəməzdəm köməklik insandan.  
Çünki səhərayı vəhşilər kimi mən  
Yad idim insan adlıya əbədən.  
Qoca, and olsun eylə sən bavər,  
Bir dəqiqə səsim çıxayıdı əgər,  
Diləsəydi dilim dönüb yardım,  
Rişəsindən onu qopardardım.  
Var yadında yəqin, bilirsən sən,  
Çocuq ikən heç ağlamazdım mən.  
Lakin orda utanmadım əsla,  
Ağladım zar-zar bipərvə.  
Orda bir kimsə yoxdu ta utanım,  
Gizlədim ağlamağı, ta dayanım.  
Meşəlikdi yanım-yörəm yeksər,  
Bir də tək, göy üzündə qürsi-qəmər.  
Ormanı eyləmişdi qərq ziya.  
Bir qalavardı məndən az oyana,  
Basıb ötmüşdü qumla ciğ yerini,  
Bürümüşdü ağaç da yanlarını.  
Düşmüş idi ora ayın işığı,  
Aydın etmişdi qumlar ilə ciğι.  
Keçdi bir kölgə qəflətən orda,  
Bənzədi parlayan gözü qurda.  
Sonra gördüm ki, vəhşi bir heyvan  
Oldu dəhşətlə ortalıqda əyan.

Sıçradı qumlar üzrə, atlayaraq,  
Oynadı, yatdı, durdu firlayaraq.  
Tanıdım, pars idi, o heyvanı,  
Ormanın daimi nigəhbani.  
Gəmirirdi həvəslə bir gəmigi,  
Ağ gümüş tək parlayırdı tükü.  
Qanlı gözlə baxırdı göy üzünə,  
Havlayırdı, dururdu ay üzünə.  
Diklənib gah aya mirildardı,  
Titrədib quyuğun da havlardı.  
Bir tikanlı ağaç qapıb yerdən,  
Gözlədim qovğanın zamanını mən.  
Susadım arslan kimi qanına.  
Hazır oldum hünərlə meydanına.  
Bəli, çarəm nədir? Qəzavü qədər –  
Ömrümü başqa yolda qıldı hədər.  
Yoxsa şimdə vətəndə olsa idim,  
Tay-tuşum içrə mən də olsa idim,  
Bil, yəqin qəhrəman olurdum mən,  
Adlı bir pəhləvan olurdum mən.

## V

Gözləyirdim durub da pusquda mən,  
O da duydu hənirtimi birdən.  
Qəflətən nale çəkdi, atlandı,  
Bütün ətrafi basdı sarsıntı.  
Pəncəsiylə yerin qumun, daşını  
Qazdı kinlə, qıçırdadıb dişini.  
Ayaq üstündə sonra dik qalxdı,  
Uzanıb bir mənə tərəf baxdı.  
Etdi birdən quduz kimi həmlə,  
Məni qorxutdu əvvəl ölməklə.  
Leyk mən vermədim ona fürsət,  
Onu vurmaqda eylədim sibqət.  
Mənim vurmam da eylə cəld oldu,

Ağacım balta tək başın böldü.  
Çəkdi, insan kimi o dəm nərə,  
Fırlayıb ta dəmin sərildi yerə.  
Yarasından bulaq kimi al qan,  
Tökülürkən, dübarə nərəzənan.  
Sinəmin üzrə qalxdı, atlandı,  
Bu sayaq qovğamız alovlandı.  
Vermədim mən macal ona, durdum,  
Ağacı hülqünə soxub burdum.  
İki dəfə o hərci qırındı  
Axırıcı gücüylə tərpəndi.  
İki yoldaş kimi qucaqlaşdıq,  
Dolaşib cüt ilan kimi aşdıq,  
Çevrilib yer üzündə hər ikimiz,  
O qaranlıqda çox dolaşdıq biz.  
Elə qorxunc idi o dəm halım,  
Yırtıcı, vəhşi pars kimi zalım,  
Ürəyim odlandı qeyzimdən,  
Bağırırdım dəxi onun kimi mən.  
Deməli, mən də pars kimi o zaman,  
O tərəflərdə doğmuşam anadan.  
Belə insan kimi danışmanı mən,  
San unutmuşdum ol zaman qətən.  
Qəzəbimdən, inadü kinimdən  
Elə səslər çıxırdı sinəmdən,  
Deyəsən kim, bu sözlərə heç vəqt  
Dil uşaqlıqda etməmiş adət...  
Düşmənim düşdü gücdən, əlhasıl,  
Nəfəs aldı ağır-agır, müşkil.  
Məni axırda bir də bərk sıxdı,  
Çanağından bəbəkləri çıxdı.  
Sonra sakit bir uyquya getdi.  
Göz yumuldu, bəbəkləri itdi.  
Leyk can verdi o diliranə,  
Rubəru düşmən ilə mərdanə,  
Necə kim qovğada mübarizlər –  
Ölsə də, bir igidlik ilə ölər.

## VI

Sən görürsən sinəmdəki yarani,  
Çox dərindir kəsilməyir də qanı.  
Parça-parça didinmiş ət, dəridir  
İti caynaqların əsərləridir.  
Hələ onlar sağlamamış, bir bax,  
Həm sağlamaz gər örtməsə torpaq.  
Məni ağuşuna çəkəndə məzar,  
Onda bunlar həmişəlik sağalar.  
Çıxdı yaddan haman dəqiqə yaram,  
Səy qıldı ki, tez qaçıb qurtaram.  
Nə qədər vardır qüvvətim yenə də  
Gəzdim avarə sübhətək meşədə.  
Leyk mən çəkmişəm əbəs zəhmət,  
Yox imiş taleyimdə ol qismət.  
Verməyən vəqt mən qəzayə riza,  
Gülür imiş mənə o dəmdə qəza.  
Meşəlikdən çıxanda oldu səhər,  
Sübə işıqlandı, batdı kövkəblər.  
Gün çıxıb dağ başından uçdu duman,  
Qaralırdı qalın, qara orman.  
Görünürdü uzaqda tək bir kənd,  
Könlüm olmuşdu bir qədər xürsənd –  
Ki, eşitdim yaxındakı dərədən,  
Güclü gumbultu, bərk külək birdən,  
Oturub dinlədim eşitdikcə,  
Artdı ol səs qulağa yetdikcə.  
Dönüb arxa tərəf qılanda nəzər  
Həp uzaqdan göründü iki nəfər.  
Tanıdım ki, gəlir dalımcə mənim,  
Qorxudan əsdi, titrədi bədənim.  
Bildim indi gəlib məni tutacaq,  
Bir də bu məhbəs içrə qaytaracaq.  
Bu qədər çəkdiyim əziyyətlər  
Hamısı getdi badə, oldu hədər.

Bu qədər iştıyaq ilə neçə gün  
Çalışıb səbr qılımışam nə üçün?  
Ondan ötrü ki, mən də azadə  
Yaşayıb ömr edəm bu dünyadə.  
Taqətim qalmayıb daha cəbrə,  
Ürəyimdə aparıram qəbrə.  
Həsrətin çəkdiyim əziz vətənin,  
İştıyaqi-vüsali ilə sənin  
Ol həqarətli rəhmü rəfətini,  
Həm bu yersiz olan məzəmmətini  
Hələ mən şübhəliydim onda, bu cür –  
Zənn edərdim: bu gördüyüüm yuxudur...  
Ta ki, səsləndi qəflətən naqus,  
Oldum ol vəqt büsbütün məyus.  
Çün tüfəliyyətimdən indiyədək  
Məni daim bu səs edər diltəng.  
Dadlı-dadlı, gözəl-gözəl röyam  
Bütün olmuş onun səsilə həram.  
Uyqu hər vəqt ki, qapardı məni,  
Mən görərdim müdam əziz vətəni.  
Bacı-qardaşımı, ata-anamı,  
Yar-yoldaşımı, nənə-babamı,  
Hürr, azadə kuhü səhrəni,  
Harnın atlarla, ilxıcı, çobanı.  
Qayalar içrə daldı cəngü cidal,  
Edir idim bu barələrdə xəyal...  
Dinlədim ol sədani qüvvətsiz,  
Ahü əfgənsiz, eşqü həsrətsiz.  
Eşidən vəqtde haman səsi mən,  
Elə bildim ki, çıxdı qəlbimdən –  
Biri guya külüng ilə vurdu,  
Sinəmin taxtasın əzib qırdı.  
O zaman anladım itib əməyim,  
Qaldı bir də qiyamətə diləyim.  
Qəti surətdə vazeh oldu mənə –  
Ki, mahal əmrdir, dönəm vətənə.

## VII

Sözümü mən daha tamam elədim,  
Cümlə təqririmi xitam elədim.  
Söylədim mən qəziyyənin olanın,  
Sən bilirsən yəqin işin qalanın.  
Ya inan, ya inanma heç sözümə,  
Fərqi yoxdur, müsavidir gözümə.  
Məni bir şey edər fəqət məhzun –  
Ki, vətəndə mən olmadım mədfun.  
Məni ol xaki-pak isitməyəcək,  
Soyumuş nəşimi çürütməyəcək.  
Duyğusuz dörd divar içində mənim  
Bu acı sərgüzəsti-pürmihənim  
Heç kimin könlünü bulandırmaz,  
Ürəyin, az da olsa, yandırmaz.  
Tez bu məchul adam çıxar yaddan,  
Qalmaz əsla nə ad, nə san, nə nişan.

## VIII

Əlvida, ey ata, xudahafız!  
Əlini ver mənə, xudahafız!  
Gör necə od tutub yanar bədənim,  
Var uşaqlıqdan od sinəmdə mənim.  
Quş kimi bulmayır da danəsini,  
Yandırır şimdə həbsxanəsini.  
Etmək istər o canibə övdət,  
Vermiş aləmlərə qəmü möhnət.  
Leyk bunlar mənə nə lazımdir,  
Gərçi ruhum behiştə azimdir.  
Qoy o cənnətdə aşiyən tutsun,  
O müqəddəs yeri məkan tutsun.  
Tifl ikən mən vətəndə ki, var idim,  
Uçurum dağlar üzrə oynar idim,  
Əgər o şanlı günlərin yerinə,

Ya o qiymətli ellərin birinə,  
Versələr min behişt rövzəsini,  
Bil, dəyişməm bir dəqiqəsini!..

Bilirəm, az qalib ki, çıxsın can,  
Çox da çəkməz, gəlir çatır o zaman.  
Buyur, ol gün məni aparsınlar,  
Bağımızda, o yerdə qoysunlar.  
Orda ki, yasəmən gül açmışdır,  
Bütün ətrafa eṭr saçmışdır.  
Oranın çox səfalıdır havası,  
Ağ çiçəklər açıb akasiyası.  
Günəşin qarşısında yarpaqlar  
Titrəyəndə qızıl kimi parlar.  
Var gözəl laləsi, yaşıl çəməni,  
Orda qoysunlar əmr eylə məni.  
Bir doyunca olum nəzərəndaz,  
Görünür orda çün bizim Qafqaz.  
Bəlkə ordan səba yeli sovuşa,  
Bu bizim bağa bir güzəri düşə.  
Həsrət ilə baxanda mən vətənə,  
Gətirir ayrılıq salamı mənə...  
Bəlkə axır nəfəs alan yerdə,  
Eşidəydim vətən səsin bir də.  
Elə fikr eylərəm o saətdə,  
Başım üstündə vəqt-i-rehlətdə  
Bir əziz doğma qardaşım vardır,  
Sevgili yarü yoldaşım vardır.  
Uzadıb diqqət ilə əllərini,  
Siləcək alnimin sərin tərini.  
Sanaram, yoldaşım əziz kəs ilə,  
Məni oxşar həzin-həzin səs ilə.  
Yataram bu xəyal ilə rahət,  
Daha heç kimdən eyləməm nifrət!..

1910

## PEYĞƏMBƏR

O zamandan ki, hakimi-mütləq  
Məni qılımiş peyğəmbəri-bərhəq,  
Xəlqi-aləmdən eyləyib mümtaz,  
Mənə vermiş kəramətü ecaz,  
Adəm övladının gözündə müdam,  
Səfhə-səfhə xətavü zülm oxuram.  
Onları əmri-həqlə mən hər vəqt  
Ədlü insafa eylədim dəvət.  
Mənə əqvamım etdi istehza,  
Atdılar tənə ilə səngi-cəfa.  
Şəhrdən dişrə qaçdım ac, yalavac,  
Yaşadım çöldə allaha möhtac.  
Yerdə insandan özgə hər nə ki var,  
Göydə hətta işıqlı ulduzlar,  
Cümlə əhdi-ələstə etdi vəfa,  
Dedi: “Sübhanə rəbbiəl-əla”.  
Amma bir şəhrdən haçaq getsəm,  
Xalq içindən ötüb übur etsəm,  
Gülərək tənə ilə qoca kişilər  
Məni ətfalə göstərib söylər:  
– Ey uşaqlar, budur, baxız, o dəli –  
Ki, deyir var əlimdə allah əli,  
Bu sizə olmaq isteyir rəhbər,  
Gəlmışəm-der bu qövmə peyğəmbər.  
Qəhr edib üz çevirdi bu bizdən,  
Getdi dağlarda eylədi məskən.  
İstəyirdi inandırıb sözünə  
Bizi də tabe eyləsin özünə.  
Gör nə boş iddia edir axmaq –  
Ki, bunun ağızı ilə həzrəti-haqq –  
Danışır. Bir baxız, nə qəmgindir,  
Necə solğun, zəifü miskindir.  
Necə çılpaqdır o, baxın, nə fəqir –  
Ki, bütün xəlq edir onu təhqir.

1912

## VƏTƏN

Mən sevirəm vətənim, amma əcibə sevmək,  
Ağlım çatmaz təyin edəm o eşqimin payəsin.  
Nə qan töküb qazanılmış şöhrətinə güvənmək,  
Nə kibr ilə dolu olan etibarın sayəsin.  
Nə qaranlıq, mübhəm, qədim rəvayətin istərəm,  
Bu şeylərin heç birisi xatirimi şad etməz.  
Çox sevirəm.

– Nədən ötrü?

Mən özüm də bilmirəm.

Onun sərin yaylaqların, könül necə yad etməz.  
Qalın, gözəl meşələrin, dərya kimi çayların,  
Arabaya minib gündüz çaparaq yol getməyi,  
Tikiş tikən anaların ləzzətli laylayların,  
Kəndin titrək odlarına gecə nəzər etməyi.  
Od vurulmuş küləşlərin göyə çıxan tüstüsün,  
Qışlaqlardan yaylaqlara köcüb gedən elləri.  
Dərzlərlə dolu olan xırmanların istisin,  
Axşam çağrı yavaş-yavaş əson sərin yelləri.  
Mən görürəm küləş ilə örtülmüş bir qazmanı,  
Arxasında kotan ilə sürülmüş bir yamacı.  
O ətrafda xeyli tanış olmadığım insanı,  
O təpənin lap başında bir cüt yaşıl ağaçı.  
Nə vəqt ki, kəndimizdə olur bayram axşamı,  
Bir hampanın doqqazına gəlib cəm olur hamı.  
Çox sevirəm cavanların gülüb danışmaqların,  
Bir-birilə xırda uşaqların oynışmaqların.

1912

## MÜBAHİSƏ

Kazbek dağı öz həmcinsi dağların  
Dəstəsinin bərabərində bir gün,  
Şat dağılə bir zəbani-hal ilə  
Bəhs edirdi guya bu minval ilə:  
– Kazbek, saqın, – dedi qoca Şat dağı, –  
Sən müftə olmadın insan yatağı.

Qardaş, bunlar dağın belində tikər,  
Bax, gör necə tüstüleyən dəxmələr.  
Dərin, darısqal dibində dərənin,  
Rəd kimi guruldayır baltalar.  
Daşdan olan taxtasında sinənin.  
Dəmir bellər qızıl ya mis çıxardar.  
Bu sıldırıım qayalar üzrə durar,  
Məhabətli yollar qazib qayırar.  
Hiyləgərdir xalqı, burda yeqindir,  
Ancaq əvvəlinci qədəm çətindir.  
Qüvvətlidir Şərq əhli, həm kəsrətli,  
Saqın, qardaş, davran çox ehtiyatlı.  
Qaf dağıdır bura, quşlar soltanı,  
Ancaq simürğlər qonan qayani –  
Kim, culğayırl qalın qara dumanlar,  
İndi burdan gəlib keçir karvanlar.  
Kazbek dedi: – Deyil bu fikrin məqbul.  
Mən Şərqdən qorxmayıram, əmin ol.  
Çün doqquz əsrdir bular yatmışlar,  
Dərin, ağır bir uyquya batmışlar.  
Bax, gör çinar kölgəsində gürcülər,  
Sərxoş, əlvan şalvar geymiş keyf elər.  
Xumarlı qayğısız çalır rübabı,  
Tökür köpüklədir, içir şərabı.  
Bax bu yana, tamaşa qıl Tehrani,  
Əldə tutmuş tüstüleyən qəlyanı.  
Hovzun kənarında rahət əyləşir,  
Taxtın üstə mürgüləyir, gərnəşir.  
Odur Beytülmüqəddəsin ayağı,  
Altında xəlq olmuş allaha yağı.  
Hərəkətsiz, səssiz, ölmüş ölkədir,  
Aşağısı daimi yad kölgədir.  
Misrin ehramların yuyar sübhü şam,  
Nilin sarı suyu, bax ələddəvam.  
Bədəvilər şücaəti unutmuş,  
Əlvən alaçıqlarda mənzil tutmuş.  
Sayır ulduzların sabit səyyarın,  
Oxur əcdadını keçmiş asarın.

Bütün burda gözə gələn nə ki var,  
Rahatlığa qiymət qoyub yatmışlar.  
Əskimmiş, könəlmış Şərqiñ tavanı,  
Yoxdur məni zəbt eləmək imkanı.  
Cavab verdi ağsaqqal Şat kamallı:  
– Hələ tezdir, az lovğalan bu hallı,  
Şimal sarı bircə dönüb qıl nəzər,  
Bax, görünür, qardaş, qəribə şeylər.  
Kazbek qorxdu bu xəbəri duyanda,  
Şimal tərəf dönüb baxan zamanda  
Gördü gəlir bir qaraltı uzaqdan,  
Var qəribə qarşıqlıq, həyəcan.  
Heyran olub, vəhşətdən fikrə getdi,  
Bərk qalmaqal, şeypur səsi eşitdi.  
Ural dağından ta Dunay çaynadək.  
Dağlar, daşlar, çöllər, qoşundur eyzən.  
Od parlar atların dırnaqlarından,  
Tox qopmuşdur hürkrəm çapmaqlarından,  
Ağ ciqqalar əsər, parlar yaraqlar,  
Ən qabaqda aparılır bayraqlar.  
Həm çalınır təblü kusü nağara,  
Daldan gəlir top, topxana, qumbara.  
Fitilləri tüstüləyir havadə.  
Müharibəyin olmuşlar amadə.  
Fərman verir qoşunlara ağsaqqal,  
Təcrübəli, bir acıqlı general.  
Ağır-agır bulut kimi fövclər –  
Gəlir, verir dərya kimi mövclər.  
Dəhşətli, qüvvətli, hesabsız ləşkər  
Şimaldan düz Şərqə yürütüş edirlər.  
Kazbek baxıb gördü ta ki, ba halı,  
Duydu, bildi ki, nəhsdir iqbali.  
Qəmgin, məyus düşmənlərin istədi  
Saysın, amma çasdı, saya bilmədi.  
Naçar qalib susdu daim ol zaman,  
Bulutların altında oldu pünhan.

1912

## ÇƏRKƏSLƏR

Qalın qara meşənin ortasındakı açığı  
Bulutlu göydən işıqlandırır ayın işığı.  
Yanır dağ üstə olan qələnin də lampaları,  
Dumanda titrək işıqlarla cəlb edir nəzəri.  
Ağacların arasından qəfildən oldu əyan,  
Yaraqlı, erkək at üstündə bir neçə oğlan.  
Bir az o yan-bu yana baxdılar sola və sağa,  
O vəqt cürət ilə atdan endilər aşağı.  
Kəmərlərində qılınclar, çıyılərində tüfəng,  
Boyunlarında həmayil, iki qatar da fişəng.  
Yəhər qaşından asılmış qoşa tapançaları,  
Atılmış iştə atın tərkinə yapıcıları.  
Atın başın ağaca bağlayıb dağıldı hamı,  
Dübare halqa vurub bir yerə yiğildi hamı,  
Bir az odun, quru çör-çöp yiğib alov qaladı,  
Zəbanə çekdi alov, tüstü qalxdı çulğaladı.  
Oturdular yerə, dirsəklənib uzandı biri,  
Tüfənginə qolunu söykəyib dayandı biri.  
Biri qılincına seyqəl verirdi mərdanə,  
Biri silirdi kamanın, oxun diliranə.  
Ümumi sakit ikən etdi mətləbə ağız,  
Dəmir geyimli, polad taskülahlı bir knyaz:  
– Hünərli, adlı vətəndaşlarım, a çerkəslər!  
Şəhid oluz, çata bilmez bu feyzə hər kəslər.  
Görürsünüzüm ki, möhkəm tikib bu qələni rus –  
Və lakin orda mənim qardaşım yatıb məhbüs.  
Başım götürməyir, əsla qayitmaram kəndə,  
Sabah onu qutaram, ya gərək ölem mən də.  
Gecə qucub dizimi qoydum üstünə başımı,  
Yatanda uyquda gördüm sevimli qardaşımı,  
Bərabərimdə durub söylədi: – haray, qardaş!  
Məni xilas elə, zəhmətdən öldüm, ay qardaş!  
Bunu deyib nəzərimdən o dəm nihan oldu.  
Oyandım, ağlayaraq qamətim kaman oldu.

Gecə-günüz araram bir də uyquma gəlməz,  
Qutarmasam onu, könlüm, yəqin ki, dincəlməz.  
Mən indi hazırlam ömrüm bu dəm tamam olsun,  
Belə zəlil yaşamaq bizlərə haram olsun!  
Deyib bu sözləri knyaz dayandı, ordakılar, –  
Haman qəsəmləri üç dəfə etdilər təkrar:  
– Gərək sabah ya dağılsın bu qələ, qardaşlar,  
Yainki qalmasın əsla bədəndə bu başlar.  
Qizardı dan yeri, məşriq yanıb alovlandı,  
Açıldı sübh, batıb ay, hava işıqlandı.  
Nəsimi-sübh ağacın tərpədib budaqlarını,  
Günəş saraltdı çölün buzlu, qarlı dağlarını.  
Minişdilər ata çerkəslər oldular qıvraq,  
Ağacların arasından uzaşdılar çaparaq.  
Bu yanda şəhrdə bayram günüydü, xasü avam,  
Təmami şadü fərəhnak edirdilər bayram.  
Guvuldayırdı gəlisadə dəmbədəm naqus,  
Qoşun çalırkı neyü təblü kərranay ilə kus,  
Durub nizam ilə meydanda səfbəsəf yekca,  
Edirdi cümlə salamlıq rüsumunu ifa.  
Bazar, küçə bəzənib, izdiham kəsrətdir,  
Böyük, kiçik, uşaq, arvaddır, ərdir, övrətdir.  
Kimi gedir tələsik tez çata gəlisayə,  
Kimi gəzir, dayanır, ləşkərə təmaşayə.  
Tamama yetdi salamlıq rüsumu, çün ol vəqt,  
Qoşun edirdi dağ üstündə qələyə ricət.  
Nə gördülər ki, uzaqdan göründü bir boğanaq,  
Budur gəlir saralıb rəngi, bir kazak qaçaraq,  
Yetişdi, düşdü atından yerə pərişanhal,  
Dodaqları əsərek söylədi: – Cənab general,  
Amandır, öldük, əlac eylə, əmr ver qoşuna,  
Dağıtdı qələni çerkəs, duran da yox döşünə.  
Mənimlə durmuş idik yoldaşım keşikdə səhər,  
Qəfildən üstümüzə həmlə etdi çerkəslər.  
Həzar zəhmət ilə mən qaçıb xilas oldum,  
Atım pis olsa idi, mən də çoxdan ölmüş idim.

Bu mətləbi general çün eşitdi saldatdan,  
Mühabibeyçin o dəm verdi ləşkərə fərman.  
Döyüldü təblü nəqarə, çalındı ney, balaban.  
Hücum edildi, tüfənglər atıldı, qopdu duman.  
Baxırsan hər yana çerkəs qarışqa tək görünür,  
Odun, qanın arasından ölürsə də, sürünür.  
Topun gurultusu, xəncərlərin parıldaması,  
Qılincların səsi, qurşunların viyıldaması,  
Düşübdü dağlara səs, doldurub biyabani,  
Zəmini qan bürümüş, tüstü kuhü səhranı.  
Qılinc ilə, ox ilə, sünkü ilə, gullə ilə,  
Olanda əlbəyaxa yumruq ilə, sillə ilə,  
Kəsib, biçib, dağıdırıb, yandırıb, əzirdi bütün,  
Qolun, qıçın, sinəsin, baş-gözünü bir-birinin.  
Edirdi ruslara şiranə həmlələr çerkəs,  
Vurub yixirdi qılinc ilə düşməni hər kəs.  
Dumanda qırmızı top güləssi guruldar idi,  
Yarırdı səfləri lay-lay yerə yatırdar idi.  
Ax, uf, sizilti, aman, dad, haray, fəğan, urra,  
Çölü, dağı büründü, məhşər oldu san bərpa.  
Bu yanda ürkmüş at üstündə bir nəfər oğlan,  
Bulaq kimi yarasından fişildayır al qan,  
Bacarmadı atı qaytarsın öz tərəflərinə,  
Götürdü at yazıçı qaçdı rus səflərinə.  
Küyükdü, qalxdı göyə, sahibin yerə saldı,  
Yixıldı həm onun üstə özü ölüb qaldı.  
Bu yanda bir yaralı qəhrəman çəkir fəryad,  
Rəfiqlərin çağırarkən edə ona imdad –  
Ki, arxadan təpəsindən qılinc ilə vurulur,  
Oxu, kaməni əlindən yerə düşüb yixılır.  
Biri qaçır, biri daldan qovur, kəsir yolunu,  
Vurur qılinc ilə torpaqlara salır qolunu.  
Basır yenə qaşı üstə zavallı məğfərini,  
O hal ilə arayır həm sol əlli xəncərini.  
Tutubdur hər tərəfi qorxu, təhlükə, dəhşət,  
Şəhərdə, qələdə, kəndlərdə xof, ölüm, vəhşət.

Bir özgə çerkəs əlində qılınçı oynadaraq,  
Kazakların səfinə həmlə eylədi çaparaq,  
Qılınçı heç aşağı enməmiş vuruldu o da,  
Qaçış qutarmadı hərçənd istədi qayıda.  
Bu halda başqası – əldə parıldayan xəncər –  
Qəzəblə bir kazakın üstünə hücumvər –  
Olub, qılınçı başı üzrə bir dolandırıldı,  
At ilə ol kazakı vurdu, yumbalandırdı,  
Vəli o dəmdə əhatə edildi hər yandan,  
Alıb dərin yaralar düşdü tez o da candan.  
Axırda knyaz özü kəsrəti-hərarətdən  
Bacarmadı qala at üstə, düşdü taqətdən,  
Yıxıldı, yerdə qalanlar buraxdılar döyüşü,  
Qaçış dağıldı hamı yağıdırar ikən söyüşü.  
Dalınca rus olarin tökdü gülə baranı,  
Qaçan qaçış, ölüən öldü, bitirdi dəvanı.

Budur, daha ara sayxaşdı, toz, duman çekilir,  
Fəqət tufəng atılır, burda-orda hərdənbir,  
Bu yan, o yanda fəqət nüdrətən kazak atışır,  
Şəhərdə, qələdə xəlq arxayın gəzib danışır.  
Kəsildi səs daha yox bir səda, mayak da yanır,  
Tüfəng ilə qarovullar keşik çekib dolanır,  
Sükutdur hara baxsan və leyk hərdənbir,  
Xəşin gurultulu bir səs gəlir: gələn kimdir?  
Fəqət yenə arabir tək, yaman qəzəbli kazak,  
Dönüb gəlir atın üstündə qələyə çaparaq.  
Fəqət az-az yapalaq, qarğalar edir qır-qır,  
Qonubdu çöldəki cəmdəklər üstünə dağıdır.  
Gah əsgərin çadırından gələn işiq titrər.  
Parıldar ortada gahqanlı, paslı bir xəncər;  
Keşik çəkir qarovullar, heç eyləmir qəflət,  
Bütün-bütün hamı asudə, hər tərəf rahət.

1912

## TEREKİN SÖVQATI

Zalim, vəhşi Terek çayı köpüklənər, guruldar,  
Hündür-hündür qayaların arasından uğuldar.  
Nəriltisi, ağlaması onun bənzər tufana,  
Göz yaşının qətrələri sıçrar o yan – bu yana.  
Yüyürdükcə səhralardan o qaniçən hiyləgər,  
Kaspi dəryasına belə nazlı-nazlı şırıldar:  
– Qoca Kaspi! Çəkil yol ver, dalğalarım qoy gəlsin,  
Bas bağrina, yer ver, sənin ağışunda dincəlsin.  
Doğulmuşam Kazbek kimi uca dağın yanından,  
Süd əmmişəm həmişə mən bulutlar püstanından.  
İnsanların iqtidarı hər qədr olsa ziyadə,  
Onlar ilə çarpışmağa daim varam amadə.  
Övladın oynatmaqçın Daryal səddin dağıtdım.  
Kopa-kopa daşlarını ordan bura axıtdım.  
Amma Kaspi öz yumuşaq sahilinə əyildi,  
Heç dinmədi, yatmış idi, sanki oyaq deyildi.  
Nəvazişlə Terek çayı şırıldayıb dübarə,  
Pıçıldadı bu növ ilə yenə o ixtiyare:  
– Sövqat gətirmişəm sənə, qiymətdə qayət səngin,  
Kabardinlər davasından bir qəhrəman kabardin.  
Bax, əynində çox qiymətli, yaxşı dəmir geyim var,  
Dəyərlidir qollarında olan polad qolçaqlar.  
Qızıl suyılə üstünə cəli xətlər qazılmış,  
Qurani-əzəmdən ona pak ayələr yazılmış.  
Qaşlarını düyümlemiş, hirsli edir nəzarə,  
Açılmışdır yarasından bir fişqiran fəvvərə.  
Açıq, cavabsız gözləri qədim kinlə doludur,  
Baş qoyduğu niyyət varsa, o da vətən yoludur.  
Qalın topa birçəkləri öz qanılı boyanmış,  
Bığlarının kənarında qan laxtası dayanmış.  
Xəzər bəhri bu dəfə də yenə cavab vermədi,  
Terek coşğun dalğalarla yeni xəbər söylədi:  
– Dinlə, dayı, gətirmişəm bir qiymətli sövqat da,  
Bu qiymətdə heç bir töhfə tapılmaz kainatda.  
Gətirmişəm kazaklılardan mən bir qızın nəşini,

Yetirmeyib gözəllikdə dünya onun eşini.  
Açıq sarı keysuları dağılmışdır pərişan,  
Göyərmiş çiyninin üzrə tökülmüş əfşan-əfşan.  
Tutqun, məhzun sima ilə sakit, şirin yatmışdır,  
Dösündəki az yaradan al fəvvərə atmışdır.  
Öz elində ondan ötrü yalnız biri giryandır,  
Kremenski, kazaklardan o bir cavan oğlandır.  
Kəhər atın yəhərləyib o da getdi meydana,  
Çeçenlərin davasında can tapşırıdı canana,  
Açıqlı sel susdu, ta ki, sözün bura yetirdi,  
Üze-üzə su üzündə bir qanlı baş gətirdi.  
Sakit dəniz dalgalanıb o vəqtədə gəldi cuşə,  
Qucaqlayıb məhəbbətlə çekdi onu ağuşə.

1912

## ÜÇ XURMA AĞACI

Ərəbistanda qumlu çöllərdə  
Üç böyük xurma nəxli bitmişdi.  
Bir sərin çeşmə vardı ol yerdə,  
Lakin otlar içində itmişdi.  
Keçdi çox illər olmadı orada,  
Bir müsafir gəlib sirab olsun.  
O ağaclar o dadlı qaynamada,  
Gündən az qaldı qovrulub solsun.  
Bisəmərliklərindən axırda  
Darixib çox şikayət eylədilər:  
– Ey tarı, sən bizi belə yerdə  
Nədən ötrü yaratmışan? – dedilər.  
Biz məgər ondan ötrü xəlq olduq –  
Ki, qalaq bisəmər bu səhradə?  
Bürkündən, istidən yanıb solduq,  
Niyə bəs lazımiq bu dünyadə?  
Etmədik bir qəribi biz xoşnud,  
Ay tarı, ey kərəminə qurban,  
Bizi xəlq etmədən nədir məqsud?

Bircə sərrin bu hikmətin qıl əyan  
Sözləri yetməmişdi itmamə –  
Ki, uzaqdan göründü bir boğanaq.  
Hay, huy, kuy, qəribə həngamə,  
Danqa-danq, zanqa-zanq, daranqa-daranq,  
Elə yüklü, qatar-qatar dəvələr,  
Sovurarkən çölün o isti, sarı –  
Qumlarını, tikan qapıb gəvələr,  
Lökleyirkən gəlir o vahə sarı.  
Alaçıqlar, kəcavələr çatılıb,  
Minik altında daldalanmışdır,  
Üstünə köhnə bir cecim atılıb,  
Çarvadarlar gün alda yanmışdır.  
Söykənərkən kamanına xəstə,  
Atına bir ərəb acıqlandı.  
Harin at qalxdı dik ayaq üstə,  
Ox dəyən ahu kimi tullandı.  
Ağ libas geymiş özgə bir minici,  
Vurdı məhmiz o da at oynatdı.  
Başı üzrə dolandırıb qlıncı,  
Nizəsin atdı, tutdu, firlatdı.  
Bu sayaq həlhələylə bir anda  
Gəldi çatdı o vahəyə karvan.  
Yorğun, arğın, susuz biyabanda  
Ağacın kölgəsində tutdu məkan.  
Tuluğun doldurub su içdi tamam,  
Yudular həm üz, əl, ayaqlarını,  
Həm ağaclar baş əydi, verdi salam,  
Qıldı təkrim əziz qonaqlarını.  
Gün batıb axşam oldu çün, amma,  
Oları karvan əqli baltaladı,  
O gecə ta işıqlanınca hava,  
Doğrayıb yandırıb ocaq qaladı.  
Sübə olan vəqtədə köçüb karvan,  
Yenə öz adətilə düşdü yola,  
Bir soyuq kül o yerdə qaldı nişan,  
Onu da yel sovurdu sağ və sola.

Kölgəsiz indi də o çeşmə axır,  
Quru, boş çölləri səyahət edir,  
Hüzn ilə canibi-Hicazə baxır,  
Qəbri-peyğəmbərə şikayət edir.  
O biyabanda isti yelancaq,  
Sarı qum doldurur ona hər an.  
Ovlayıb öz şikarını uçaraq,  
Qonur orda didib yeyir çalağan.

1912

## QANLI

1

İndi daha gəlib çatmış o zaman,  
Sənə bir gizli sırr edim mən elan.  
Mənim sözüm bütün əmri-xudadır,  
Zənn etmə ki, böhtan ya iftiradır.  
Ürəkdən etiqad edib yəmin et,  
Tez əncamə yetirməkçin sonra get  
Düşmənindən almaqdan ötrü qisas.  
Xəncərlərin ağızından etmiş xilas,  
Bil qeyb əli tutmuş səni nihani,  
Alsin yerin ta hökmi-asimanı.  
Sənin deyil bu aldiğın nefəslər,  
Allah səni intiqam üçün bəslər.  
Sən intiqam aletisən, sən cəllad,  
Öldürdüyüñ gərək olsun Ağpolad.  
Əziz atan, anan, böyük qardaşın  
Onun əlilə öldürülmüş, düşün.  
Vəqta ki, ol zalim əlində onlar,  
Məzlumanə surətdə doğrandılar.  
Dərgahi-həqdən istida etmişlər,  
Övladından baqi qoysun bir nəfər,  
Bir gün ata-anasın yada salsın,  
Qatilindən gedib intiqam alsın.

İndi sən də rəhmü insafı unut,  
Xəncərinin qəbzəsindən sonra tut,  
Get, ata-ananın tez al qanını,  
Dağıt Ağpoladın xanimanını.  
Bu növ ilə zalim bir mollanüma,  
İxtar etdi bir kabardin oğlana –  
Ki, qorxmazdı heç ölümdən, davadan,  
İgidlik çatmışdı ona babadan.  
Hacı gözlərini dikmişkən yerə,  
Sığal verdi əlindəki xəncərə.  
Eşitdikcə bu vəhşətli sözləri,  
Əsdi bədəni, qızardı gözləri.  
And içdi ki, gedib alsın intiqam,  
Həmin saat etdi qəsdinə iqdam.

## 2

Gün batmışdı, hacı qayət xişmnak,  
Qayalardan aşib gedirdi bibak.  
Dağlar bütün qaranlıqdı, xamuşan,  
Göy üzündə işıqlı mahi-təban.  
Bulutdan-buluta keçir, dolanır,  
Gah tutulur üzü, gah işıqlanır.  
Hacı düşməninin evinə çatır,  
Gəzir, görür, köç-külfət bütün yatır.  
Nə dizləri titrəyir, nə əlləri,  
Artıq dayanmadan çəkir xəncəri.  
Ağpolad oğlunun qarnına soxur,  
Burub çəkir, çıxardır, sonra qalxır.  
Baxır ki, axtarış tapsın atasın,  
Ta onun da bu cür versin cəzasın.  
Görür qoca kişi yatmış səfali,  
Sinəsinə düşmüş uzun saqqalı.  
Dodaqların örtmüş qalın bigları,  
Dua edir kimi əli yuxarı.  
Hacı, neçün verməyirsən cəzasın,  
Məgər eşidirsən vicdan sədasın?

Ona da etdi xəncəri həvalə,  
Qoca kişi ciyərdən çekdi nalə.  
Çəbalayıb tez hərəkətdən düşdü,  
Rəngi qaçıb üzü, gözü bürüşdü.  
Bununla da soyumayırlı ürəyi,  
Vardır onlardan başqa bir diləyi.  
Diqqətlə axtarır bu yan – o yanı,  
Yoxdur, hani axırıncı qurbanı?  
Əlin divarlara sürtür, dolanır,  
Qaranlıqda tapmir, bir az dayanır  
Öz qəlbinin döyünməsin eşidir.  
– Qız bəs harda yatmışdır? – fikrə gedir.  
Ağpoladın gözəl qızı da vardi,  
Yoxdur, o ki atasılə yaşırdı.  
Ancaq olardı on yeddi yaşında,  
Gərək tapıb kəsəm onun basınñ da.  
İştə, bulut parçaları ayrıldı,  
Ay parladı, dünyani rövşən qıldı.  
Pəncərədən dərhal evin yerinə,  
İşiq düşdü: Hacının gözlərinə.  
Sataşdı öldürdüyü meyitləri,  
Cavan ləzgi qızının da bəstəri.

## 3

Kərrubi uyqulu, mələk kimi qız,  
Qanlının önündə çox ehtiyatsız.  
Yatmışdır, üzünə düşmüşdür işiq,  
Yuxu görür çox qorxulu, qarışiq.  
Rahat nəfəs çəkə bilmir uyquda,  
San qatılın görür durmuş busquda.  
Xumar, qara gözləri az açılır,  
Gül yanağı üzrə şəbnəm saçılır.  
Elə bil, düşdüyü bələni qanır,  
Yenidən gözləri yenə qapanır.  
Əfsus, nə şadlıq, nə qəm və möhnət –  
Açmaz o gözləri dübarə heç vəqt.

O gözəllik, o nazənin tamaşa –  
Qatılınə mane olarmı? Haşa!  
İntiqamdır, xəncər oldu həvalə,  
Ucaldı bir ürək yandıran nalə.  
Kimdir sizildayan? Yəqin o qızdır,  
Görən allah, şahid də ay, ulduzdur.  
Kim o səsi eşidər, yaxud duyar,  
Unudarmı onu, rahətmi uyar?  
Yox, belə zülm əsla çıxmaz yadımdan,  
Daş olsa da, qəlbi öldürər vicdan.

## 4

Molla İrandan gəbələr aldırmış,  
Otağın, eyvanına saldırmış.  
Xalqa cənnət satmağa açmış dükan,  
Bir əlində təsbeh, birində qəlyan,  
Qalın döşək üzrə oturmuş rahət,  
Qəlyan çəkir tənbəl bərəsmi-adət.  
Buruq-buruq tüstü çıxır qəlyandan,  
Vəhşətli bir səs eşidir nagəhan.  
Hacı gözü qızmış girir içəri,  
Bir əlində yalın qanlı xəncəri,  
O birində ləzgi qızının başı:  
– Deyiləm intiqam almaqdan naşı,  
Axund ağa! Buyur, bu da sövqatın,  
İndi daha çatmış sənin növbətin.  
Öyrənmişəmmi verdiyin dərsləri?  
Belə deyib Hacı çaldı xəncəri.  
Yazlıq molla tek bir dəfə qışqırkı,  
Düşüb öldü, döşündən qan fışqırkı.

## 5

Dağ başında varsa da bir nişangah,  
Ətrafinı basmış vəhşi gül, giyah.  
Əmmamə şəklində bir daş yonulmuş,

Bir sadə qəbrin üstünə qoyulmuş.  
Sütun kimi dikəlmış bir başdaşı,  
Ordan uzaqdakı dağların başı,  
O daimi azadlıq qələləri,  
Baxan zamanda cəlb edir nəzəri.  
Molla orda öz işlərilə yatmış,  
Dünya onu, o dünyani unutmuş.  
Başqa ərə getmiş onun övrəti,  
Qorxusuz var ona çox məhəbbəti.

## 6

Hacı da ondan sonra düşdü qaçaq,  
Qaldı dağlarda el-ulusdan iraq.  
Ömrü olduqca sərgərdan dolandı,  
Hər saatı min il olub uzandı.  
İnsanlardan, yiğincaqdan kənara,  
Vəhşi kimi gəzdi çöldə avara.  
Arvad görcək bədəni ürpəşirdi,  
Öldürdüyü qız yadına düşündü.  
Hər dəm öldürdü onu vicdanı,  
Cəhənnəm tək anırdı ruhu, canı.  
Gizlədə bilməyirdi iztirabın,  
Dəhşətin, qorxusun, vicdan əzabın.  
Başlıq altında qan tutan gözləri,  
Söyləyirdi ona çırkın sözləri.  
Öz elindən, obasından heç bir kəs  
Onunla olmadı əsla həmnəfəs.  
Nifrət edib cümlə qaçırdı ondan,  
O növ ilə ki, qaçarlar taundan.  
Gözə görünsəydi əhyana haçaq,  
Tüpürüb qaçırdı xalq ondan uzaq.  
Daim xiclət təri onu bürüdü,  
Ömrü dağda, dərələrdə çürüdü.  
Yalnız özü duydù, etdi etiqad –  
Neçün məxluq ona qoymuş “Qanlı” ad.

1912

## HACI ABREK

Böyük, dövlətli, varlı kənddir Camat  
Heç kimsəyə verməz əsla maliyat.  
Divarları san poladdan çəkilmiş,  
Dava çölündə məscidi tikilmiş.  
Qəhrəmandır onun azad övladı,  
Qafqazda məşhurdur onların adı.  
Yay mövsümü, hava isti, çəşt çəği.  
Gün qızdırılmış dağı, daşı, torpağı.  
Qara quşlar, bulutlarda qaralır.  
Nə tərpənə bilir, nə qanad çalır.  
Dərə, təpə sakitlikdir, xamuşan,  
Yoxdur kənd içində bir nəfər insan.  
Nədən isə kənd büsbütün boşalmış,  
Evdə ancaq arvad-uşaqlar qalmış.  
Yığılmışdır məxluq çayın dəminə,  
Vermişlər özlərin elin dəminə.  
Qocaları, bayları, işanları,  
Söhbət edir Camat qəhrəmanları.  
Bilmək olmur nə məsləhət edirlər,  
Bəlkə basqın eyləməyə gedirlər.  
Yaxud rus qoşunları ilə olar,  
Döyüşməkçin çəkirlərmi intizar.  
Yox, ancaq dərd-qəm, həsrət nişanı  
Vardır üzlərində söhbət zamanı.  
İçlərində var bir ağsaqqal kişi,  
Başı əsir, bütün tökülmüş dişi.  
Qoca ləzgi bir daş üzrə oturmuş,  
Ətrafında kənd əhli halqa vurmuş.  
San ağızından od tökülür, alışır,  
Ləzgi qəmli-qəmli bu cür danışır:  
– Qocalıqda mənə qadirü sübhan,  
Əta eyləmişdi üç qız, üç oğlan.  
Amma sonra qəza sərsəri əsdi,  
Nəxli-ömrümün budaqların kəsdi,  
İndi quru kötük kimi tək, çılpaq

Biyabanlarda qalmışam yalqızraq.  
Görürsünüz ki, saç-saqqalım ağarmış,  
Elə bil ki, dağlar başında qarmış.  
Lakin bəzən çıxar hündür, qarlı dağ  
Altından da çox isti qaynar bulaq,  
Görürsüz ki, qocalmışam əliləm,  
İndi, Camat əhli, sizə dəxiləm.  
İndi sizdən isteyirəm istimdad,  
Tanırsızmı kimdir knyaz Bəypolad?  
Kim mənə allah üçün yardım qılar?  
Kim tapıb mənim qızımı qaytarar?  
Bacıları qönçə ikən soldular,  
Düşmənlər əlində əsir oldular.  
Qardaşları doğrandılar davada,  
Yalnız kiçik qızımla mən səhradə  
Yaxşı-yaman bir növ ilə yaşardım,  
Bir mağaraya siğınib saxlardım.  
Daim tüfəngim ciynimdə olardı,  
Onda idi az-çox hər nəyim vardi.  
Həsrət qaldıq da qövmə, əqrabaya,  
Adət etdim yavaş-yavaş bəlayə.  
Mənə yenə zülm eylədi zəmanə,  
Quşum uçdu, yuvam oldu viranə.  
Yatmışdım bir gecə şəbistanımda,  
Mələk qızım oturmuşdu yanımda,  
Birdən ayıldım, duydum var bağlırtı,  
Xəncər bərqi, at şeyhəsi, çığırkı.  
Tüfəngimi qapdim, durdum, yüyürdüm,  
Mağaradan çölə çıxanda gördüm  
Bir atlıdır qızı almış qucağa,  
Çapır atın dağdan üzüşağa...  
Dayanmadan tüfəngimi boşaldım,  
Dallarınca bir neçə gülə atdım.  
Heyif ki, dəymədi, gözdən uzaşdı,  
Qızımı Bəypolad götürüb qaçıdı.  
Qocalıqda oldum bu növ bədnəm,  
Güçüm yoxdur gedib alam intiqam.

Qeyrət məni öldürür ondan bəri,  
Dolanıram dağı, daşı, çölləri.  
Camat əqli! Sizə qurban bu canım,  
Ancaq bu gün sizə gəlir gümanım.  
Kim sizlərdən edər mənə imdadı?  
Kim sizlərdən tanıyar Bəypoladı?  
Kim mənə allah üçün yardım qılar?  
Kim tapıb mənim qızımı qaytarar?  
Xəncərinin dəstəsindən tutarkən,  
“Mən” səsləndi bir nəfər igid oğlan.  
Qaplamışkən ətrafi sümtü-sükut,  
Dönüb ona baxdı camaat məhbut.  
– Taniyıram mən knyazı yaxşica  
Gözlə məni burda sən iki gecə,  
Boş-boşuna mən danışib dinmərəm,  
Əbəs yerə at belinə minmərəm.  
Vaxtin tamamında burda olmasam,  
Yəqin bil ki, fərzi olmuşdur tamam.  
Peyğəmbəri şəfi getir, dua et,  
Mənə rəhmət oxu, getsən, sonra get.

Qızardı dan yeri, səhər açıldı,  
Günəş doğdu, dünyaya nur saçıldı.  
İşıqlandırıcı dağları, daşları,  
Üfüqdə qarlı dağların başları  
Dumanların arasından görünür,  
Ucalıqdan bulutlara sürünnür.  
Dərələrdən parça-parça bulutlar  
Yelkən kimi açılmış, göyə qalxar.  
At üstündə oturmuş xeyli qıvraq,  
Dağ belində çerkəz gedir çaparaq,  
Börküňü endirmiş qaşları üstə,  
Hərdən deyir bir yaniqli şikəstə.  
Qırmaclayır atı, yortur, yüyürür,  
Bir dağı döndükdə, böyük kənd görür.  
Cırıldayan arabanın çərxləri –  
Qazmış yolu, yerdə qalmış əsəri.

Sumaq daşından var gözəl qayalar,  
Orda qoyulmuşdur yekə tayalar.  
Kəndin ayağında bir bulaq axır,  
Toz qalxızmış suya gələn mal-naxır.  
Bəypoladın evin görcək tanıdı,  
Altılı-üstlü bir ali eyvan idi.  
Tərlan kimi gözlərini zillədi,  
Dağ başında nevin səmtin bəllədi.  
Gördü astanada boynunu burmuş,  
Kölgədə bir ləzgi qızı oturmuş.  
Evin qabağında var bir geniş yol,  
Baxır uzaqdan ona məlul-məlul.  
Kimi gözləyirsən, a ləzgi qızı?  
Hara baxırsan, ay məşriq ulduzu?  
Davadanmı qayıdacaq qardaşın?  
Səfərdənmi gələcəkdir yoldaşın?  
At kişnəyir, çapır, toz qopur dağdan,  
İştə bir hənerti gəlir uzaqdan.  
Qız zənn edir səfərdən gəlir knyaz,  
Birdən görür bir qonaqdır tanınmaz.  
Uzaq yoldan gələn şəxsə bənzəyir,  
Atın yormuş, düşüb qalmaq istəyir.  
– Buyur, qonaq, atından düş, evə gəl,  
Yorulmuşsan əyləş, ye, iç, yat, dincəl.  
Məgər nə vardır, bir başqa cür baxır,  
Elə bil ki, evdən, eşikdən qorxur.  
İxtiyarsız bir ah çıxdı, dodaqdan,  
San tufan bir yarpaq üzdü budaqdan.  
– Neçün gəlmirsən? Bağla, dursun atı,  
Qəfil qonaq olur allah sovqatı,  
Buyur, zəhmət çək, atından düş yerə,  
Varımızdır kımız, çörək, bal, kərə.  
Sən, görürəm, fəqirsən, mən maldaram,  
Bəypoladın evidir, bu, tut aram.  
Nahar eylə, getsən yenə gedərsən,  
Ancaq bizə xeyir-dua edərsən.

### Hacı Abrek

Allah, sənə nicat versin, a Leyla!  
Sənin kimi qonaqçı olmaz əsla.  
Var atanın sənə dua, salamı,  
Hicranına yoxdur daha davamı.  
Bu saatda mən gəlirəm yanından.

### Leyla

Necə, mənim atam məgər yadından  
Çıxarmayıbdır bu uzun müddətdə?  
Harda olur bəs özü bu saətdə?

### Hacı Abrek

Haman sənin gördüyüün qabaqkı yerdə,  
Gah özgənin evində, gah çöllərdə.

### Leyla

Söylə görüm sağdırımı, ya xəstədir?

### Hacı Abrek

Sağdır, amma qayət dilşikəstədir.  
Sən necəsən?

### Leyla

Xoşbəxtəm, sağdır canım.

### Hacı Abrek (yavaş)

Bu çox yaman,

### Leyla

Nə söylədin?

## Hacı Abrek

Heç, xanım.

Nahar tədarükü oldu sərəncam,  
Qoyuldu süfrəyə kımız, gümüş cam.  
Qonaq alnın düyümləmiş, oturmuş,  
Əl dəyməmiş, kımız süfrədə durmuş,  
Yeməyə, içməyə etina qılmır,  
Heç alnının qırışığı açılmır.  
Leyla şirin-şirin gülüb danışır,  
Onun könlün almaqçın çalışır,  
Qavalı naz ilə əlinə alır,  
Öxuyur, oynayır, lezginka çalır.  
Xumar, qara gözlərini leylacı,  
Süzür hərdəm, dönüb baxır qıyğacı.  
Ulduz kimi parıldayır gözləri,  
Şəkərdən şirindir dadlı sözləri,  
Məsumanə, nazlı gülümsünərək,  
Elə bil, qızıl qanadlı kəpənək,  
Gün batan çağrı işiqda fırlanır,  
Qanad çalır, uçmağa hazırlanır.  
Ağ biləklərində qızıl bilərzik,  
Zərif, lətif, sevimli, nərmə-nazik –  
Əllərilə qavalı dinqıldadır,  
Atır, tutur, başı üzrə oynadır.  
Dodaqları hərçənd ki, tərpənməyir,  
Hal-dililə amma belə söyləyir:  
– Qəmli qonaq, şad ol, başını qaldır,  
Qismət, tale, qüssə bütün xəyaldır.

## Hacı Abrek

Leyla, bəsdir daha şadlığı burax,  
Gəl otur, bir ləhzə deyib-danışaq.  
Heç olurmu könlün fərəhdən xali?  
Qorxudurmu səni ölmək xəyalı?

## Leyla

Yox! Nə üçün pozum öz halətimi,  
Mən dünyadə tapmışam cənnətimi.

## Hacı Abrek

Yaxşı, mənə söylə görüm bir zaman,  
Heç düşürmü xatırına Dağıstan?  
Ayrılığın əziz, gözəl vətənin  
Könlünü qəmləndirirmi heç sənin?

## Leyla

Neçün, günüm harda xoş keçsə mənim,  
Doğru söz budur o yerdir vətənim.  
Allahın dünyası genişdir, çoxdur.  
Könül üçün vətən, yuva, yurd yoxdur.  
Könül bir quşdur ki, sevməz əsarət,  
Daim çırpinır, istəyir hürriyyət.  
İnanılmaq ya məhəbbət hardadır, –  
İnanancaq xoşbəxtlik də ordadır.

## Hacı Abrek

Məhəbbət, bilirsənmi filhəqiqət,  
Hansı şeydir, o ikinci səadət?  
Bir kəşçin ki, duünyada inandığı,  
Sevdiyi, aləmdə gözəl sandığı,  
Bir məhbubu əlindən getmiş olsun,  
Qara torpaqlarda dəfn etmiş olsun,  
Hər kimsə ki, bu növ oldu bədbəxt,  
Onunçun var yalnız bircə səadət:  
O səadət məhəbbətlə yüksəndir.  
Mətlubuancaq göz yaşılə qandır,  
Onda insanlarçın vardır təsliyət,  
Ölür vəqta ki, birinci səadət –

Onda vardır xəta, şəhvət, cinayət.  
Ruhumçun həm cəhənnəm var, həm cənnət.  
O bizimçin daimidir, bərqərar,  
Gah incidər könlümüzü, gah açar.  
Yox, and olsun, intiqamın bir ani  
Əvəzində mən almaram dünyani.

### Leyla

Nə var məgər, neçün rəngin ağardı?

### Hacı Abrek

Dinlə, keçmişdə bir qardaşımvardı.  
Onu nahaq öldürmüştür Bəypolad,  
Sinəmə dağ çəkmiş, eyləmiş bidad.  
Vəsiyyəti budur mənə: axtaram,  
Tapam qatilini, alam intiqam.  
Amma mən fikr etdim: nə işim qisas,  
Öldürməklə olacaqdır o xilas.  
İllər ilə mən çekdiyim qəmlərə  
Əvəz ola bilməz ölmək bir kərə.  
Yox, bu olmaz dünya üzündə, əlbət,  
Yəqin o bir şeyə edir məhəbbət.  
Tapıb öldürərəm onun cananın,  
Qoy tapmasın heç dərdinin dərmanın.  
Hə, indi bil ki, vəqt-i-intiqamdır,  
Sənin ömrün həmin saat tamamdır.  
Bax, şəfəq saralır, daha gün batır,  
Sənin də can vermək zamanın çatır.  
Eşidirəm qardaşının səsini.  
Bu gün birinci dəfə görçək səni,  
Cəmalın ki, gözlərimə sataşdı,  
Ruhum cəhənnəmtək yanıb alışdı.  
Amma o duyğu tez sovuşdu məndən:  
Vallah, gərək başın düşsün bədəndən.  
Qişın qarı kimi Şərq dağlarında,

Qan qalmadı qızın yanaqlarında.  
Ağardı, titrərkən diz üstə çökdü,  
Ayağından öpüb, göz yaşı tökdü.  
Tutub onun ətəyindən yalvardı,  
Ağlayaraq min dil ilə yaxardı:  
– Ox, baxışın sənin nə qorxuludur.  
Sözün təmamən zəhr ilə doludur.  
Yox, bu sayaq baxma, bir azca yan dur,  
Ödüm qopdu, öldüm, allah, amandır.  
Bəlkə zarafatdır sənin sözlərin?  
Cavab ver, bağrimi yardım gözlərin.  
Məgər mənim halıma qəlbin yanmır,  
Gözyaşımı görüb könlün bulanmır?  
Nə cür ağlayarlar sizin vətəndə –  
Ta o cür ağlayım, yalvarım mən də.  
Allah üçün rəhm et mənə, cavanam,  
Günahsız, taqsırsız bir müsəlmanam.  
Azacıq ömrümü mənə çox görmə,  
Sən peyğəmbər, nahaq məni öldürmə.

Hacı sakit, hirsli qalxmış ayağa,  
Alnın düyümləmiş, baxır aşağı.  
– Məgər sənin rəhmin, insafın yoxdur?  
Ürəyində ax, qəsavət nə çoxdur.  
Vurma, allah xatırınə, bir dayan,  
Möhlət ver bir saat, yox, yox, bircə an!..

Xəncər parladı, bir-iki bərq çaldı,  
Qızın başın üzdü, torpağa saldı...  
Qanlı əllərilə sonra əyildi,  
Götürdü saçına xəncərin sildi.  
Sonra başı bükdü yapincısına,  
Çıxdı evdən çölə, mindi atına...  
Müti heyvan yürüyür çöldə çalak,  
Asimanı bir qorxuya hövlnak,  
Polad yüyənin gəmirir, ləhleyir,  
Yalın qalxızmış, kişnəyir, tərləyir,

Nə qırmanca baxır, nə söz eşidir,  
Dırmaşır dağlardan, ox kimi gedir.  
Axşamdır, gün batmış, şəfəq saralmış,  
Çölə zülmət çökmüş hava qaralmış.  
Dağların başında bulut oynasır,  
İlan kimi şüttüləyir, dırmaşır.  
Gah qayanı qucaqlayır, gah qaçır,  
Kollar üzrə inci kimi şəh saçır.  
Göy otların arasından bulaqlar  
Şırıltılə köpüklenərkən çağlar.  
Duman içinde dağlarda mağarə  
Ölü gözü kimi edir nəzarə.  
Tələsmə, yalqız yolcu! Getsən də, tək,  
Qorxma, atın qayış yüyənin az çək.  
Qorxma, yavaş vur atına qırımcı,  
Eybi yoxdur, açılsa da yapıcı.  
Arxayın ol, dalınca gələn yoxdur,  
Namaz qılsan qıl, hələ vaxt çoxdur.  
Yüyrək atın çap, yort, nədən qorxursan?  
Nədən ürküb yan-yörənə baxırsan?  
O ilandır yerde parıldar fülsi,  
Sel gətirən daş-kəsəkdir obirisı.  
Dəfələrlə təhlükədən, bəladan,  
Qurtarmışan məni qanlı davadan.  
Silmişəm əlimin qanın yalına,  
Qovğalar da fərq etməmiş halına.  
Bu dəfə də məni yetir vətənə,  
Gümüş rəxtü rəşmə taxaram sənə.  
Buraxaram otlayarsan yaylaqda,  
Neçün yanılmışan iti çapmaqda?  
Nədən ötrü ləhləyirsən bu sayaq,  
Nədən ötrü tərləmisişən baş-ayaq?  
İştə duman dalında ay ucalır,  
Yavaş-yavaş dünyaya işiq salır.  
Ağacların yuxarısı ormando  
Gümüş kimi parıldayır dumanda.  
Hanı, kəndimiz zülmətə batmışdır,

İşiq yoxdur, san kənd əhli yatmışdır,  
Ancaq Camat çobanları uzaqda,  
Od yandırmış hər birisi bir dağda.  
Buralardan yüyür, tez ötüş barı,  
İlxının kişnəyir ayğır atları.  
İndi bizim iyimizi duyarlar,  
Gəlib hər ikimizi budayarlar.

Sakitlik hökmfərmadır hər sudə,  
Camat kəndi yatmış rahət, asudə.  
Yalanız haman qoca kişi nigəran,  
Qəbr üzrə heykəl şəklində o zaman  
Bir daş üstündə yoldan az kənarə  
Oturmuşdur, yol gözləyir biçarə.  
Fikr eləyir: Kimdir bu gələn atlı,  
Dağdan enir aşağı ehtiyatlı.  
Uzun yallı atın əsir qolları,  
Yorğunluqdan başı qalxmır yuxarı.  
Əlində də bir şey tutmuş deyəsən,  
Hacı Abrekdir, zənnimcə, bu gələn.  
Mənimçin qızımdan gətirir sovqat,  
Əziz balam mənə etmiş iltifat.  
Atlı budur, daha gəldi yetişdi,  
Atın başın çəkib saxladı, düşdü.  
Sonra titrər ikən əlin uzatdı,  
Yapıncı altından bir şey çıxartdı.  
Bir qanlı baş diyirlətdi torpağa,  
Qoca diqqətlə baxdıqda aşağı.  
Aman, allah! Nə gördü yazıl kişi!  
Sevimli Leylasının kəsik başı.  
Ağlı çıxdı başından, oldu bihüş,  
Qucaqlayıb etdi onu dəräğüş,  
Göz yaşını tökdü yanaqlarına,  
Dodaqların qoydu dodaqlarına.  
Elə qəmli sizildayır, inləyir,  
Elə bil, öz dərdin ona söyləyir.  
Bir odlu ah çəkib getdi özündən,

Bir busəylə ömrü çıxdı gözündən.  
Yetər, insanlar, həm yetər müsibət,  
Bəlalı bağırı çatladı o saat,  
Dodaqları əsdi, rəngi saraldı,  
Hərəkətsiz düşüb yer üzrə qaldı.  
O qədər tez uçdu ruhu bədəndən –  
Kim, axır nəfəsdə dərdü mihəndən  
Üzündəki qəm nişanəsi xəyal –  
Etmək üçün həttə olmadı məcal.  
Hacı qəmli sükunətdə bipərvə,  
Əsla ona eyləmədi etina.  
Bir ata, bir xəncərə nəzər etdi,  
Ordan uzaqlaşış dağlara getdi.  
Neçə illər ondan sonra yolçular,  
Bir çuxurda iki cəmdək tapdilar.  
Tikə-tikə, parça-parça doğranmış,  
Qana-qoxa, toz-torpağa bulanmış.  
Bilmək olmayırdı hansı səbəbə,  
Hər ikisi birdən golmiş qəzəbə.  
Bu cür kim, olar bir yerdə yatmışlar,  
İki zalim, iki yoldaş imişlər.  
Güman var ki, onun biri xəyaldır,  
Göydən gələn lənətdən bir timsaldır.  
Paltarları, başlıqları qiymətli,  
Halətləri xeyli qorxunc, heybətli.  
Surətləri gərçi dəyişmiş idi,  
Ağzı, gözü şışış əyləşmiş idi.  
Tanıdilar, Bəypolad idi biri.  
Lakin əsla tanınmazdı digəri.

1912

## YATMIŞ UŞAQ

Bir körpə uşaq beşikdə yatmış,  
Rahət əl-ayaqların uzatmış,  
Dünya üzünə gözün qapatmış,  
Əflakə tərəf nəzarət eylər,  
Cənnətdə gəzib səyahət eylər.

Bəşşəş oturub yanında madər,  
Hərdən beşiyi əl ilə yellər,  
Gah layla deyər, öpər, gah iyilər,  
İstər başına durub dolansın,  
Qiymaz uşaq uyqudan oyansın.

Məsum uşağıın bu halətindən,  
Madər sevinər bəşəşətindən,  
Qəlbə döyüner məhəbbətindən,  
Bilməz ki, dil ilə layla çalsın,  
Ya ki, döşünə o tifli salsın.

## OĞLUMA NƏSİHƏT

Xızım, ey əziz canım oğlum!  
Ey çəşmeyi-zindəganım oğlum!  
Sən tiflsən indi, çarüdəhməh,  
Dünya işinə deyilsən agah.  
Indi sənə eylərəm vəsiyyət,  
Əlbəttə, sözümdən etmə qəflət,  
Vəqta ki, oğul, cavan olarsan,  
Rövşəndilü karidan olarsan,  
Heç vəqt nəsihətim unutma,  
Cahillər ilə əlaqə tutma.  
Qoydum o səbəblə Xızr namın,  
Ta daimi olsun ehtiramın.  
İstərsən əgər nicatın olsun,  
Xızım, əbədi həyatın olsun,  
Kəsb eylə maarifü məani,  
Ömrün ola ta ki, cavidəni.  
Lakin olamaz bu ömr cavid,  
Ta olmuyasan misali-xurşid.  
Elm əhlin ucaldar asimanə,  
Gün kimi şəfəq salar cəhanə.  
Amma üzünə açılmaz ol gənc,  
Ta çəkməyəsən əziyyətü rənc.  
Etsən tikana əgər təhəmmül,  
Gülşəndə dərərsən ol zaman gül.  
Mədəndə çıxar qabaqca torpaq,  
Axır bulunar tilayı-bərraq.  
Bax, neyşəkərin kəsəndə bəndin,  
Tutmuş qamış içrə gizli qəndin.  
İbrət elə sadə bu məsəldən,  
Zənbür ilə qisseyi-əsəldən.  
Ol elm cəhadının şəhidi,  
Ol hər iki aləmin səidi.

Elm əhli olarkən etmə, amma  
Təzvir ilə cəmali-dünya.  
Et qəlbini zəngi-hiylədən saf,  
Ol alim olarkən əhli-insaf.  
Quldurluğa elmi alət etmə,  
Növi-bəşərə xəyanət etmə.  
Öyrən o sayaq gözəl fəvaid  
Ta nəfiç ola ümuma aid.  
Cəm eylə o qism danişü fən  
Sevsin səni ta ki, dostü düşmən.  
Dünya malına çox olma mail,  
Ancaq çalış ol üluma nail.  
Dövlət o deyil ki, bihədü mər,  
Cəm eyləyəsən tilayı-əhmər.  
Dövlət odur əmn ola məzacın,  
Həm olmaya xalqa ehtiyacın.

1909

## QAFQAZ

Qafqaz altımdadır, ən müdhiş olan zirvədə mən –  
Tutmuşam tək uçurum, qarlı dağ üstündə qərar.  
Qaraquş uçmağa qalxarsa uzaq bir təpədən,  
Nə qədər yüksək uçarsa, yenə dövrəmdə uşar.  
Buradan mən görürəm çeşmələri qaynamada,  
Şübhəli, qorxulu uçqunları ilk oynamada.  
Burda məndən aşağı göydə bulut oynaqlar,  
Arasından bulutun dağda su qaynar, çağlar,  
Görünür onların altında böyük daz qayalar,  
Onun altında zəif ciğ<sup>1</sup>, qurumuş kol-kos var.  
Daha ondan aşağı rəngi yaşıł ormanlar,  
Orda quşlar ötər, ətrafi gəzər ceyranlar.  
Sığınib dağda yapılmış komaya insanlar;  
Dirmaşır sərt qayalar üzrə bütün heyvanlar.  
Yürüyür dağ aşağı orda çoban da dərəyə.  
İştə məftunlaşır insan bu gözəl mənzərəyə.  
Orda kim, daim Arağva çayı qəltan-qəltan,  
Çarparaq kölgəli sahillərə eylər cərəyan.  
Dar keçid içrə fəqir atlı da pünhan oluyor,  
Orda şiddətlə Terek nəhri xuruşan oluyor,  
Oynayır, cəng eyləyir daz qayalarla döyüşür,  
Acılmış dalğaları, daşları çeynər, ötüşür.  
Tömə görmüş qəfəsi-ahən içindən san şir –  
Çırpinır, ǵəriş ilə sahili guya gəmirir.  
Leyk, əfsus! Nə var tömə onunçun, nə sürur,  
Onu müdhiş qayalar hər iki yandan sıxıbor.

---

<sup>1</sup> Ciğ – daş üzərində bitən ot; bəzən yosun da deyilir

## QIŞ

Budur, şimal yeli qopub guvuldar,  
Sürükleyib bulutları viyıldar.  
Budur, yenə qış necə ki, var gəlir,  
Şaxta gəlir, soyuq gəlir, qar gəlir.  
Səpir qarı ağaclarla, kollara,  
Dərələrə, təpələrə, yollara.  
Ağ örtüyə büründürür aləmi,  
Çulgalayır, geyindirir aləmi.  
Şaxta vurur, şirin suyu dondurur,  
Qarğaları qar üstünə qondurur.  
Külək əsir dağda qarı yumurlar,  
Yumbalanır, dolar çala-çuxurlar.  
Çovğun gecə dümdüz edir yer üzün,  
Qar işığı gündüz edir yer üzün.  
İşiq düşər qar üstünə parıldar,  
Tapdalayan vaxtda onu xarıldar.

1911

## PEYĞƏMBƏR

Ruhani təşnəliklə yorğun ikən  
Zülmətli bir çöldə sürüñürdüm mən.  
Alti şahpərli İsrafil nagəhan,  
Əsnayı-rahimda oldu nümayan.  
Mələkuti cismi-lətfi ilə,  
Röya kimi dəsti-xəfifi ilə  
Toxundu çox yavaş kipriklərimə,  
Kəramət nuru gəldi gözlərimə,  
Baxdım bəsirətlə ərzü səmaya,  
Vaqif oldum həqaiqi-əşyayə.  
Qulağımı ləms etdi ol zamanda,  
Duydum uçur məlekələr asimanda.  
Mən onların təsbihini dərk etdim,  
Külli-mövcudatın səsin eşitdim,

Balıqların dəryalarda sədasın,  
Nəbatatın çöldə nəşvü-nümasın.  
Qanlı əlin ağzım tərəf uzatdı,  
Tutdu günahkar dilimi qopartdı.  
Qoydu ora həkimanə bir əfi –  
Nişi, asan olsun münkirlər dəfi.  
Sonra şəmşir ilə sinəmi yardımı,  
Həyəcanlı ürəyimi çıxardı.  
Alovlanan od qoydu ol məkanə –  
Ki, daima yanıb çəksin zəbanə.  
Meyit kimi düşmüsdüüm ol səhradə,  
Cismim yerdə, ruhum ərş-i-əladə.  
Təbliğ etdi mənə əmri-xudanı  
Eşitdim sövti-həzrəti-sübhanı:  
– Ey peyğəmbər! Dur, gör, eşit, qiyam et!  
Get əmrimi məxluqata elam et!  
Səhra, dərya mövcudatın oyandır,  
Kəlamınlı xalqın qülubun yandır.

1912

## SUDA BOĞULMUŞ

Yüyürə-yüyürə uşaqlar dəyəyə,  
Gəldilər tələsik, dedilər dədəyə:  
–Ata, torumuza bir ölü düşmüsdür.  
– Yalançı nadinclər, ax, bu nə işdir  
Siz mənim başıma götürirsiz hər dəm?!  
Döyə-döyə sizi lap öldürəcəyəm.  
(Ataları bu cür hirsləndi olara)  
– Nə borcumuzadır, meyit düşmüs tora.  
Qazi də sormaqdan götürə zinhara,  
Yüz ilə mahaldır yaxamız qurtara.  
Nə çarə etməli, arvad, ver çuxanı,  
Gedim başdan edim bu xəta-bəlanı.  
– Meyit bəs hardadır?  
– Budur ha burdadır.

Filvaqe orda ki, salınmışdı yaş tor,  
Qumların üstündə çaydan az aralı,  
Uzaqdan baxanda görünürdü ölü.  
Qayət də çirkindi dəhşətli mənzəri,  
Baş-ayaq göyərib, şışmişdir hər yeri.  
Günahkarmıdır bu, yetişmiş əcəli,  
Salmışdır bu hala onu öz əməli.  
Ya balıq tutandır, tufana tutulmuş,  
Yaxud məst imiş kim, batmış və boğulmuş.  
Ya bir sövdəgərdir soymuş onu oğru,  
Öldürüb atmişdır həmin nəhrə doğru.  
Kəndciyə nə hacət bunları axtarsın,  
Tələsirancaq o, öz başın qurtarsın.  
Dönüb yan-yörəyə bir nəzər eylədi,  
Ayağıyla nəşti su sarı itələdi.  
Kürəklə suyun lap içində buraxdı,  
Üzərkən meyit su aşağı axdı.  
Dayanıb bir qədər tamaşa da etdi,  
Qayıdıb sonra öz daxmasına getdi.  
Gəlin, oğlanlarım, dalımcı hamınız,  
Məbadə bu sırrı bir kəsə deyəsiz,  
Yoxsa ki, sizləri qarğıyıb söyərəm,  
Ağaca sariyib ölüncə döyərəm.

Gecə-axşam olcaq hava bərk qarışdı,  
Külək şiddet etdi, haman çay da daşdı,  
Kəndlının evində yanırkı çıraqı,  
Butun yatmış idi arvadı, uşağı.  
Kəndli də yatmışdı bayırda tufandı,  
Küləyin səsinə yuxudan oyandı.  
Bu halda qəflətən hənirti eşidir,  
Biri pəncərəni yavaş tiqqıldadır:  
– Kimdir o?  
– Kişi, aç qapını qoy gəlim,  
Bir qədər burada əyləninib dincəlim.  
Bu gecə vaxtında nə gəzirsən Qain?  
İtil, burdan uzaş, zalim, məlun, xain.

Qoymaram evimə sən kimi zalımı,  
Damışma çox artıq, get, pozma halımı.  
Əlləri, ayağı titrəyə-titrəyə,  
Örtmək üçün yaxın getdi pəncərəyə.  
O halda ay çıxdı bulutlar dalından,  
Gördü çöldə durmuş bir kişi lüt üryan,  
Saç və saqqalından bulaqtək su axır,  
Açıq, hərəkətsiz gözlərilə baxır.  
Şişmiş əllərini yanına salmışdır,  
Xərçənglər cisminə yapışib qalmışdır.  
Örtdü pəncərəni balıqçı qorxudan,  
Tanıdı ki, kimdir o qəribə mehman.  
– Sən nədən qorxursan? – söylədi qonağı,  
Kəndlının qorxudan əsdi dil-dodağı.  
Vahimədən o gecə çəkildi yuxusu,  
Döyüldü sübhəcən pəncərə qapısı

Var xalqın içində dəhşətli bir xəbər,  
Deyirlər hər ildə haman gün, o səhər  
Hava bərk qarışır, şiddətlə qayətdə.  
Gecə tufan qopur müəyyən saetdə.  
Kəndlının qorxudan çəkilir yuxusu,  
Döyülür sübhəcən pəncərə, qapısı.

1912

## QARAÇILAR

(Poemadan bir parça)

Qaraçılard köçü küylə, dəstə-dəstə  
Bessarabiyada daimi köçürlər.  
Onlar bu gün köçüb düşmüşdülər çay üstə,  
Yırtıq alaçıqlarda gecələyirlər.  
Azadəlik kimi misilsiz, bibədəl,  
Fərəhlidir qayət axşamlamaqları,

Asudə, qayğısız, həm sadə, həm gözəl,  
Açıq göy altında rahət yatmaqları.  
Çarxların üstündə durmuşdur araba,  
Yarımçıq salınmış üstünə bir kisə.  
Ocaqda od yanır, ətrafda köç-külfət,  
Şam hazırlayırlar göy çəmən-səhradə.  
Atlar otlayırlar alaçıqda rahət,  
Yatmış əl ayısı zəncirsiz, azadə.  
Düzənlik çölündə hər nə var bərhəyat,  
Külfətin hamısı əlləşir, çalışır.  
Sabahkı yol üçün görülər ehtiyat,  
Səhər tez köçməyə hamı hazırlaşır.  
Arvadlar mahnısı, uşaqın ağlaması,  
Səfəri sindanın cingiltili səsi.  
İştə çox keçmədən köçəri obada,  
Yatdilar el hamı, toxdadı səs-səmir.  
Xamuşanlıq, sədasız oldu səhrada,  
Ancaq itlər hürür, bir də at kişnəyir.  
Odlar söndürülmüş, hər tərəf xamuşan,  
Yalnız asimanda mahi-aləmara.  
Bulutlar içindən olurkən nümayan,  
Xamuşanlıq edir köçü qərqi-ziya.  
Bir çadırda fəqət bir aqsaqqal qoca,  
Qaralmış kömürü oturub püfləyir.  
Yatmayır o kişi tək-tənha bu gecə,  
Çənli səhralara baxır yol gözləyir.

1912

## “QOVĞALI GÜZƏRGƏHLƏRİ HƏR GÜN GƏZƏRƏMSƏ”

Qovğalı güzərgəhləri hər gün gəzərəmsə,  
Kəsrətli məsacidlərə hərdən gedərəmsə,  
Biəql cavanlarla gedib əyləşərəmsə,  
Bir ləhzə buraxmaz məni asudə xəyalım.

Mən söylərəm: illər ki, keçir böylə şitaban,  
Yahu, bu qədər xalq ki, var burda nümayan,  
Bir gün gedəcək dari-bəqayə hamı yeksan,  
Bilməz ki, haçan qurtaracaqdır məhü salım.

Bir köhnə palid məddi-nigahımda duranda,  
Yad eylərəm: ömr eylədin əcdadım olanda,  
Məndən sora çox əsr yaşarsan bu cahanda,  
Yaddan çıxaram əmən daha, ey köhnə nihalım.

Bir tiflə əgər eylər isəm lütfü nəvaziş,  
Fikr eylərəm: əfv et, yerim olsun sənə bəxşış,  
Gül kimi səninçin açılan vaxt yetişmiş,  
Amma ki, çatıbdır mənim əyyami-zəvalım.

Hər gün, hər il olmuş bu düşünmək mənə adət,  
Qillam gələcək illərə çox fikr ilə diqqət,  
Hansında məni dərk edəcək növbəti-rehlət,  
Yaxud dəmi-rehlətdə nolur surəti-halım.

Bilməm çatacaqdır əcəlim harda, nə yerdə,  
Davadamı, dəryadamı, yainki səfərdə –  
Ya kim, cəsədim dəfn olacaq xaki-həzərdə?  
Daim öz-özümdən budur ən ümdə sualım.

Hərçənd təvafüt eləməz diqqət edəndə,  
Bihiss bədənçin hamı birdir çürüyəndə.  
Amma sevirəm mən çürüyüm xaki-vətəndə,  
Tək daməni-məhbuba çata dəsti-vüsəlim.

Qoy qəbrimin üstündə göyərsin gülü şümşad!  
Qoy gənc həyat oynasın orda əbədi şad!  
Laqeyd təbiət də gözəl parlasın, azad,  
Qoy olmasın ol vəqtədə təmaşayə macalım!

1912

## UÇQUN YAXUD UÇURUM

Uca müzlüm qayalara toxunur,  
Köpürür dalğalar, xuruş eyləyir.  
Qaraquşlar uçur, dağ üzrə qonur,  
Qalın orman həzincə cuş eyləyir.  
Qarlı dağlar dumanlara bürünür,  
Parlayır, sislər içrə xoş görünür.  
Birdən ordan qar uçqunu uçdu,  
Bərk səs ilə guruldayıb düşdü.  
Qayanın dar keçidini tixadı,  
Terekin mövcünün öünü boğadı.  
Qəflətən oldun, ey Terek, xamuş,  
Etməyirsən qəzəbli cuşu xuruş.  
Dalğalar həp bir istiqamətdə,  
Arxadan gəldi, deşdi keçdi qarı,  
Yenə əvvəlki qeyzü şiddətdə,  
Sən suvardın səvahili, kənarı.  
O deşilmiş, ərinməmiş uçğun,  
İstiqamətlə durdu xeyli zaman.

Terekin dalğacıqları coşqun  
Onun altından eylədi cərəyan.  
Köpürüb, sıçrayıb uğuldayaraq  
Və o buz dağa çarpdı tez axaraq,  
Üzərinə genişcə yol düşdü,  
At, öküz qorxusuz gəlib keçdi.  
Çöllü tacir də kəndi naqəsini,  
Oradan sürdü getdi vəhşətsiz.  
Bir də badi-səba əlaqəsini,  
Oradan indi kəsməyir yalnız.

1912

## QIŞ YOLU YA QIŞ SƏFƏRİ

Dalğalanan dumanların arasından ay çıxır,  
Qəmli yatan səhralara qəmli-qəmli nur saçır.  
Qış səfəri, tək yol könlü darıxdırır, can sıxır,  
Arabanı sürükləyir harın atlar tünd qaçır.  
Tək çalınan zinqirovlar uzun-uzun guvuldar,  
Usandıran bir səs ilə viyıldar...  
Sürütün şərqisində vətən səsi dinlənir,  
Gah ruhumə behcət verir, gah qəlbimə qəm gəlir.  
Nə işitti, nə də cıraq, nə bir qara daxma var.  
Hər yer bütün iyiyəsizlik, hər yer bütün qalın qar.  
Fəqət hərdən baxar ikən uzun-uzaq çöllərə,  
Alaverst ağacları gəlirancaq nəzərə.

1912

## UŞAQLIQ XATİRATI

Nə yaxşıdır uşaqlığın halları,  
 Nə gözəldir uşaqlıq xəyalları!  
 Yada gəlir ağlamağım, şadlığım,  
 Bu dünyanın qəmindən azadlığım.  
 Mürgüləyir nənəm taxıb çeşməyi,  
 Düşüb yerə toxuduğu əlcəyi.  
 Lampa evin ortalığında yanır,  
 Pişik də bir yanda düşüb tullanır.  
 Qış gecəsi çöldə külək bərk əsir,  
 Kəndlilərin tabü təvanın kəsir.  
 Şirin-şirin nənəm nağıllar deyir,  
 Mənim yuxum qaçır, nənəm əsnəyir.  
 Durur nənəm mənim üçün yer salır,  
 Üstümü örtür, mənə laylay çalır.  
 Çıraq yanır, mənim yuxum gəlməyir,  
 Viyıldayır külək də, dincəlməyir.  
 Axtarırıam, düşmür uşaqlıq ələ,  
 Halım olur fəna bu gündən belə.  
 Getdi o qiymətlidə saətlərim.  
 Dəmbədəm artır daha zəhmətlərim.  
 Hardasınız, ey şad keçən dəmlərim?  
 Hardasız, ey sevgili həmdəmlərim?!

1911

## YAY SƏHƏRİ

Yavaş-yavaş sönür, batır ulduzlar,  
 Sarı bulut göyün üzün yaldızlar.  
 Al şəfəqin əksi düşübdür gölə,  
 Ağ duman enmiş onun üstə çölə.  
 Ayna kimi suyun üzü xovlanar,

Qamışlığa külək əsir, tərpənir,  
Bax, nə gözəl xışıldayır, səslənir.  
Hər bir tərəf sakitdir, yox bir insan,  
Dağ başından qalxır, az-az ağ duman,  
Külək dəyir çiçəklərə, ötüşür,  
İnci kimi şehlər ot üstə düşür.  
Cikkildəyir quşlar yuvalarında,  
Köçərilər durmuş ovalarında.  
Mal-qaranı çıxardırlar yataqdan,  
Azan səsi eşidilir uzaqdan.  
Daxmalarda balıqçılar oyanmış,  
Bir parası çox gecikib yubanmış.  
Teləsikli gedirlər tor atmağa,  
Gün çıxmamış göldən balıq tutmağa.  
Qızartı artır, dan yeri açılır,  
Göy üzünə al alovlar saçılır.  
Qalın meşə gülümseyir, qaralır,  
Ağacların dalından gün ucalır.  
Günəş çıxır, işıq düşür hər yerə,  
Çölə, gölə, çəmənlərə, güllərə.  
Kotan qoşub gedir çölə əkinçi,  
Əlində dəryaz ot biçir biçinçi.  
Günəş çıxdı, ziyalandı yer üzü,  
Cılalandı, səfalandı yer üzü.

1912

## QIŞ

Göyün üzün duman tutub, parça-parça qar yağır,  
Göydən yerə düşər ikən hava üzrə firlanır.  
Ağ fəş ilə örtdü bütün səhraları, dağları,  
Ağ paltara büründürdü meşələri, bağları.  
Evlər, damlar, taxtapuşlar gümüş kimi ağarır,  
Qar tapdanıb palçıq olub, dağda ciğir qaralır.  
İştə yenə məktəblərdən azad olub uşaqlar,  
Qarı görçək sevinərlər, qar lopası oynarlar.  
Biri deyir: qar suludur, üstümüzü isladır,  
Biri deyir: ədə, durun, bax bu bizi aldadır.  
Biri deyir: gəlin bura oynamağıa, qardaşlar,  
Arxasına düşüb gedir yerdə qalan yoldaşlar.  
Toplandılar, yiğildılar ta hamısı bir yerə,  
Yerdən qarı yumurlayıb zollayırlar bir-birə.  
Bir saatda vuruşdular, barişdilar təzədən,  
Gülüşdülər, qarışdilar, danışdilar təzədən.  
Ləhləyirlər, tərləyirlər, əl-üzləri qızarmış,  
Bir parası çox üşüyür, əl-üzləri bozarmış.

1911

## **ANA DUASI**

Qamış evdə yanır bucaqda çıraq,  
Oynayır ortalıqda körpə uşaq.  
Qar yağış çöldə, amma çovğun var,  
Qarı yerdən külək qapıb sovurar.  
Belə fikr eyləyir o vaxta uşaq;  
“Bircə yay günləri gələr də haçaq?”.  
Ata ümid ilə baxar uşağı,  
Büzülübdür anası bir bucağa.  
Cəhrəsi qarşısında ip əyirər,  
Uşağıycin belə dua eləyər:  
– Qadir allah cəlalin hörmətinə,  
Kibriyavü kəmalin hörmətinə,  
Ərzim oldur ki, bargahında  
Balamı saxla öz pənahında.  
Könlümü sağlıq ilə şad eylə,  
Bəxtin, ömrün uzun, ziyad eylə.  
Böyüsun, gənc bir cavan olsun,  
Qocalan vaxta kamran olsun!

1912

## VƏTƏNİ YADA SALMAQ

Bir müqəddəs məhəbbət ilə müdam  
Vətəni, xanimanı çox sevirəm.  
Görürəm mən yuxumda hər axşam,  
O mübarək məkanı, çox sevirəm.  
Ocağın qarşısında biz vardıq,  
Evimizdə atam, anam gecələr,  
Oxuyardıq, gülərdik, oynardıq.  
Mən, bacım, qardaşım tamam gecələr  
Yorulardıq, yuxu tutardı bizi,  
Anamız bağırına basardı bizi.  
Yuxuda bir səfali çöl görürəm,  
Bir də gömgöy böyükçə göl görürəm;  
Dörd yanında bitib söyüdlə çinar,  
Üzər ol göldə qazlar, ördəklər.  
Ayın əksi suya düşüb parlar,  
Uçuşur göy üzündə bəzgəglər.  
Çay kənarında bir meşə qaralır,  
O biri yanda kənd nümayandır.  
Ürəyim onları görüb açılır,  
O mənimçin riyazi-rizvandır.  
O mənim sevgili diyarımdır,  
Vətənim, mayeyi-qərarımdır.

1912

## KİM MƏNƏ YAVUQRAQDIR?

Yaralı, al qana boyanmış idim,  
Yıxılıb torpağa bulanmış idim.  
Qovrulurdum, axardı gözdən yaş,  
Fikr edirdim ki, hardasan, qardaş?  
Hardasız, ey ata, ana, harada?  
Hardasız, ey sevimli dost-aşna?  
Yan-yörəmdən gəlib gedən çox idi,  
Mənə amma kömək edən yox idi.  
Bəzi istərdisə kömək etsin,  
Hədələrdi ölüm, qoyub getsin.  
Başımı kim gəlib ki, qovzar idi,  
Yaramı çox görəndə qorxar idi.  
Qan axıb çox, kəsilmiş idi səsim,  
Az qalırkı tükənmeyə nəfəsim.  
Qan tutub kirpiyim qovuşmuş idi,  
Çənəm, ağızman, dilim qovuşmuş idi.  
Amma birdən nə gördüm onda yenə?  
Birisi rəhm əlin uzatdı mənə.  
Dizi üstə əzəl alıb başımı,  
Sildi lütf ilə qanlı göz yaşımı.  
Yaramı bağladı, salıb mərhəm.  
Ürəyimdə dedim o dəm mən həm:  
“Qohumun iştə, qardaşın iştə,  
Sevgili yarıy yoldaşın iştə”.

1912

## DİLƏNCİ

Günün hərarəti xalqı ləhlədir,  
Kəndə tərəf bir uşaq yoldan gedir.  
Pal-paltarı cındır, halı pərişan,  
Daş ayağın yaralamış, axır qan.  
Boynu büük, bağıri yanıq, çox qəmli,  
Qəlbi tutuq, bənizi uçuq, vərəmli.  
Yetimliyi halətindən bəllidir,  
Fəqirliyi zilletindən bəllidir,  
Şəhrə gedib ta ki, nökər dayansın,  
Ya fəhləlik edib çörək qazansın.  
Hara getmişsə heç kəs iş verməmiş,  
“Azarlısan, qaç, get” görənlər demiş.  
Beş gün deyil dəfn olunmuş anası,  
Diləncilik edir indi balası.  
Bir dövlətli bir faytonda ötüşür,  
Tez yürüüb uşaq ona yetişir.  
Əl uzadıb istəyir allah payı,  
“Get, yeməyi öyrənmisiz havayı”. –  
Dedi ağa, faytonçu da qırmançı, –  
Çəkib vurdu, söyüdə onu çox acı.  
Məlul-məlul, məyus-məyus qayıtdı,  
Başın yerə dikib yol ilə getdi.

Qəlbi sımmış, gözü dolmuş, pozulmuş,  
İstdən susalmış, acmış, yorulmuş.  
Taqəti yoxdur getməyə, dayanır,  
Bir ağacın kölgəsində uzanır.  
Görür əsə-əsə gəlir bir qoca,  
Ona çatcaq nəvazişlə soruşur:  
– Söylə görüm nəçisən, kimsən, bala?  
Hardan gəlib, hara gedənsən, bala?  
– Baba, kəndə qayıdırəm şəhərdən,

Pa-piyada dolanıram səhərdən.  
Bu gün heç zad yeməmişəm, çox acam,  
Adamsızam, azarlıyam, möhtacam.  
– Var çörəyim, allah kərimdir, bala,  
Dağarcığım, bax, doludur, tut, ala.  
Bölbüb verdi çörəyinin yarısın,  
Uşaq yedi yumuşağın, sarısın.  
Doyub durdu. Su içməyə gedirlər,  
Şirin-şirin əcəb söhbət edirlər.  
Ata-baba dedikləri haqq sözdür:  
“Toxun acdan xəbəri olmaz” – duzdur!

1912

## YAĞIŞDAN SONRA

Yağış ara verdi, hava açıldı,  
Yer üzünə təzə cənnət saçıldı.  
Bax, nə gözəl aydınlaşdı göy üzü,  
Qövsi-qüzəh durub yaşıl, qırmızı.  
Ancaq tək-tək lacivərdi səmada,  
Parça-parça bulutlar var havada.  
Cilvələndi ağacların yarpağı,  
Səfalandı çəmənlərin torpağı.  
Yarpaqlara meh toxunur, tərpənir,  
Parlaq-parlaq damçı ot üstə enir.  
Günəş ziyanında qılarkən nəzər,  
Almas kimi parıldayır qətrələr.  
Çiçəklərin artdı təravətləri,  
Fərəh verir qəlbə lətafətləri.  
Göy çəməndə güllər elə əkilmiş,  
San yer üzrə qövsi-qüzəh çəkilmiş.  
Nə gözəldir, nə qəribə, səfali,  
Heyran olur adam görçək bu hali.  
Baxsa görər o kəs ki, diqqət edə,  
Qövsi-qüzəh yerdə də var, göydə də.

## **YAY GECƏSİNİN AXŞAMI**

Günəş batır, dağın başı saralır.  
Uzaqda bir qalın meşə qaralır.  
Tək-tək çıxıb ulduz göydə sayılır,  
Nazik bulut duman kimi yayılır.  
Külək dəyir ağacda budaqlara,  
Salır dadlı xışlıtları yarpaqlara.  
Çöldə taxıl şan-şan olur, tellənir,  
Dərya kimi ləpələnir, yellənir.  
Zəmilərdə sünbüllər qalxıb-enir,  
Elə bil ki, mürgüləyir, diksinir.  
Kənd görünür, iştə, bir az uzaqda,  
Qoyunları çoban otarır dağda.  
Dağ dibindən bir çay axır, şirildar,  
Suyun üzü gümüş kimi parıldar.  
Yol ağarır, bir az taxıldan bəri,  
Baxdıqca heç görünməyir axırı.  
Böyrün yerə vurub çoban dağ üstə,  
Hərdən deyir bir yanılıqli sıkəstə.

1912

## **ÇAY KƏNARI**

Yay mövsimi, hava bürkü, çəşt çəği,  
Gün qızardıb dağı, daşı, torpağı.  
Bir çöp başı tərpənməyir bağlarda,  
Yerdən göyə alov çıxır dağlarda.  
Günəş düşüb çaya axar, şirildar,  
Suyun üzü qızıl kimi parıldar.  
Qoyunları çoban salıbdır suya,  
Ot üstündə özü gedib uyquya.  
Çay içində xırda-xırda uşaqlar,

Əllərilə tutar xırda balıqlar.  
Biri atar suyu, səpələndirər,  
Biri qaçar, çayı ləpələndirər.  
Sıçrayarkən işildayar damcılar,  
San saçılars mirvaridlər, incilər,  
Dağlara səs salar gülüşməkləri,  
Çayın içinde yüyürməkləri.  
Bir yan, görürsən, uşaqlar oynasır,  
Milçək vizildaşır, hünü qaynaşır.  
Bir yan sürü, bir yan çay, bir yan dərə,  
Nə yaxşıdır, bax, bu gözəl mənzərə.  
Yaşıl çəmən üstü gün atəşfəşan,  
Parıldayırla lacivərdi asiman.

1912

## PAYIZ

Dağların, bağların libası sarı,  
Günəşin də sönük ziyası sarı.  
Çox gözəldir bu rəngi-zərtarı,  
Qəmlidir, qəmli, leyk icbarı.  
Ağacın yarpağı saralmış, enib,  
Yay olur, eylə bil ki, şax bəzənib.  
Meşənin hüznlü iniltiləri,  
Küləyin naləli viyitləri  
Ölü ağlaşmasın salır yadə,  
San sizildar tamam əşya da.  
Az çekər, göy üzü qara geyəcək,  
Qəmli-qəmli bayatılar deyəcək.  
Qəbr kimi yeri qucaqlayacaq,  
Yaydan örträ payız çox ağlayacaq.

1912

## TAXIL BİÇİNİ

Yenə od tutdu, dan yeri yandı,  
Şölələndi üfüq, alovlandı,  
Çəkilir, yüksəlir duman, ucalır,  
Yer üzündən yavaş-yavaş azalır.  
Gün çıxıb yer üzü işıqlandı,  
Ağ duman dağlar üstə toplandı.  
Toplanarkən qaraldı, oldu bulut,  
Külək əsdi, qovuldı, doldu bulut,  
Bərqü rəd ilə qopdu bir tufan,  
Yağdı sirab edici bir baran.  
Aralındı bulut, çəkildi səhab,  
Yer üzün eylədi yağış sirab,  
Görünür göy üzündə qövsi-qüzəh,  
Cütçülərdə, əkinçilərdə fərəh.  
Çox quraqlıq keçirdi bipayə,  
Xalq çıxmışdırılar müsellayə.  
Xalqın ümmidi artdı hasıl üçün,  
Əkənəklərdə nəfi-kamil üçün.  
Cütçülər çıxdı dəştü səhrayə,  
Haqqın ehsanına təmaşayə.  
O saat bəzisi kotan qoşdu,  
Bəzisi cüt qoşub yola düşdü.  
Taxıl, iştə, adam boyu qalxmış,  
Dolu sünbüllərin başı salxmış.  
Saralır saf qızıl kimi zəmilər,  
Külək əsdikcə mövc urar, əyilər.  
Götürüb kəndlilər hərə bir çin,  
Başlanıbdır taxıllar içrə biçin.  
Hər tərəfdə taxıl şirin biçilir,  
Tərli-tərli şirin sular içilir.  
Dərzlər bağlanır, taya qoyulur,  
Tayalardan böyük qaya qoyulur.

Zəmilər, tarlalar bütün talanır,  
Yüklənir hey arabalar, qalanır.  
Daşınır xırmana əkin tökülür,  
Zəmilərdən daha biçin tökülür.  
Gödəlir, iştə, gün, hava soyuyur.  
Payız olmuş, soyuq külək çovuyur.  
Yığılır hər tərəfdə məhsulat,  
Saxlanır ambar içrə məkulat.

1912

## PAYIZIN NİŞANƏLƏRİ

Saralmışdır ağaclarда yarpaqlar,  
Solmuş, qızarmış çəmənlər, otlalar.  
Zəmilərdən getmiş çinlər, oraqlar,  
Bax, görünür nişanəsi payızın.

Çəpərlənmiş hər yan, taya qoyulmuş,  
Bağdan bostana meyvələr sovulmuş,  
Damçı damıb yerdə torpaq oyulmuş,  
Göydən yağır dürdanəsi payızın.

Arabalar cırıldayı hər tərəf,  
Soyuq külək viyıldayı hər tərəf,  
Qarğı, dolaş qırıldayı hər tərəf,  
Eşidilir təranəsi payızın.

1912

## PAYIZ

Sevirəm yaz çağında yaz gününü,  
Payızın da soyuq ayaz gününü.  
O zamanda ki, kəndlilər qoyalar –  
Hər tərəfdə böyük-böyük tayalar,  
Meşənin dəymış əzgili saralar,  
Həm zoğal da dərilməyib qaralar.  
Toxunar yarpağa külək, ötüşər,  
Fırlana-fırlana yer üstə düşər.  
İşığında günün sarı yarpaq,  
Görünür saf qızıl kimi parlaq.  
Göy üzü dumdur, hava çox saf,  
Parlayır mavi asiman şəffaf.  
Durnalar dəstə-dəstə göydə uçar,  
Oxuyar nəgmələr, cənuba qaçar.  
Saralar göy çəmən, solan güllər,  
Daha gəlməz fəğana bülbüllər.  
Uyuşar bağyü-bağça, gülşənlər,  
Döyülər hər tərəfdə xirmənlər.

1912

## **QIŞ SABAHI**

Gecənin qarlı çovğunu dayanıb,  
Yuxudan indi kəndlilər oyanıb.  
Gün çıxanda qara bulut çekilir,  
Qızarır, iştə, dan yeri sökülür.  
İşiq artır, tutar havanı, yeri,  
Görünür hər tərəf həyat əsəri.  
Səhərin şaxtalı havasında.  
Günəşin az sönük ziyyasında,  
Bir qoca, köhnə paltar əynində,  
Yeriyir yolda torba çiynində.  
Bu uzaqda cırıldayı araba,  
Ot daşıyır kişi əlində yaba,  
Çağırır kəndi qonşusun, danışır.  
Həm uşaqlar çölə çıxıb qonuşur.  
Həm bulutlar gedir şimala sarı,  
Gün də qalxır yavaş-yavaş yuxarı.

## QIŞ GECESİ

Zülmət yenə qaplamış cahani,  
Yox nuri-həyatdən əlamət.  
Çovğun tutub ərzü-asimanı,  
Guya ki, qiyam edir qiyamət.

Yatmış hamı, yox oyaq bir insan,  
Bir pəncərədə fəqət işiq var,  
Orda görünür oyaq bir oğlan,  
Əynində bir əski arxalıq var.

Dalmış anası, atası xabə,  
Ancaq o oturmuş evdə tənha,  
Çox diqqət ilə baxır kitabə,  
Gah nəqşəyə eyləyir tamaşa.

Hərdən oxuyur ki, var bu saət,  
Dünyada gözəl-gözəl məkanlar;  
İnsan yaşayır o yerdə rahət,  
Görməz nə soyuq, nə çovğun onlar.

Ol yerləri seyr edir xəyalı –  
Kim, orda bahar var həmişə.  
Dəryanı, yeri, göyü, cibalı,  
Gün nur ilə doldurar həmişə.

Baxdıqca onun marağı artır,  
Elmə, ədəbə, kitaba hər dəm.  
Çovğun da ağacları qopardır,  
Bağ-bostan olur xərabə hərdəm.

1912

## ƏRDO MƏLİK

Gecə vaxtı, hava külək, duman, çən,  
 Meşə içrə atlı kimdir bu gedən?  
 Bir atadır, körpə oğlu qucaqda,  
 Qorxa-qorxa atasını uşaq da –  
 Qucaqlamış, gözün örtüb gizlədir,  
 Qoca kişi ona məhəbbət edir:  
 – Oğlum neçün gizlədirsən üzünü,  
 Nədən qorxub bərk yumursan gözünü?  
 Ata, ata, süpürgəsaqqal gəlir,  
 Ərdo Məlik gəlir, odur. Al gəlir!  
 Odur ha, yerlə sürüñür saqqalı,  
 Bax döşünə tökülübdür ağ yalı.  
 – Qorxma oğlum, Ərdo yoxdur, yalandır,  
 O ağaran su üzündə dümandır.  
 – Nazlı bala, göyçək uşaq, gəl mənə.  
 Yaxşı-yaxşı qaqqqa verim mən sənə.  
 Gəzdirərəm, gəl səni boynumda mən,  
 Bəsləyərəm gül kimi qoynumda mən.  
 Var anamın çoxlu qızıl, paltarı,  
 Qızlarımın əlvan oyuncamları.  
 – Ata, eşiməyirsənmi kim, nələr –  
 Ərdo Məlik mənə yavaş vəd elər?  
 – Oğlum, qorxma, o yarpaqdır səs edir,  
 Külək quru yarpaqları tərpədir.  
 – Yoxsa istəməyirsənmi, ey uşaq,  
 Ay işığında gecələr oynayaq?  
 Gəl, qızlarım sənə laylay çalsınlar,  
 Oxuyub oxşasınlar, nay çalsınlar.  
 – Ata, qaranlıqda Ərdo qızları –  
 Əllərilə, bax, çağırır bizləri.  
 – Yox, oğlum, yox, o köhnə boz qovaqdır,  
 İşıldayan sıňq, çürük budaqdır.

Gözəl uşaq, ağrin, dərdin canıma,  
Öz xoşunla gəlməz isən yanıma,  
Axırda mən güclə aparram səni,  
Gəl yanıma, darıxdırma çox məni.  
– Qoyma, məni Ərdo vurdu, ay dədə!  
Ox, ox, yaralandım, yandım, vay dədə!  
Qorxub atın qırmancladı atası,  
Hey çığırır, sizildayır balası.  
O vaxtda ki, gəlib evə yetişdi,  
Qorxusundan yazılıq uşaq ölmüşdü.

1912

## GÜN ÇIXIR, GÜN BATIR...

Gün ki, səhərlər çıxır, axşam batır,  
Əksiləməz zülməti zindanımın.  
Sanma ki, bir ləhzə keşikçim yatır,  
Fikri qalib məndə nigahbanımın.  
Hər necə istərsən, elə çək keşik,  
Arxayın ol, mən buradan qaçmaram.  
İstəyirəm gərçi mən azadəlik,  
Zənciri amma bacarıb açmaram.  
Ax, siz, a zəncir, a zəncirlərim!  
Siz də dəmir bəkçimsiniz hər zaman.  
Sizləri müşküldür açım sindirim,  
Çatladı bağrimon, aman allah, aman!..

1912

## AĞ PALTAR

Bir gənc, macar qraflarından,  
Olmuşdu pranqa bəndi-zindan.  
Qul olduğunu edincə idrak,  
Hürriyyətin istəmişdi bibak.  
Düşmənləri qalib oldu axır,  
Edamina hökm olundu sadır.  
Haqqında olan əzavü təzir,  
Əsla onu etməz idi dilgir.  
Zindanlara vəqf edib həyatın,  
İstərdi bir aləmin nicatın.  
Bəklərdi kəmali-hümmət ilə.  
Mövtü əcəlin şücaət ilə.  
Çatmışdisa ömrünün baharı,  
Dönmüşdü xəzana gül üzəri.  
Ancaq var idi iyirmi yaşı,  
Heyfa ki, kəsilməliydi başı!  
Gərçi ölümün sevirdi candan,  
Təsir ona etməz idi çəndən.  
Vəqta ki, bir az fikirlənirdi,  
Bir qədr ona ağır gəlirdi –  
İlmək boğaza keçib asılmaq,  
Təhqir ilə yellənib də qalmaq.  
Meydanda duran bütün cəmaət,  
Hərdən edələr ona şəmatət.  
Ac qarğalar onda dəstə-dəstə,  
Dava sala qanlı başı üstə.  
Bir gün şəbi-qətlən müqəddəm,  
Gəldi yanına anası pürgəm.  
Görcək anasın bərabərində,  
Yaş oynadı qəmli gözlərində.  
Ərz etdi: – Səlamət ol, anacan,  
Allaha əmanət ol, anacan!  
Qismət bu imiş qəza-qədərdən,

Dünyanı gərək vida edəm mən.  
Əfsus, gedər fənayə canım,  
Qalmaz yer üzündə bir nişanım.  
Oğlun, anacan, axır, cavandır,  
Övladına rəhm qıl, amandır!  
Heç vahimə etmirəm əcəldən,  
Mən qorxmamışam, ana, cədəldən.  
Od, tüstü içində etmişəm cəng,  
Heç olmamışam bu növ diltəng.  
Amma sabahın qəmü məlali,  
Təhqir ilə ölməyin xəyalı –  
Etmiş bu qədər məni pərişan –  
Kim, titrəyirəm çü bidi-lərzan.  
Oğlun bu sayaq görəndə qəmli –  
Verdi anası belə təsəlli:  
– Heç qorxma, oğul, təhəmməl eylə,  
Allaha sığın, təvəkkül eylə!  
İndi gedirəm də bargaha,  
Sallam özümü qüdumi-şaha,  
Qan yaşı töküb ahü nalə qıllam,  
Əvanına yalvarıb yixıllam.  
Rəhmi gələ bəlkə padışahın,  
Zənnim budur, əfv edər günahın.  
Çün sübh zamanı mirqəzəblər,  
Meydana səni aparmaq istər.  
Görsən məni orda yas içində,  
Göz yaşlı, qara libas içində,  
Bil dərdinə çarə olmayıbdır,  
Təqdiri-qəza pozulmayıbdır.  
Mərdanə ol ölməyə mühəyya,  
Qıl məsləkü ismü rəsmiñ əhya!  
Hərgah ki, mən ağ geyinmiş olsam,  
Cəmiyyətin arxasında dursam,  
Asudə ol, etmə xövfü xəşyət,  
Bil ki, sənə etmişəm şəfaət!  
Tutsa səni mirqəzəb, darixma,  
Get, çıx dar ağaççı üstə, qorxma!

Övladına verdi böylə təskin,  
Biçarə zəifə getdi qəmgin.  
Dincəldi qraf, təsəlli tapdı,  
Sonra onu dadlı uyqu qapdı.  
Yatcaq yuxuda görüb o saət,  
Etmiş anası ona şəfaət.  
Ol qəmli gecə sabah olunca,  
Rahət yuxu yatdı bir doyunca.  
Sübh oldu, çalındı zəngi-vəhşət,  
Çıxdı küçəyə bütün cəmaət.  
Gördü ki, qraf gedir pərişan,  
Əsgərlər içində suyi-meydan.  
Hep pəncərələr bütün açıldı,  
Min dəstə gül üstünə saçıldı.  
Min-min dalısınca göz baxırdı,  
Yaş gözdə dayanmayıb axırdı.  
Qızlar dalına düşüb gedirdi,  
Həsrətlə onu vida edirdi.  
Təmkinü vüqar ilə o amma,  
Meydana yetişdi bimühaba.  
Səflər dalısında öz anasın –  
Gördü ki, geyinmiş ağ libasın.  
Cürətlə ürəklənib o saət,  
Tez çıxdı səpayə üstə rahət.  
Cəlladlara baxdı şadü xəndan,  
Can verdi səpayədə haman an.  
Geydi neçün ağ libas anası?  
Ta qorxmasın, əsməsin balası.  
Bəh-bəh, nə yalan, nə fikri-əqdəs,  
Şayəstədir adlana müqəddəs.

1912

## DUSTAQ

Dağın dalında batır gün, yerin üzü qaralır,  
Uzaqdakı görünən ot qızıl kimi saralır.  
Budur, səs eylədi zəncir, gəlir neçə dustaq,  
Piyada, yorğun, ağırlıqla qaldırırlar ayaq.  
Fikirli hər biri öz pis həyatına tüpürür,  
Ayaqlarındakı zəncir yerin tozun süpürür.  
Gəlir iki araba onlar ilə bir yerdə,  
Salib yer üzrə uzun kölgələr bərabərdə.  
Alıb aralığa əskərlər əllərində tüfəng  
Yorulsa da olara verməyir macalü dirəng,  
O dəm deyir biri dustaqların: – Bəradərlər!  
Nə var, neçün belə kefsiz, fikirlisiz yeksər?  
Gəlin, gəlin oxuyaq mahni cümləmiz birdən,  
Bir az bu qəmləri bəlkə çıxarda xatirdən.  
Nə etməli, bizə qismət bu imiş aləmdə,  
Qəza yazüb bizi bədbəxt xəlq olan dəmdə.  
Ucaldı səsləri, işte hamı həvəsləndi,  
Sədalərilə bütün dağü-daş səsləndi.  
Bayatılar oxuyurlar bütün münasibi-hal,  
Yerin tozun süpürür, leyk, ayaqdakı kandal.

1912

*N.M.Minski*

## SÜKUT

Nəyə lazım deyəsən: dağ-daşa vicdansızsız!  
Nəyə lazım deyəsən: meyyitə ki, cansızsız!  
Fasid ərvaha, münafiq ürəyə bittəkrar,  
Niyə lazım deyəsən: çirklisiz, ey alçaqlar!  
Orda kim, həqqü həqiqət günəşini tabandır,  
Doğru qoy orda deyilsin, o yerə şayandır.

1912

## XƏBƏRDAR!

Xainin etdiyi üsyani kimi,  
Zalimin nisfəti, vicedənə kimi,  
Payızın tar idi qayət gecəsi,  
Daha müzlümdü fəqət ol gecədən.  
Duman altında ucalmış görünən,  
Məhbəsin mənzəreyi-hayicəsi.  
Hər tərəfdə qarovullar dolanır,  
Çox ağırlıqla yürürlər o zaman.  
Gecənin sümtünü eylər lərzan,  
Naləasa o həzin səs hər an.  
Eşidildikcə sanırsan uzanır:

“Xəbərdar!”.

Ucadır gərçi onun divarı,  
Bürkü, barışı da müstəhkəmdir.  
Ahənin qıflı dəxi möhkəmdir,  
Gecə zindançıların ənzarı,  
Onların olsa da çox ənvəri,  
Süngünün pərtövi-atəşbarı,  
Pürsükən olsa da qayət zindan,  
Olamaz, heyf, içi qəbristan.  
Qaroval! Sən oyaq ol, aldanma!  
Bu sükunətli yeri boş sanma,  
Gözün ayrılmamasın heç zindandan!

“Xəbərdar!”.

İştə dustaq orada tək qalmış,  
Dayanıb böylə dəmir pəncərəyə,  
Baxıbor, bilməyir amma nerəyə.  
Sanki ol sümtü sükunə dalmış,  
Yoxdu bir səs, hamı aləm xamus,  
Ya hürər it, ya ötər bir bayquş,  
Ya ki bir səs eşidirsən müdhiş.  
Bir də tədric ilə hər dəm deyilir:

“Xəbərdar!”.

Günlər, aylar yox, uzun illər ilə,  
Barda qalmaqlığa məhkumam mən.  
Heyf, biçarə könül qan olmuş,  
Elə hürriyyətə ətşan olmuş.  
Ki, yazıq düşdü bütün taqətdən,  
Düşdü bir məqsədi-canpərvər ilə.  
Oldu möhnətlə bu gün zərү zəbun,  
Burda var süngüvü xəncər, qurşun.  
Orda hürriyyəti-əqdəs vardır,  
Həp füyuzati-müqəddəs vardır.  
Ax... Qaranlıq gecə, sən dadıma çat,  
Mənə ver təsliyətü səbrü nicat...

“Xəbərdar!”.

Var hənirti, qulaq as, bircə dayan,  
Bir nəfər düşdü yerə, taq, taq, taq...  
Neçə dəfə eşidildi çaxmaq.  
Kim gəlir? Kəlgə, odur pürhəyəcan,  
Yan-yörə azca işıqlandı bir an.  
Yügürüb xalq oraya toplandı.  
“Əlvida, ey dirilik, ey qüvvət!  
Əlvida, ey mələki-hürriyyət!”.  
O ürəkdən bu səda çıxdı o an:

“Xəbərdar!”.

Hər tərəf oldu yenə asudə,  
Az aralandı bulutlar göydə.  
Nagəhan oldu qəmər göydə əyan,  
Yerə guya ki, səmadan baxdı,  
Üzünə əşki-təhəssür axdı.  
Yenə gözyaşlı üzün etdi nihan,  
Yenə yerdə qarovullar dolanar.  
Çox ağırlıqla yürürlər o zaman,  
Gecənin sümtünü eylər lərzan.  
Naləasa o həzin səs hər an,  
Eşidildikcə sanırsan uzanır:

“Xəbərdar!”.

1912

## İSTİQBAL BİZİMDİR

Qardaşım, yoldaşım, əziz yarım,  
Ey qəmü möhnətə giriftarım!  
Dərd əlində sıxılmasın canın,  
Belə qalmaz qərarı dünyanın.  
Vəhşət etmə bugünkü halətdən,  
Naümid olma qövmü millətdən,  
Zülm ərbabı qoy qucaqlansın,  
Yer üzü gözyaşıyla islansın.  
Tapdasın pak idealları qoy,  
Məhv qılsın gözəl xəyalları qoy.  
Qoy verilsin də odlu fərمانlar,  
Qoy tökülsün günahsız qanlar,  
Zülmü nahəq hökümət etsin qoy,  
Arifi hətki-hörəmət etsin qoy.  
İnan! Əlbəttə bir zaman olacaq,  
Əhli-eşq onda kamran olacaq.  
Yer üzü rəşki-bağı-cənnət olar.  
Hakimi-mütləqi “məhəbbət” olar.  
Rəf edər zülmü cəhl zülmətin,  
Saçar aləmlərə füyuzatın,  
Nə əsarət, nə də ədavət olar,  
Xalq müstəğrəqi-səadət olar.  
Nə olar gözyaşı, nə kin, nə inad,  
Nə müqəssir olar, nə də cəllad.  
Qardaşım, sanma bu ümidi xəyal,  
Gələcəkdir bu şanlı istiqbal.  
Bircə bax kainata diqqət ilə,  
Qaplanıb gör necə üqubət ilə.  
Hər tərəf qərqi-zülmət olmuşdur,  
Qanlar içrə yatıb boğulmuşdur.  
Usanıb xalq zəcrü izadən,  
Əqləsiz, bişüür qovğadən.  
Qaldırıb qəmli gözlərin aləm,  
Axtarır ol “məhəbbəti” hər dəm.

1912

## DANIŞMA

Mənə derlər ki, “inan, söyləmə çox, kəs sözünü,  
Kur-kuranə qəbul eylə, kor ol, yum gözünü,  
Açmağa pərdeyi-əsrarı uzatma əlini,  
Anlama, dinmə, eşitmə, lal olub kəs dilini!”.  
Yox, təəbbüdlə mən əsla inana bilməyirəm,  
Fikri-mövhuma uyub da dolana bilməyirəm.  
Sizə təqlid gərəkdirsə, mənə din lazıim,  
Batılı, haqqı görən dideyi-həqbin lazıim!  
İstərəm mən biləi aləm necə çoxdan yaranıb,  
Nədən ötrü, nə səbəblə, niyə yoxdan yaranıb?  
İstərəm bilməyə bəs mən yaradıldım nə üçün?  
Bu qədər dərdə, qəmə, möhnətə daldım nə üçün?  
Meyli-hürriyyəti-sevdanı mənə kim verdi?  
Bu əbəs fikri, bu xülyani mənə kim verdi?  
Qorxmamaqla məni sərməsti-cidal eylədi kim?  
Çarpişarkən məni məcburi-sual eylədi kim?  
Kim mənə verdi bəsirət, mənə kim verdi şür?  
Yaşayarkən yaşamaq aşiqi kim etdi bu cür?  
İstəməz kimsə yəqinən əbədi çəksin əzab,  
Yoxdur aya bu sualatıma bir qəti cavab?!  
Düşünürkən bu sayaq bir səs eşitdim mübhəm,  
Mənə bir sitvət ilə söylədi: əbkəm, əbkəm!  
Kunhi-əsrari-həqi dərk edə bilməz insan,  
Nisbətin yox ona, sən qətrəsən, oldur ümman.

1912

## İRƏLİ

Arş irəli, arş, unut qəmləri,  
Qaçma bələlər qabağından geri!  
Zülməti-şəbdə qızarır dan yeri,  
Haydı, qoçaq, haydı, igid, qos, yeri!  
Çarpiş, uzaqda görünən nura çat,

Vadiyi-Sinaya yetiş, Tura çat!  
Get, irəli get, geri qoyma ayaq,  
Elmü işiq namına yandır çıraq!  
Məşəli-ünsiyəti bərpa elə,  
Zülmətə vəhşiyəti imha elə!  
Qoy səni təkfir eləsinlər haman,  
Qoy səni təhqir eləsinlər haman,  
Qoy cühələlər sənə böhtan desin,  
Qoy üləma qətlinə fərman desin!  
Qorxma, bu zəhmətlərə qatlaş, alış,  
Qeyrət ilə məsləkin üzrə çalış,  
Qəti-ümid olma  
Uyğuya dalmışları qaldır, oyat!  
Acızı biçarələrə əl uzat!  
Kəlmeyi-paki-həqi əla elə,  
Bu diri meyyitləri əhya elə!

1912

## HƏYAT

Dəyişir surətin hər anda həyat,  
Göstərir min qəribə təsvirat.  
Hər dəqiqə düşər bir əhvala,  
Oxşayır tərbiyətsiz ətfala.  
Gahi bir nəğmə kimi biahəng,  
Gahi bir lövhə kimi rəngarəng.  
Burda bir buseyi-məhəbbət var,  
Orda bir xəncəri-ədavət var.  
Burda toy, orda amma matəm var,  
Burda şadlıq, o yanda min qəm var.  
Burda cahil nişatü işrətdə,  
Orda arif əzabü zəhmətdə.  
Aqil üçün işıqlı gün şamdır,  
Dəliyə amma gündə bayramdır.  
Bir zəifin yanında yox bir ovn,

Hər Kəlimin yanında bir Firon.  
Harda bir ay görünə, halə də var,  
Harda bir ay görünə, nalə də var.  
Harda bir şəms varsa, zülmət var,  
Harda bir göz var, əşki-həsrət var.  
Dünən orda töküldü torpağa qan,  
Bitmiş amma bu gün gülü reyhan.  
Pəri-tavus palçıq'a bulanıb,  
Ayaq altında iştə tapdalaniib.  
Sən dünən pəhlivan idin məğrur,  
Olmusan indi acizü məqbur.  
Yaşamaqlıq budur, həyat, iştə,  
Bu gedən ömri-bissəbat, iştə.  
Yoxdur aləmdə bir nəfər aqil, –  
Ki, desin ömrən nədir hasil?!  
Büsbütün qüssədir, müsibətdir.  
Büsbütün rəncü dərdü möhnətdir,  
Büsbütün iztirab ilə doludur,  
Dürlü-dürlü əzab ilə doludur.  
Dirilik bir mühiti-ümmandır,  
Dirilik bir bəlalı zindandır.

1912

## ZİNDAN

Qəbir kimi qaranlıqdır zindanım,  
Qurt-quş, sıçan oynağıdır dörd yanım.  
Dalğalanır dəniz, dəmadəm gəlir,  
Divarlara bərk toxunur, səslənir.  
Gecə-gündüz bir ləhzə vermir aman,  
Qoymayırla ta rahət olum bir zaman.  
Heç vaxt işıqlanmaz məkanım məgər.  
Pəncərənin şikafından gün düşər.  
Məhbəsimin hər dəm saraldar tağın,  
Üfunətli, rütubətli torpağın.

Hürriyyet yolunda əsirəm, əsir,  
Zəncirim ağırdir, boynumu kəsir.  
Dərdimin ortağı dustaq yoldaşım,  
Tək bir nəfərdir mehriban qardaşım.  
Başlayaraq zalimləri təhqirə,  
Çəkilmişik şirlər kimi zəncirə.  
Biz vətənin səadətin istədik,  
Təbəsbüs etməyib haqqı söylədik:  
Amma yoldaşlar bizi aldatdılar,  
Gülümsünüb düşmənlərə satdılar.  
Allanaraq vəfasız ixvanlara,  
Soxulmuşuq ğədr ilə zindanlara.

1912

## **YAN QUSUN LİSANINDAN DEYİLMİŞDİR**

Hara baxsan bütün xəyanətdir,  
Hər tərəf qeyddir, əsarətdir.  
Yaşayır xalq zəcrü zəhmətdə,  
Qorxudan leyk həp sükunətdə.  
Təxti-peyğəmbərə olub sahib,  
Müftəxor, tənpərəst olan rahib.  
Yazılıq insan qanı ticarətidir,  
Cənnəti xalqa satmaq adətidir.  
Yarəb, ehkamin etdilər batıl,  
Əmri-pakin nə vaxt olar nazıl?  
Əşqiyalar, bu vəhşi insanlar,  
Ədlü insafi həp oğurladılar.  
Sənin ehkami-pakü əqdəsini,  
Hörmətü neməti-müqəddəsini  
Ayaq altında etdilər pamal,  
Dadə yet, ey rəhim, ey mütəal!  
Xalq işgənceyi-əsarətdə,  
Mütəazi bütün üqubətdə.  
Yoxdur əllərdə qüvvətü qüdrət,  
Zəncirin açmağa edə cürət.  
Yığılıb bir yerə edə imdad,  
Qəsb olunmuş hüquqi-istirdad.  
Barilaha haçaq gələr o zaman,  
Çıxa müzlim bulutlar altından –  
Şəmsi-həq, aləmi edə rəxşan?  
Hani ol yovmi-əzəm, ey sübhan, –  
Edəsən ədl ilə özün divan?  
Tapacaqdırmı qüdrət əqli-cahan?  
Görəcəkdırmı xalq o əyyamı?  
Qıralar Kəbədə bu əsnamı?  
Yarəb, artırma qəhrü sitvətini,  
Eylə irsal feyzü rəhmətini.

Bu pərişan ürəkli qullara sən,  
Bu zəif əllərə, ağızlara sən,  
Ta desinlər həqü həqiqətini,  
Aşikar eyləsinlər ayətini.  
Eşidib bəlkə iqtida edələr,  
Sənə layiqli bir səna edələr.  
Qusi-həqgu nəmazgahində:  
Xalqı zəncirdən eyləsin azad,  
Olmasınlar əsiri-istibdad.  
Görməyən gözlərə cila versin,  
Ayətullahı xalqa göstərsin.  
Edərəm həq yolunda cəngü-cihad,  
Edər, əlbəttə, həq mənə imdad.  
Naili-məqsədü ümid olaram,  
İki dünyada rusəfid olaram.  
Qusi-həqgu bu hümmət ilə müdam –  
Tutdu Beytülmüqəddəs içrə məqam.

1912

\* \* \*

Mən müqəddəs təsvirlərin önungdə  
Şəmin yanıb-yaxılmasını sevirəm.  
Yaldızlı bir halə yapdıgı heyndə  
Qaranlığın yox olmasını sevirəm.

Nasıl fəda edir nəfsin mərdanə –  
Sükut ilə əridikcə, yandıqca.  
Göydən rəhmət dilər sanki insanə,  
Qaranlıq ətrafi işıqlandıqca.

Sütun kimi hərəkətsiz dururam,  
Qəmli, sakit, mütəfəkkir halətlə,  
Məhzun-məhzün boynumu da bururam,  
Titrək şəmə çox baxıram diqqətlə.

Bəlli deyil nədir bunun səbəbi,  
Aramızda bəlkə var bir şəbahət.  
Ancaq könül anlar gizlin mətləbi.  
Əql edərmi bu şeylərə şərakət?..

Şəmin timsalıdır zəif bədənim,  
Fitili azca ömrümün müddəti.  
Hərdəm ziya saçarkən əqlim mənim,  
Mühitimdən uzaşdırır zülməti.

Ən müqəddəs təsvir məncə vətəndir.  
İnsaniyyət aləmidir məbədim.  
Məhəbbətdən deyildir, bəs nədəndir –  
Şəm kimi yanmaq olmuş məqsədim?

1915

## XANƏNDƏ QOQİ

Bülbül, sarıköynək və şanapipiyi kimi hüdħüd quşlarının  
dünyada kəsbi-vücud etmələri haqqında bir hekayə

Son dərəcə qaranlıq bir gecə idi. Belə ki, göz ən yaxındakı bir şeyi görməkdən aciz idi. Fövqəladə bir sümtü sükut hər tərəfdə hökmfərma idi. Dəfətən şiddətli firtınanın şəbədəbaz qüvvəsi olduğu kimi hava çak-çak olub haradansa sazin dirlüba ahəngi eşidildi. Onun tellerinin intişarı ilə ucalan iniltılər sanki ası olan kürreyi-ərzin məsaibini təxfif etmək isteyirlerdi... Yahu, o hüznavər nalələr dünya məzalimini iynə gözündən keçmək dərəcədə incəltmək qəsdində idi. Qeyri-adi bir qüvvə ilə ürəklərə toxunarkən sazin telleri qəmli-qəmli, uzun-uzadı səsləndi. Birdən-birə gecə yarısı qayətdə ruhnəvaz bir nəğmə sədasi da eşidildi. O nəğmələrin kəndinə məxsus olan yaniqlı ahəngində odlu bir ürəkdən çıxdığı bəlli olduğu kimi, nifrət və lənət sədaları da anlaşılmışda idi. Vəqta ki, nəğmə sakit oldu, bir-birinin əqəbincə gah şikayət misilli sözlər, gah yavaşça bir ah, gah ucadan bir qəh-qəhə səsi eşidildi.

İştə bədirlənmiş ay dağın təpəsindən yüksəlib gümüş şüaları ilə ətrafi işıqlandırıldı. Pişgahi-nəzərdə beyləcə bir lövhə göründü: bir evin qarşısında sazi əlində ikən müğənni Qoqi başını aşağı dikib dayanmış, səkinin üstündə olan üç nəfər övrətə hərdəm həsrətlə dönüb baxırdı. Onların birisi – ki, qoca qarşı idi, – dodaqaltı öz-özünə söylənirdi. Onun yanında dayanmış cavan qız hərdəm dərin bir ah çəkib, göz yaşlarını həbs etməklə ürəyinin dərdini gizlətməyə çalışırdı.

Üçüncü, uzun boylu elə müttəsil qəhqəhələrlə gülürdü. Ürəklərində olan müxtəlif duygular hər üçünün üzünə inikas etmişdi; halbuki, o haləti-ruhiyyənin səbəbi yalnız bircə şey idi.

Birdən-birə giryan səslə:

Deməli ki, daha sən mənimlə vidalaşırsan, öz sözündə israr edib durursan... Bizləri atib gedirsən... Bəs ailəni kimə tapşırırsan? Mən ki, sənin ananam, özümdən ötrü danışmiram... Əcəba, bacına yazığın gəlmirmi? Əcaba, cavan təzəgəlinini buraxıb gedər ikən ürəyin yanmır mı? Nə üçün bizimlə belə rəftar edirsən? Bizi kimə tapşırıb gedirsən? – deyə qoca ana oğluna yalvarırdı.

Anacığazım, vətənə borclu olduğu vəzifəsini ifa etməyən şəxs ana-bacı məhəbbətinə əsla layiq deyildir. Ümumi təhlükə vaxtında kişi üçün övrət qoltuğuna sığınmaq eyibdir. Elə bir kişi ərkək deyildir, qadındır... Anam-bacım məni qırmızıdan ötrü burada qalmaq, yaxud əyalımla oturub eşqü məhəbbətdən danışmaq kimi şeylər mənim iqtidarından mafvöqdür... Daha mən artıq dayana bilmərəm. Allah bilir ki, tale mənim üçün nə qədərləmiş. Mən özüm də bilmirəm. Bu qədər var ki, getməyə əzmi-cəzm etmişəm. Qəri-qəlbimdən çıxan bu qəti qərarın təgyiri bilmərrə qeyri-mümkündür. Fəqət, anacığazım, ancaq sizə bircə vəsiyyətim var, ümidi varam ki, ona əməl edərsiniz. Mən sazımı evdə, sizin yanınızda qoyub gedirəm. Hər sübh tezdən yuxudan oyandıqdan sonra hərəniz bir qədər onu çalarsınız. Nə qədər ki, onun telleri səlamətdir, biliniz ki, mən hənuz diriyəm, sağlamam. Hərgah tellər qırılsa, o halda dərgahi-əhədiyyətdən mənim üçün tələbi-məğfirət etmənizi rica edirəm, – deyib Qoqi ağlaya-ağlaya o zavallı qadınlarla vida eləyib yola düşdü.

İztirabından şaşmış olan zavallı validə kəsrəti-kədərindən layənşüuranə oğluna nifrinlər elədi. Lakin məlul-məyus bacısı, qardaşı haqqında xeyir-dualar etdi, əyalı isə bir qədər mütəfəkkiranə dayandıqdan sonra göz yaşlarını silib dincəldi.

Qoqinin bacısı o gecə rahat yatdı, heç röya da görmədi. Əyalı da xorultu ilə uyuyub uyquya daldı. Fəqət zavallı validəsi o gecə sübhədək əsla uyumayıb, odlu göz yaşları ilə yatağını isladırdı: “Nə üçün mən oğluma nifrin elədim? Əgər mənim qarğışım balamı tutursa, necə elərəm? Mən bəxtsiz ondan sonra başıma nə kül tökərəm?.. Xeyr, yox, yox... İnşallah ki, bu olmaz... Səbəbsiz demirlər ki, “ana övladına fəqət dil ilə nifrin etmiş olsa, ananın qarğışı övladı tutmaz...”. Mən də ağızma gələni dedim, fəqət könlüm ona razı deyildir. Dilimə gələn sözlərə ürəyimin riza vermədiyi meydandadır... Əlbəttə, allah-taala mənim o bəd dualarımı eşitməz...” – deyib zavallı Validə özünə təsəlli verirdi.

Vəqta ki, sübh açıldı, oğlunun vəsiyyətinə əməl etməkdən ötrü ən əvvəl ana, əli əsə-əsə, rəfdəki sazi götürüb ehtiyatla onun tellerinə barmaqlarını toxundurarkən aşağıdakı nəğməni oxudu:

## Validə nəğməsi

Vətən gedir, yardım gərək deyirsən  
Bizi kimə bəs tapşırıb gedirsən?  
Sevdiyimə hər kəsdən artıq səni,  
Oğlum, neçün çox təəccüb edirsən.

Bətnimdə qalmışsan doqquz ay, oğul!  
Sən aqlarkən demişəm lay-lay, oğul!  
Yoxsulluqla böyütmüşəm səni mən,  
Zəhmətini çox çəkmişəm, ay oğul!

Qızlar ərlə tez dəyişər atasın,  
Dul gəlinlər arar nokəndxudasın...  
Oğul dağı qəbrə gedər köksündə,  
Ancaq analar unutmaz balasın...

Ayrılıqdan qəlbə dönüb qan olar,  
Bağrı ərir, mum kimi şan-şan olar...  
Əsirgəməz düşüncəsiz canını,  
Ancaq ana oğluna qurban olar...

Sən gedəni, oğul, yalqız qalmışam,  
Dərddən, qəmdən, qüssədən bunalmışam.  
Səndən ayrıldan bəri, gül oğlum,  
Qara-qara xəyallara dalmışam.

Bəlkə acsan, ya susuzdan yanmışan,  
Üşümüşsən, yağmurdan islanmışan?  
Necə deyim, dilim-ağzım qurusun,  
Yıxılmışan meydanda, oxlanmışan?

Anan yoxdur başın üstə ağlasın,  
Səni basıb bağırna qucaqlasın.  
Su tapmazsa, gözyası ilə yusun,  
Örpəyi ilə yaranı bağlasın.

Anan ölsün, gör fikrimə nə gəlir:  
Bəlkə gözlərini qarğalar dəlir?  
Nəşin üzrə yiyeşiz qalmış atın,  
Kişnəyirkən qəmli səsi yüksəlir...

Yoxsa zülfün olmuş quşlar yuvası?  
Budur o halda ananın duası:  
Saralıb kaş solaydım,  
Dönüb bir quş olaydım,  
Qoneydim nəşin üstə,  
Saçlarımı yolaydım...

Zavallı ana nəğməsini tamam etdikdə ehtiyatla sazı qızına verdi.  
Qoqinin bacısı xeyir-dua edərkən sazı alıb öpdükdən sonra yavaşça-  
yavaşça onun tellərinə mizrab vurarkən aşağıdakı nəğməni oxudu:

#### Bacı nəğməsi:

Bacının fəxridir kammalı qardaş,  
Xassə ola xalq içinde hörmətli.  
Bir-birilə olmuş olsalar yoldaş,  
O çox dəyərlidir, o çox qiymətli...

Xəyalları, duyğuları bir olsa,  
İştə həqiqi dostluğun binası.  
Bu şərtlərə əgər müğayir olsa,  
Duman kimi yoxdur onun bəqası.

O, həqiqi yoldaş idi, mənimlə,  
Qardaşımı mən könüldən sevirəm.  
Söhbət vaxtı sirdaş idi mənimlə,  
Mən də onu canı-dildən sevirəm.

Bəradərim vücuduyla sərapa,  
Vətəninin həqiqi övladıydı.  
Müdafıə edirdi biməhaba.  
Vətən şərqisi çalmağa adıldı.

Göz yaşılə yarəb, səndən məsəllət –  
Eyləyirəm, qıl duamı, icabət.  
Qardaşımı hifz et, fəthü zəfər ver,  
Evimizə qaytar tez sağ-səlamət...

Hərgah öldürmüssə onu düşmənlər,  
Mən də gərək edəm daim şivənlər:

Bülbül olub uçaydım,  
Hərbgahə qaçaydım,  
Qardaş qəbri üstündə  
Odlu nəğmə saçaydım...

Vəqta ki, Qoqinin bacısı da nəğməsini qurtardı, cavan gəlin quduz kimi atılıb onun əlindən sazi aldı. Sonra var qüvvəsilə onun tellərinə zərbələr vurarkən aşağıdakı nəğməni oxudu:

### Gəlin nəğməsi

Nədir, deyin, cavan, gözəl gəlinin,  
Nəzərində ərin qədrü bahası?  
Dəyişməsi asan olan belinin –  
Gümüş kəmərindən azdır vəfası...

Bu gün gəlin bir gümüş kəmər bağlar,  
Nazü qəmzə ilə qəddini bəzər.  
Onu itirdikdə, söz yox ki, ağlar.  
Sabah yenə bir başqasıyla gəzər...

Nə dul qalmaq, nə də ərin ölməsi,  
Ağıllı övrətçün böyük qəm olmaz.  
Çətin deyil beş gün qara geyməsi,  
Könlündəki hava-həvəs, kəm olmaz...

Nədir gəlinlərcə ərin dəyəri?  
Ona timsal tutun gümüş kəməri...

Qoqinin də əyalı nəğməsini bitirib susdu. Lakin sazin tellerinə şiddətli zərbə vurmaqdan barmaqları ağrıdı. Bununla belə yenə də sazin telleri qırılmadı. Bu qərar üzrə birinci ay hər səhər o üç qadın növbə ilə Qoqinin sazını çalıb təğənni edirdisə də, sazin telleri qırılmırdı... Lakin bir gün nahar çağı ət qoxusunu duymuş olan qara pişik rəfə tullandıqda təsadüfən saza toxunub onu yerə saldı. Saz yerə düşdükdə parça-parça sıniş dağıldı. İztirablı qadınlar həyəcanlı durub yüyürdülər, bədbəxtanə sazin bütün tellerini qırılmış gördülər...

Ana ilə qız çox qorxdular isə də, özlərinə təsəlli verib: “Nə etməli?.. bəllidir ki, sazin telleri öz-özünə qırılmadı. Təsadüfən qara pişiyin toxunmasından qırıldı”. Qoqinin gəlini:

— Xeyr, mənçə bu yaxşı əlamət deyildir. Çünkü dünən bizim həyətdə sübhədək bayqus ötürdü. Bu gün də qara qarğı qarıldayırdı, — dedi.

Bu sözlər Qoqinin anasına elə təsir etdi ki, zavallının bənizi sapsarı saraldi. Pərişanlıqdan qızının da surəti gül rəngində ağardı. Lakin cavan gelin heç bir şey yox imiş kimi öz otağına gedib əlvan libasını geyinib, saçlarını daramaqla məşğul oldu.

Vaqe ən həmin saat bir nəfər varid olub Qoqinin qanlı libasını gətirməklə bərabər ölüm xəbərini verdi. Bu dəhşətli lövhənin qarşısında Qoqinin anasının bənizi saralıb sarıköynək quşuna təbdil olundu. Bacısı da dərhal bülbül cildinə girdi. Boş qalmış evdə Qoqinin gəlini ixtiyar sahibi oldu. Lakin onun da sərbəstanə yaşaması uzun çəkmədi. Dəfətən hatifdən: “O iki nəfər harada isə, sən də üçüncüsü ol!” — deyə səda gəldi. Bu sözləri eşidərkən cavan gelin başındakı darağı çıxarmağa macal bulmayıb bir türfətüleyində şanapipik quşu oldu. Odur ki, şanapipik müddəti-həyatında, daraq başında dünyada qalmağa məcbur oldu.

O vaxtdan bu haladək sarıköynək yuvasını üç teldən asıb oğlunun kəhvarəsi kimi onu tərpədib qəmli-qəmli: “Oğlum Qoqi... Oğlum Qoqi...” — deyib ağlayır. Bülbül də harada qızıl gül görse, qardaşının qəbri zənn etdiyindən uşub oraya qonur, şirin, odlu nəğmələr ilə unudulmayan qardaşının, sevgili yoldaşının fəraigində nalələr edir. Alabəzək şanapipik isə, vəsvəsəli bir halda çöllərdə, çəmənlərdə sıçrayıb torpağı dimdiklərkən Qoqinin qəbrini arayır...

1915

## **N.BARATAŞVİLİ NƏŞİDƏLƏRİNĐƏN**

Qoy edim indi tərkü-darı diyar,  
Çəkim ancaq ürəkdə möhnətini.  
Vətən əhlindən olmuşam bizar,  
Görməyim onların da surətini.

Zülmətə nur bizdə üstündür,  
Orada kəndimə məkan arayım,  
Nerədə xalq elmə düşgündür,  
Orada yarü həmzəban arayım.

Bulmasam qəm şəriki büldanda,  
Üz qoyub çöllərə, fəğan edərəm.  
Çəkdiyim gizli dərdi ol anda,  
Göydə ulduzlara bəyan edərəm.

Öldüyüüm halda xaki-paki-vətən –  
Olmasın qoy cənazəmə mədfən.  
Bacımın gözyası gəlib cuşə,  
Çəkməsin qəbrimi heç ağuşə.

Toplanıb qarğa, sağsağan, quzğun,  
Yeyib etsin cənazəmi pozğun.  
Çürümüş meyyitim qübar olsun...  
O da taraci-ruzgar olsun.

Yüyür, ey tünd yürüşlü yorğɑ atım,  
Ta ki, sərmənzili-muradə çatım.  
Arayıır, iştə, rakibin ölümü,  
Çaparaq get, qısalt uzun yolumu.  
Edirəm mövtü kəndim istiqbal,  
Qoy əcəl eyləsin məni pamal.

1916

## MAYIS GECƏSİ

### Şeir ilahəsi

Gəl, şairim, al bərbəti çal, öp məni, oxşa.  
Yaz fəslidir, afaqa baxıb eyle tamaşa.  
Açmış yaşıl ormanda gözəl dürlü çiçəklər,  
Güldən-gülə qalxıb qonur əlvan kələbəklər.  
Göy saf, su şəffaf, gülür qönçə qızıl gül,  
Yarpaqlı budaqlarda ötür, gör, necə bülbü'l.

### Sair

Yeksər bürüyüb dağ-dərəni örtdü qaranlıq,  
Hər bir yeri sarmış görürəm qəmlı dumanlıq.  
Əvvəlcə edib çayları, səhraları işgal,  
Sonra elədi qönçələri, gulləri pamal.  
Mən bilməyirəm, bəlkə bular məhz xəyaldır,  
Dincəlməyir əsla ürəyim, natiqə laldır.

### Şeir ilahəsi

Al bərbəti çal, şairim, aləmdə səfa var,  
Bir yanda cəfa varsa da, bir yanda vəfa var.  
Məhtab uyumuş yer üzünə çəkdi niqabı,  
Gizləndi çiçəklər arıdan örtdü hicabı.  
Öz aşiqinə gör necə nifrət edir izhar,  
Hər yerdə bu dəm, bax nə gözəl sümtü sükun var.  
On dörd gecəlik ay üfüq üstündə gülümsər,  
Pürxəndədir aləm uyurkən də sərasər.  
Cənnət kimi dünya fərəhhəfza, tərəbəngiz,  
Sən böylə zamanda niyə pozğun, niyə qəmbiz?

## Şair

Şiddətlə nədəndir ürəyim quş kimi çarpur?  
Bilməm, həyəcanım nə üçün dəmbədəm artır.  
Yoxsa qapı taqqıldadımı, kim onu çaldı?  
Şəmin alovu öz-özünə neyçün ucaldı?  
Yahu, məni kimdir çağırın, bu nə sədadır?  
Yarəb! Nə gözəl səs, nə qədər nəşəfəzadır!  
Səs gəldi... yenə susdu... yenə var... daha bitdi,  
Ox, qüssədə, təklikdə canım axıra yetdi.

## Şeir ilahəsi

Gəl, şairim, al bərbəti, səhbayı-baharı  
Xalıq elmiş dəhrin üruqatına cari.  
Könlüm doludur eşqü həvəslərlə bu saət,  
Qüvvəm azalır, ləblərimi yaxdı hərareṭ.  
Tənbəl çocuq, aç gözlərini eylə nəzarə,  
Bax mən kimi lahuti, gözəl, nazlı nigarə.  
Sal yadə, əzizim, məni ilk dəfə ki, gördün,  
Ol payədə sevdin, özünü fövrən itirdin.  
Şəhpərlərim ancaq sənə bir cüzi toxundu,  
Solğun üzünə eşq, məhəbbət tozu qondu.  
Aquşa alib eylədim izhari-nəvaziş,  
Səndən edirəm mən də həmin ləhzədə xahiş:  
Xoşnud elə, təskinə çalış qəlbi-nəzarı,  
Ağuşuna çək sən də bu lahuti nigarı.

## Şair

Hə, söylə necə? Dost səsi imiş bu xoş avaz,  
Pah, aliheyi-şeir məni etdi sərəfraz.  
Gəl yarı-vəfadaram, a solmaz çiçəyim, gəl,  
Həmşireyi-ruhum, mələkim, sevdiciyim, gəl!  
Gəl, boynuma rəna qolunu eylə həmail,  
Qəlbimdə olan zülməti-şəb ta ola zail.

## Şeir ilahəsi

Al, bərbəti, şairciyim, ey qəmli rəfiqim,  
Ey zindeyi-cavidim, a məftuni-həqiqim!  
Gördüm səni məhzunu məlul övci-səmadə,  
Gəldim yetişəm dadına bu dari-bəladə.  
Qəmginsən, əzizim, ürəyin pürxələcəndir,  
Şüglün nə üçün dərdü qəmü ahü fəğandır?  
Yoxsa yenə bir dilbərə dildadəmi oldun,  
Sayə kimi torpağına üftadəmi oldun?  
Yainki usandınımı həyatın sitəmindən?  
İlham yetişməzmi sənə ruhüləmindən?  
Tabın yox isə dərdü-qəmü rəncü bəlayə,  
Bir yerdə uçub, gəl, çıxalım övci-səmayə.  
Ol yerdə nə möhnət, nə əziyyət, nə cəfa var.  
Ol yerdə fərəh, nəşə, tərəb, zövqü-səfa var.  
Gəl öp məni, balalara pərvaz edəlim, gəl,  
Ünsiyyəti-dirinənə ağaz edəlim, gəl.  
Seyr eyləyib əncümləri, əflaki, səhabı,  
Tizkar edəlim söhbəti-əyyami-şəbabı.  
Yox, gəl oxuyaq indi bir özgə şeyə dair.  
Sən söylə, təğənni edəlim bəs nəyə dair?  
Gəl nəzm edəlim mərəkeyi-rəzmü dəğanı,  
Ya eşqi-məcəzini, ya aşubi-zəmanı.  
Xoşlanmaz isən haileyi-cəngü cədəldən,  
Gəl bəhs edəlim dəhrdəki məkrü hiyəldən.  
Yox eybi sevirsənsə əgər seydü şikarı,  
Gəl ahulara təng edəlim rahi-fərarı.  
Ax, ax, nə gözəl, dadlı dəqiqəydi o saət,  
Aşıq olub etdin mənə izhari-məhəbbət.  
Gül dəstələri toplayaraq rəngi-şəfəqdən,  
Gül ətri yapardın üzümə düşmüş ərəqdən.  
Kəklikləri al qanına qəltan edəlim, gəl,  
Yurdun-yuvasın xak ilə yeksan edəlim, gəl.  
Təsvir edəlim məscidə gəldikdə nisanı,  
Göz altı nə növi arayırlar zürəfəni.

Olmuş ürəyim eşq ilə dərya kimi pürcüş,  
Mümkün deyil, əsla olamam sakitü xamuş.  
Yekdigərə məqsudumuzu etməyə ifham  
Yetmir mənə səndən, sənə məndən dəxi ilham.  
Bir yerdə gəl indi edəlim zümrüdən xanlıq,  
Sübə oldu, şəfəq sökdü, qaçır işte qaranlıq.  
Övdət edirəm mən daha səmti-mələkuta,  
Şairciyim, artıq dalacaqsanmı sükuta?  
Gəl quc məni, öp, ağla, mən oldum dəxi azim,  
Gözyaşlarıdır yalnız, əzizim, mənə lazıim.

### Şair

Həmşirəciyim, ey ovudan qəlbi-xərabı,  
Yad etmək üçün söhbəti-əyyami-şəbabı,  
Gözyaşlı sənə buselər ehda edərəm mən,  
Əmrin nə isə şövq ilə ifa edərəm mən.  
Lakin oxumam məsədətə, şöhrətə dair,  
Həm qəlbi-nəzarimdə olan möhnətə dair.  
Şərqi çağırıaq, türkü deyək, etmə təmənni,  
Yox, sevdiciyim, etməyəlim indi təğənni.

### Şeir ilahəsi

Sən zənn elədin yoxsa payız reyhi kimi mən,  
Hər ləhzə təğəddi edirəm əşk bəsərdən?  
Alamını təqdis edirəm, alidir, ali,  
Olduqca mənim ruhumu eylər mütəali.  
Lakin çiçəyi zəhərlidir zövqü-səfanın,  
Gəldim ki, çıxardıb atayım rişəsin anın.  
Yox, şairim, əlbəttə oxu zümrüdən ol!  
Əfəqanın ilə göylərə fəryadəsan ol!  
Bərbətlərin atəşli, həzin zümrüdəsilə,  
Tənburların yanğılı, riqqətli səsilə,  
Sövdələ ürəklərdən ucalmış nəvəhati,  
Təqdir edər əfradı-bəşər hazırlı atı.

Səqqa quşunun bəlli deyilmə sənə hali,  
Yorğun qayıdarkən evinə əlləri xalı,  
Ac yavruları toplanar ətrafına yeksər.  
Ağzin açıb onlar anasından yemek istər.  
Zülmətli, qaranlıq gecədə müztəribəhval,  
Bilməz ana övladını etsin necə xoşhal.  
Axmaq balalar bəkləyib istərsə qidanı,  
Lakin ananın, heyf ki, boşdur çinədanı.  
Zira ki, balıq ovlamamış, xiçləti vardır,  
Həddən füzün amma olara şəfqəti vardır.  
Piçidə olar fikrə, arar dərdinə çarə,  
Həsrətlə qaranlıq göyə eylər də nəzarə.  
Ol dəm yeni bir fikr gələr könlünə birdən,  
Tutqun ürəyi xəndələr eylər o fikirdən.  
Şadlıqla elər köysunu övladına təqdim,  
Ac yavrular eylər ətini, qanını təqsim.  
Göysü didilib, al qanı axdıqca dəmadəm,  
Valid bu ziyafətdən olur şakirü xürrəm.  
Etdikcə təhəmmül o dözülməz zəhəmata,  
Qorxar ki, vida etsin əziyyətlə həyatı.  
Doyduqda əziz yavruları qalxıb o yerdən,  
Zəhmətlə uçar göy üzünə kəndisi birdən.  
Dəryaya atar, örter onu bəhri-xüruşan,  
Öz nəfsini eylər əziz övladına qurban.  
Lakin çəkər ol vaxtda bir yanğılı fəryad,  
Təsiri ilə az qalar aləm ola bərbəd.  
Müzlüm gecənin sümtü sükununda fəğanı  
Toplar onun ətrafına mürğani-həvanı.  
İnsan da əgər keçsə o yerdən, yenə qorxar,  
Zənn eylər o hökmən ölüdür, xortlayıb ağlar.  
Səqqa quşunun halını et, şairim, əzbər,  
Eylər belə rəftar ulu şairlər, ədiblər.  
Nəqs etməyərək sözləri üstündə durarlar,  
Növi-bəşəri xuni-ciylərə doyurarlar.

*MÜƏLLİFLƏRİ MƏLUM OLMAYAN  
TƏRCÜMƏLƏR*

### TƏBİƏTİN GÜLMƏSİ

Yaz gəldi, bahar oldu, qışın şiddəti getdi,  
Qar bitdi, külək yatdı, soyuq axıra yetdi.  
Gün çıxdı, işıqlatdı yazın çənli həvasın,  
Tərk etdi hava tutqun olan tırə libasın.  
Göy səmti açıldıqca könüllər də açıldı,  
Dünya üzünə zövq, səfa endi, saçıldı.  
Çöllər, dərələr dörlü çiçəklərlə bəzəndi.  
Dağdan, qayadan qar əridi, çaylara endi.  
Güldükə təbiət, açılır min cürə güllər,  
Quşlar da bu əhvalı görünçə sevinirlər.  
Göy səmti açıldıqca gönüllər də açıldı,  
Dünya üzünə zövq, səfa endi, saçıldı.

1908

### BAĞÇA

Göyərin, göy çəmənlərim, göyərin,  
Sünbülm, yasəmənlərim, göyərin.  
Açılın, iyili güllərim, açılın,  
Allı-əlvanlı güllərim, açılın.  
Yetişin, meyvəciklərim, yetişin,  
Saralın, heyvacıqlarım, yetişin.  
Mənə bir sevgili qonaq gələcək,  
Gələcək, bilmirəm haçaq gələcək.  
Gələcəkdir babam mənim yanımı,  
Baxacaq allı-güllü bostanıma.  
Gəzəcəkdir qədəm-qədəm bağımı,  
Görəcəkdir üzümlü çardağımı.  
Dərəcək dadlı meyvələr, yeyəcək.  
Mənə min dəfə mərhaba deyəcək:

– Maşallah, nə yaxşı qabilsən,  
Bağcavaniqliqda xeyli kamilsən.  
Darayıb, su verib calaqlamışan,  
Şaxtadan qışda yaxşı saxlamışan.

1908

## QİTƏ

Bax, gülşəndə ötən şeyda bülbülə,  
Cəh-cəh vurur, aşiq olmuşdur gülə.  
Gecə-günüz nəğmə oxur, inləyir,  
Leyk onu gül etinasız dinləyir.  
Onun kimi bir aşiq də dünyadə,  
Olmuşdur bir gözəl qızə dildadə.  
Yata bilməz sevdiyinin dərdindən,  
Yaxar yeri-göyü abi-serdindən.  
Amma cavan qızın yoxdur xəbəri,  
Onun neçün qəmlidir nəğmələri?

1912

## LƏNƏT

Lənət vücudun üzrə odlar saçarsa, saçsin!  
Sən düşmən üzrə bax, gül, mərdanə dur, çəkiləmə!  
Qoy dostların qucağın, qoy səndən ötrü açsın,  
Getmə olar tərəf də, yoldaşlara əyilmə!  
Yol xeyli sərtraqdır, mənzil başı iraqdır,  
Yalnız, dayan qabaqda, yalnız duran qoçaqdır!  
“Artıq buraxmariq biz”, – düşmənlərin bağırsa,  
Sən gül cavablarında, səy et, çalış, qabaq get!  
“Gəl bir qədər də dincəl” – yoldaşların çağırsa,  
Tez keç, ötüş ki, vardır atidə istirahət.  
Yol xeyli sərtraqdır, mənzil başı iraqdır,  
Yalnız dayan qabaqda, yalnız duran qoçaqdır!

## ƏDALƏT

Ey ədalət! Nə olmusan bilməm?  
Yatmişan, ya ki, ölmüsən, bilməm?  
Kim ki, hürriyyətə edər xidmət,  
Çəkər aləmdə müttəsil zəhmət.  
Kim ki, zülm ilə, nahəq ilə açıq –  
Vuruşar, çarpışar isə o yaziq,  
Boynu zəncirlərin qucağında,  
Can verir məhbəsin bucağında!  
Kim ki, qəlbində eyləyirsə həlak,  
Öz gözəl meylü niyyətin bibak,  
Heç utanmaqsızın edər rəftar –  
Kəndi vicdanı ilə saxtə kar.  
Keçər ömrü onun fəraigətdə,  
Yaşar azadə eyşü işrətdə.  
Ey ədalət! Nə olmusan bilməm?  
Yatmişan, ya ki, ölmüsən, bilməm?!

1912

## AXIRINCI NÖVHƏLƏR

Əzizim, ey bulut altında gizlənən qəmərim,  
Məzarın üstə bitər axırinci növhələrim.  
Keçən o yazdakı günlər qoy uyquna girsin,  
Həmişəlik gecələr savğın istiləndirsin.  
Məzarın üstə göyərsin qoy abi-abı çiçək,  
Necə çiçək? Ürəyimdə olan xəyallar tək.  
Piçıldasın qoy olar ruhi-layəmutun üçün,  
Yavaşça layla desin ruhi-pürsükutun üçün.  
Haçaq ki, mən də tamam eylərəm bu tək yolumu,  
Qucaqlaram, dolaram onda boynuna qolumu.  
Yat indi, sevdiciyim, yat, dalınca tez gələrəm.  
Bu aləmin qəmü dərdindən onda dincələrəm.

1912

## QEYDLƏR

Abbas Səhhətin seçilmiş əsərləri ancaq sovet dövründə toplanıb külliyyat halında çap olunmuşdur: birinci nəşr – 1935-ci ildə (*tərtib edəni: Əliabbas Müznib, müqəddimənin müəllifi Mir Cəlal*) və ikinci nəşr – 1950-ci ildə (*tərtib edəni, müqəddimə və izahların müəllifi Kamal Talibzadə*).

İki cilddən ibarət yeni, yubiley nəşri janr və əsərlərin sayı etibarilə daha əhatəlidir. Bir çox şeir, məqalə tərcümələr şairin külliyyatında ilk dəfə verilir. Əvvəller lüzumsuz ixtisarla çap edilən şeirlər tam halda çap olunur. Mətbü mətnlərdəki təhriflər düzəldilmişdir. Əsərlərin dil, üslub və imla xüsusiyyətləri əsasən saxlanılmışdır.

Bu nəşrin I cildində şeirlər, satiralar, uşaq şeirləri, mənzum məktublar və pyeslər. II cildində isə məqalələr, tərcümələr, habelə Səhhətin həyat və fəaliyyətinə aid xatirələr, bədii əsərlər, qeydlər və s. gedir.

## ŞEİRLƏR

### ŞEYX SƏDİ

(səh.27)

“Sınıq saz”, Bakı, 1912, səh.16. Səhhət ırsinin əldə olan ilk nümunələ-rindəndir. Müəllif İran ədəbiyyatının böyük klassikinə həsr etdiyi bu şerinin yazılış tarixi haqqında belə məlumat verir: “Bu şeir 1316-cı ildə (yeni stillə 1898-ci ildə – K.T.) Şirazda deyilmişdir”. “Sınıq saz”, səh.16.

“Sınıq saz”da “Şeyx Sədi” şerinə müəllif iki izahat vermişdir:

“*Dilgüşə*” – o bağın adıdır ki, Şeyx Sədi orada dəfn olunub (səh.16).

*Abidə* – mücəssəmə, yaxud statuya deməkdir (səh.16).

## XACƏ HAFİZ

(səh.28)

Şirazda ikən yazdığı bu şeir haqqında şair “Sınıq saz”da belə məlumat verir: “Bu şeir də yenə Hafız mərhumun məqbərəsində oxunulmuş bir xita-bədir” (səh.18). “Sınıq saz”da şerin nə zaman yazıldığı qeyd olunmamışdır. Lakin şairin tərcüməyi-halından məlumdur ki, o, Hafızlə Sədinin məqbərə-lərini təxminən eyni vaxtda ziyarət etmişdir.

“EY KÖNÜL, YATMAGİLƏN,  
DUR GÖZÜN AÇ, BİDAR OL!”

(səh.29)

“Şərqi-Rus” qəzeti, 3 mart 1904, №25

Abbas Səhhətin ilk mətbü əsəridir. Şeir “Abbasqulu təbib Mehdiyev Şamaxılı” imzası ilə nəşr olunmuşdur. Görünür, həmin illərdə şair “Səhhət” təxəllüsünü hələ işlətmirmiş. 1904-cü ildə rus-yapon müharibəsinin başlanması münasibətlə yazılan bu şeir Səhhətin 1905-ci il inqilabına qədərki yaradıcılığının ideya xüsusiyyətlərini, onun çarizmə və ruhaniliyə münasibətini təsəvvür etmək üçün maraqlıdır. Mənzuməni şair aşağıdakı müraciətlə nəşr etdirmişdir: “Əfəndim! “Şərqi-Rus” qəzətinin vasitəsilə islamiyyət aləminə verdiyiniz işığın davam və istidamını rəbbim dərgahından istidə edirəm. Bu günlərdə əlahəzərət imperatori-əzəm həzrətləri ilə yaponiyalılar dava və müharibə başlığına görə tamam rəayayı-dövləti-bəhiyyeyi-Rusiyeyə lazım və vacibdir ki, malü can və zəban ilə o əlahəzəratın müzəffəriyyəti babında çalışınlar. Filhaza keçən zilqədə ayının 27-ci gündündə Şamaxı uezdinin şəməzəhəb qazısı Axund Abbasqulu Əbdülhüseyn cənablarının sərəncamı ilə Şamaxı şəhərinin cümlə üləma və ruhaniləri və dəxi məktəb müəllim və şagirdləri və sair şəməzəhəb sinfi şəhri-məzburun Qalabazar məscidinə cəm olub əlahəzərət imperatori-əzəmə fəth və zəfər duası oxundu. Bu barədə nəzm olunmuş bir neçə əfradi-atiyələzikr xidməti-şərifinizə irlə olundu. Təvəqqeyi-külli olunur ki, cərideyi-mübarəkinizə dərc buyurasınız”.

## DƏRYA KƏNARI

(səh.31)

1905-ci ilin son aylarında A.Səhhətin Abdulla Şaiqə göndərdiyi mənzum məktuba əlavə olunmuş bu şeir ilk dəfə tam halda “Təranə” sərlövhəsi ilə “Maarif və mədəniyyət” jurnalının 1923-cü il, 10-cu nömrəsində çap olunmuşdur. Şerə “Təranə” adı redaksiya tərəfindən verilmişdir. Məktubda isə şerə ad qoyulmamış, ancaq aşağıdakı məlumat əlavə olunmuşdur: “Əzizim, vərəqparələrdə xəyalım kimi pərişan olan bəzi əşarimdan nümunə olaraq xidmətinizə pişnəhad edirəm. Cün üsuli-cədid, Avropa şairlərinin səbki və səliqəsi üzrə nəzm olunub, iman nəzərilə təshihini rica edirəm”. Məktubun əslisi Azərbaycan Mərkəzi Dövlət Arxivinin “Ədəbiyyat və incəsənət şöbəsində, A.Şaiqin arxivində saxlanılır.

Şeir “Maarif və mədəniyyət” jurnalında aşağıdakı məlumatla dərc olunmuşdur: “Məşhur şairlərimizdən A.Səhhətin qeyri-mətbü əsərlərindən- dir ki, möhtərəm Salman Mümtaz vəsitəsilə idarəmizə yetişmişdir. İdarə”.

Şerin redaksiyaya hansı mənbədən çatdırılması bizə məlumdur. A.Şaiqin şəxsi arxivinə məxsus olan bu məktub 20-ci illərin əvvəllərində ədəbiyyatşunas Salman Mümtaza verilmiş o isə həmin məktubdakı üç şeir nümunəsinə növbə ilə “Maarif və mədəniyyət” jurnalında nəşr etdirmişdir (Bax: A.Şaiq, Xatırələrim, Bakı, 1973, səh.214-215).

“Sınıq saz”ı tərtib edərkən Səhhət mənzumənin bir hissəsini (16 misra) “Dərya kənarı” adı ilə ayrıca şeir kimi kitaba daxil etmişdir (səh.15-16). Şair həmin parçanın bəzi söz və ifadələrini dəyişmiş, aşağıdakı beyti əlavə etmişdir:

Sakin dənizin səfhəsi ayinə kimi saf,  
Gün nuru düşərkən görünür, bax, necə şəffaf.

Şairin düzəlişləri yeni nəşrdə nəzərə alınmışdır. “Sınıq saz”da “Dərya kənarında” şerinə müəllif belə qeyd vermişdir: “Bir nəstri nəzmə təhvil etməyə “əqd” deyildiyini şagirdlərə göstərmək üçün bu mənzumənin məzmunu “Məlumat” jurnalında bir nəşrdən alınmışdır” (səh.15).

“Seçilmiş əsərləri”ni 1950-ci il nəşrində yanlış olaraq “Təranə” və “Dərya kənarında” şeirləri başqa-başqa əsərlər kimi çap edilmişdir.

Şeir şairin özü tərəfindən verilmiş sərlövhə ilə nəşr olunur.

## ŞAMAXI ZƏLZƏLƏSİ

(səh.32)

“Həyat” qəzeti, 5 mart 1906, №51. Həmin şeri şair sonralar ixtisarla “Sınıq saz” kitabçasında çap etmişdir (səh.11). İkinci nəşrdə A.Səhhət bəzi təshihlər də etmiş, “Düşdükdə o istəkli vətən somtə nigahim” misrasını “Düşdükdə mənim o nəzərgahə nigahim” şəklində düzəltmişdir. Kitaba şerin ixtisar edilməmiş ilk variantı verilir.

*Məhfəzəqulu* – o zamankı ədəbiyyatda “qılıflı adam” mənasında işlənirdi.

## DƏVƏT

(səh.34)

“Rəhbər” jurnalı, 1906, №2.

NİDAYİ-MİLLƏT, YAXUD  
AMALİ-VƏTƏNPƏRVƏRANƏ

(səh.35)

“Rəhbər” jurnalı, 1906. №3. Səhhətin şeir və məqalələrində, xüsusən ilk əsərlərində “islam”, “müsəlman”, “müslim” sözləri tez-tez işlənir. Həmin sözlərdən şair çox zaman öz vətəndaşlarına müraciət mənasında istifadə edirdi.

FƏRYADİ-İNTİBAH VƏ YA AMALİ-VƏTƏNPƏRVƏRANƏ

(səh.37)

“Dəbistan” jurnalı, 15 noyabr. 1906. №15.

Şairin əsərlərinin 1935-ci il çapında:

Qəfləti, cəhli fəramuş edəlim,  
Şahidi-elmi dəraquş edəlim, –

beyti ixtisar olunmuş,

Kəsbi-elmü şərəfü nam edəlim, –

mirsası dəyişdirilərək:

Cəhl ilə qəfləti edam edəlim, –

şəklində yazılmışdır.

“Şeir “Seçilmiş əsərlər”in 1950-ci il çapında ixtisarla verilmişdir.

“Nəşri-maarif”. XX əsrin əvvəllərində Bakıda təşkil olunmuş xeyriyyə cəmiyyətidir.

QƏZET NƏDİR?

(səh.39)

“Dəbistan” jurnalı, 7 dekabr. 1906. №16.

“Molla əmi” – hamı kimi, Səhhət də bu adla Cəlil Məmmədquluzadəyə və onun nəşr etdiyi “Molla Nəsrəddin” jurnalına müraciət edirdi.

“Irşad”, “Füyuzat”, “Dəbistan”, “Rəhbər”, “Həyat” – 1905-1907-ci illərdə Bakıda nəşr olunan müxtəlif istiqamətli mətbuat orqanlarıdır. Səhhət şeirdə adlarını çəkdiyi qəzet və jurnalları məfkurəvi istiqamətlərinə görə fərqləndirməmişdir.

Əvvəlki nəşrlərdə buraxılmış bir sıra səhvələr təshih olunmuş, 1950-ci il çapındaki ixtisarlar bərpa edilmişdir.

### “EY VƏTƏN, GETMƏ Kİ, ƏLDƏN GEDƏRİZ”

(səh.40)

“Irşad” qəzeti, 5 dekabr 1906, №278. M.Ə.Sabirin “Ləbbeyk icabət” məqaləsindən götürülmüşdür. “Irşad” qəzeti bağlanmaq təhlükəsi qarşısında olarkən böyük şair bu məqaləni yazar və öz təessüfünü bildirirkən Səhhətin ona məlum olan şərindən həmin parçanı nümunə götərir. Sabir bu münasibətlə yazır: “Qayəti-təhəssüründən nə yapacağımı şəşirib sərasimə həmvətənlərim olan Şamaxı əhlinə təvəccöhümdə nə gördüm? Bütün şəhər əhli mütəəssir olub ümumi bir pərişanlıq ilə rəfiqim Səhhətin şu beytləri ilə mütərənnüm olmaq istəyirlər”.

### NALEYİ-TƏHƏYYÜR YAXUD MİLLƏTƏ XİTAB

(səh.41)

“Rəhbər” jurnalı, 17 yanvar, 1907, №5.

### DİLBERİ-HÜRRİYYƏTƏ

(səh.42)

“Rəhbər” jurnalı, 17 yanvar, 1907, №5.

### YAD ET!

(səh.43)

“Irşad” qəzeti, 14 fevral 1908, №19. İkinci dəfə “Əkrəmbəy həzrətləri-nə nəzirə” adı ilə “Sınıq saz”da çıxmışdır (səh.20). Əkrəmbəy Rəcaizadə məşhur türk klassiklərindəndir.

Qəzetdə şeir “Əşar” sərlövhəsilə nəşr olunmuş və ona aşağıdakılardan əlavə edilmişdir: “Ustadi-möhtərəm Əkrəmbəy həzrətlərinə peyrəv ola bilərmiyəm? Ədibimiz Əhməd Kamala təqdim olunur”.

“Sınıq saz”da müəllif aşağıdakı bəndi ixtisar etmişdir.

Vəqta ki, əsər səba riyahi,  
Könlüm açılar tərəvvüldən.  
Rövşən olar etila səbahı,  
Təlimü təəlümün gücündən,  
Baxdiqca cəvanibü nəvahı  
Behcətdə olar riyazi-cənnət,  
Millət hamı dərk edər felahi  
Payanə yetər bu qəm, bu möhnət,  
Yad et məni, sakitanə yad et!

Bu bənd dəqiqləşdirilərkən respublika Şərq əlyazmaları sektorunda saxlanılan əlyazmasından istifadə olunmuşdur (Bax. inv. №4098).

### VAVEYLAYİ-NİFRƏT

(səh.45).

“Irşad” qəzeti, 24 mart 1908, №38. “Əşar” sərlövhəsi ilə, “Ə.Tofiq Şirvani” imzası ilə nəşr olunmuşdur. Qəzet sonrakı nömrədə serin A.Səhhətə aid olduğunu “İdarədən” adlı məlumatda xəbər vermişdir (“Həmin məqalədə zikr olunan əşar dünənki nömrəmizdə “Ə.Tofiq Şirvani” imzası ilə səhvən buraxıldığından əfvlərini istəriz”. “Irşad” qəzeti, 1908, №39).

İkinci dəfə “Sınıq saz”da çıxmışdır (səh.8). Həmin serin Şərq əlyazmaları sektorunda saxlanılan əlyazması ilə mətbü mətni arasında fərqlər vardır (inv. №4098).

“YAZ”, “YAY”, “PAYIZ ÇAĞINDA”, “QIŞ”

(səh.46-47)

M.Mahmudbəyزادə, S.Əbdürəhmanbəyزادə, S.Axundzadə, F.Ağazadə, A.Talibzadə, Ə.Əfəndizadə, “İkinci il”, Bakı, 1908, səh.1908, səh.89, 91, 94, 96.

### VƏTƏN

(səh.48)

M.Mahmudbəyov, A.Səhhət. “Yeni məktəb” (Üçüncü il), Bakı, 1909, səh.143.

## MÜSƏLMAN ÜRƏFALARI

(səh.49)

“Zənbur” jurnalı, 1910, №13. Şeir “Sarsaq” imzası ilə nəşr olunmuşdur. Sonra müəllif həmin seri “Sınıq saz” kitabına daxil etmişdir (səh.30). “Sarsaq” A.Səhhətin gizli imzalarından biridir.

Bu misra “Zənbur” jurnalında belə getmişdir:

San fransızdır o və ya belçik.

“Həqiqət” (1909-1910) və “Günəş” (1910-1911) – Bakıda nəşr olunan qəzetlərdir.

“Morning” və “Deba” – İngilis və fransız qəzetləridir.

Metropol və San-susi – restoran adlarıdır. “San-susi” fransızca qayğısız deməkdir.

## ALİMNÜMALAR

(səh.51)

“Zənbur” jurnalı, 28 may 1910, №18. “Sarsaq” imzası ilə nəşr olunmuşdur.

Salman – Məhəmməd peyğəmbərin ən yaxın tərəfdarlarından olmuşdur.

İbn-Sina (980-1037) – Orta Asiyada yaşamış məşhur ensiklopedist alim və şairdir.

Rumi Mowlana (Cəlaləddin Rumi) (1207-1273) – fars dilində yazan məşhur türk şairidir. Uzun müddət Türkiyədə və ərəb ölkələrində yaşamışdır.

Farabi (870-950) – Orta Asiyada, Farabda doğulmuş, Bağdad və Suriyada yaşamış məşhur alim və filosofdur.

## “SABİR, EY ŞAIRİ-DÜHAPƏRVƏR”

(səh.53)

“Məlumat” qəzeti, 19 iyul 1911, №16. Sabirin ölümü münasibətilə yazılmış və “Qara xəbər” sərlövhəsi ilə böyük şairin ölümünü xəbər verən kiçik məqaləyə əlavə olunmuşdur. “Qara xəbər” ayrıca məqalə kimi “Əsərlər”in ikinci cildinə “Məqalələr” bölməsinə salınmışdır.

## SABİR

(səh.55)

“Məlumat” qəzeti, 21 iyul 1911, №18. Şerin ilk nəşri tarixi “Seçilmiş əsərlər”də yanlış olaraq 1912-ci il göstərilmişdir.

İkinci dəfə “Sınıq saz”da çap olunmuşdur (səh.29-30).

## TƏRƏQQİ VƏ TƏBİƏTİN QANUNU

(səh.56)

“Həqiqəti-əfkar” qəzeti, 24 dekabr 1911, №11. Qəzetdə “Təcəddüd və tərəqqi” sərlövhəsi ilə nəşr olunmuşdur. “Sınıq saz”a “Tərəqqi və təbiətin qanunu” adı ilə daxil edilmişdir (səh.36-37).

## OXULARIMA

(səh.57)

“Sınıq saz”, Bakı, 1912, səh.3-4. Bu şeir də nəzərə alınmaqla kitaba salınmış 22 mənzumə “Sınıq saz”da əsasən nəşr olunur. Buna görə də onların nəşr tarixləri 1912-ci il göstərilmişdir. Şübə yoxdur ki, bu şeirlərin bir qismini şair əvvəllər yazmış, ancaq 1912-ci ildə çap etdirmişdir.

“Sınıq saz”da ayrı-ayrı şeirlərə və misralara müəllif tərəfindən izahlar da verilmişdir.

Uyqu görmüş bir lalam mən, aləm əhli bütün kar,  
Söyləməkdən mən acizəm, dinləməkdən xəlayiq –

misralarına şair belə bir qeyd vermişdir:

“Mən künki-xabdidəvü aləm tamam kər,  
Mən acizəm zi göftənə xəlq əz şənidənəş –

şəri-farsisini ixtar edir. A.S.” (səh.4)

## TƏRCÜMEYİ-HALIM, YAXUD HULULU

(səh.58)

*Hululu* – “Hüluli” sözünün xalq danışq dilində işlənmiş şeklidir. Hülu-liyyə orta əsrlərdə və XIX əsrдə Şərqdə mütərəqqi cəhətləri olan ictimai-fəlsəfi cərəyan olmuşdur.

“Bəyani-hal” şerinin:

Almışlar əqəlli, barəkəllah!

misrasına verilən şərh belədir:

“Bu söz ilə:

Səxayi-büzürgani-İranzəmin,  
Düta barəkəllast, yek afərin, –

şəri-farsisinə təlmih edər” (səh.5).

“Ölü şəhər” şerindəki:

*Qəmli mazisini hekayət edər,  
Talindən bütün şikayət edər. –*

beyti Cəlaləddin Ruminin məşhur “Məsnəvi” sindən iqtibas edilmişdir.

“Yadindamıdır” şerində işlənən “ideal” sözünün şərhi belədir: “İdul və ideal kəlmələri latınca olub hər dildə istəməli qəbul olduğu üçün aciz də işlətdim” (səh.13).

“Füzulinin bir qəzəlini tərbi” adlı şerə verilən şərh belədir:

“Ədəbiyyatımızda toxmis, təsdis və qeyriləri çox olub da “tərbi” gör-mədiyimdən bu qəzəli belə yapdım” (səh.18). Şeir Füzulinin “Dəhənin dərdimə dərman dedilər cananın” misrası ilə başlanan qəzəli əsasında yazılmışdır.

“Yoldaşım üçün göz yaşı...” şeri “Sınıq saz”da “Mərsiyə” sərlövhəsi ilə nəşr olunmuşdur. Şerə belə izahat verilmişdir: “Bu mərsiyə süngülər ağızından qurtarıb da bir müsəlman evinə sığınarkən daş ürəkli ev sahibinin qurşunu ilə nagehan tərkihəyat edən yoldaşım üçün göz yaşıdır” (səh.29).

## YAY SƏHƏRİ

(səh.71)

“Məğrib günəşləri”, I hissə, Bakı, 1912, səh.18. “Məğrib günəşləri”ndə A.Səhhətin öz imzası ilə iki orijinal şeri çap olunmuşdur ki, onlardan biri “Od tutub qırmızı atəşlə yenə yandı üfüq” misrası ilə başlanan “Yay səhəri”dir. “Əsərlər”də həmin şeir yanlış olaraq tərcümə bölməsində verilmişdir (“Əsərləri”, Bakı, 1935, səh.273).

## OĞLUM ÜÇÜN

(səh.79)

“Məktəb” jurnalı, 1912, №5.

## SABİR

(səh.80)

“Məktəb”, 1913, №11. Səhhətin Sabir haqqında yazdığı üçüncü şeridir. Şairin 1917-ci ildə dostunun ölümünün altı illiyi münasibətilə yazdığı dördüncü seri isə əldə yoxdur. “Açıq söz” qəzetiində çap olunan “Şamaxıda Sabir günü” adlı məqalədə Səhhətin bu mənzumesindən bəhs edilir: “...həmin iyul ayının 12-də Şamaxıda müəllimlər kursunda iştirak edən müəllimlər mərhum Sabirin altı illik yovmi-vəfəti münasibətilə birinci şəhər məktəbində bir “Ədəbi səhər” tərtib etmişdilər. Saat 12-də məclis açılır. Əvvəl A.Səhhət cənabları mərhumun tərcüməyi-hali ilə hazırlunu aşına edir və həmin günə dair mərhumun haqqında söylədiyi şeri oxuyur. Sonra müəllimlər tərəfindən mərhumun öz şeirlərindən oxunur. Ələlxüsus Səhhət cənablarının söylədiyi şeir xalaiqdə yeni bir ruh əmələ gətirir” (“Şamaxıda Sabir günü”, “Açıq söz” qəzeti, 31 iyul 1917, №533).

## VƏTƏN

(səh.81)

“Məktəb” jurnalı, 1 fevral 1914, №2.

## NƏVAYI-AŞIQANƏ

(səh.82)

“Qurtuluş” jurnalı, 20 neysan (aprel) 1920, №2. Redaksiyadan şerə verilən izahat yazılırlar: “Mərhum Abbas Səhhət əfəndinin işbu əşarı 1915-ci ildə nəşr olunan “Qurtuluş”un 3-cü sayısında çap edilmək istənilmişdi. Lakin o zaman sansor buna müsaidə etmədiyindən 3-cü nömrənin 1-ci səhifəsi boş qalmışdı”. Redaksiyanın məlumatını “Qurtuluş”un əldə olan həmin nömrəsi təsdiq edir. Həqiqətən 1-ci nömrənin ilk səhifəsi boş qalmış, şərin ancaq adı yazılmış, bir də epiqraf kimi Hafızın aşağıdakı beyti yazılmışdır:

Məsləhət didi-mən in əst ki, yaran həmə kar  
Begüzərəndü xəmi-türreyi-yarı girənd.

(Tərcüməsi: Mənim məsləhətim budur ki, dostlar bütün işlərini buraxıb yarın qıvrım zülfünү tutsunlar). “Qurtuluş”, 1 noyabr, 1915, №3. Bu mənbəyə əsasən şərin çap tarixi 1915-ci il götürülmüşdür.

Əvvəlki nəşrlərdə şerin adı yanlış olaraq “Olmalı” getmişdir. Əməkdar müəllim Cəmo Cəbrayılbəylinin “Xatirələr”ində verdiyi məlumatata görə şeir ona ithaf olunmuşdur.

## NİNNİ

(səh.83)

“Qurtuluş” jurnalı, 16 noyabr 1915, №4.

## BƏRADƏRİM Ə.M.SƏRKƏROV CƏNABLARINA

(səh.84)

“Qurtuluş” jurnalı, 16 noyabr 1915, №4.

Məzmunundan belə məlum olur ki, bu şeri Səhhət dostu Ə.M. Sərkarovun xahişi ilə onun sevgilisinə xıtabən yazmışdır.

## HAŞIMBƏY MƏRHUM ÜÇÜN

(səh.86)

“Açıq saz” qəzeti, 2 mart 1916, №125. “Tazə həyat”, “Sədayi-həqq”, “Sədayi-Qafqaz” və s. qəzetlərin redaktoru olmuş Azərbaycan yazıçı və jurnalisti Haşimbəy Vəzirovun (1868-1916) vəfati münasibətilə yazılmışdır.

## “ŞAİR, ŞEİR PƏRİSİ VƏ ŞƏHƏRLİ”

(səh.87)

“Açıq söz” qəzeti, 4, 5, 6, 7 iyul 1916, №228, 229, 230, 231. İkinci dəfə “Maarif və mədəniyyət” jurnalının 1923-cü il fevral nömrəsində səhv olaraq “Abbas Səhhətin basılmamış mənzuməsi” qeydi ilə natamam və təhrif edilmiş şəkildə çap olunmuşdur. İkinci dəfə çapda poemanın sərlövhəsi dəyişdirilərək “Şair və şeir pərisi” adlandırılmış, əsərin bilavasitə ideyası ilə əlaqədar olan “Şəhərli” kələmisi ixtisar olunmuşdur. Bu səhv uzun müddət şairin çap olunan əsərlərində tekrar edilmişdir. Redaksiyanın məlumatını buraya köçürüük: “Mərhum şairimiz Abbas Səhhətin çap olunmamış əsərlərindəndir ki, hörmətli Salman Mümtaz vasitəsilə idarəmizə çatmış. Biz də ehya edərək məcmuəmizdə çap ediriz. Bunu da ixtar ediriz ki, Abbas Səhhətin 1 sayımızda çap olunmuş “Mayıs gecəsi” ünvanlı tərcüməsi təb olunmamış əsərlərdən olub ilk dəfə bizim məcmuəyə dərc edilmək üçün H.Sadiq tərəfindən idarəmizə verilmişdir” (“Maarif və mədəniyyət” jurnalı, 1923, №2).

## ŞƏRARƏ

(səh.95)

“Sövqat” qəzeti, 3 oktyabr 1916, №27.

## TƏXLİYƏ, YAXUD QAÇQIN

(səh.96)

“Qardaş köməyi” jurnalı, Bakı, 1335 (1917)-ci il, may.

## ŞAİR

(səh.97)

Şairin sağlığında çap olunmamış şeirlərdəndir. İlk dəfə 1923-cü ildə “Maarif və mədəniyyət” jurnalının 3-cü nömrəsində çap olunmuşdur.

## “KƏLNİYƏT” SATİRALARI

Abbas Səhhət “Kəlniyət” jurnalındaki satiralarını “Şeyx Şeypur” və “A.S.” imzaları ilə çap etdirmişdir. Şairlə şəxsən tanış olan ədəbiyyatşunas Salman Mümtaz xatırösində “Şeyx Şeypur” imzası ilə nəşr olunan şeirlərin Səhhətə aid olduğunu yazır (Şərq əlyazmaları sektor, Arxiv 38, Q-34 (580), №1, cüng). Bu barədə mətbuatda da məlumat verilmişdir (Nəcəf Nəcəfov, “Azərbaycan gəncləri”, 11 may 1971-ci il; Əjdər Ağayev və Ramin İsayev, “Azərbaycan müəllimi” qəzeti, 30 iyul 1971-ci il). Tədqiqat bu mülahizələrin doğru olduğunu sübut edir. Satiralar Səhhət külliyyatına ilk dəfə salınır.

## YOL VERİN!

(səh.98)

“Kəlniyət” jurnalı, 15 iyun 1912, №4. “Şeyx Şeypur” imzası ilə nəşr olunmuşdur.

“Kəlniyət” həmin nömrədə şairə belə cavab vermişdir:

Qabaqca, Şeyx Şeypur, gəl səbr qıl, ixtiyar,  
İranda min marü mur hökmdədir, bərqərar.

Yalvarıb ya etsə zor Qaşqay ilə Bəxtiyar,  
Bəlkə, Allah kərimdir, dayandı Nasırəlmülk.

### ACLIQ DAVASI

(səh.100)

“Kəlniyət” jurnalı, 29 iyun 1912, №6.

### TƏQDİR EDƏLİM!

(səh.102)

“Kəlniyət” jurnalı, 13 iyul 1912, №8.

Görkəmli maarif xadimi və yazıçı *Rəşidbəy Əfəndiyevin* dini kitabları rus dilinə tərcümə etməsinə işaret olunur.

### ZƏHMƏT ÇƏKMƏ!

(səh.104)

“Kəlniyət” jurnalı, 20 iyul 1912, №9.

Redaksiya həmin nömrədə “Şeyx Şeypur”a belə cavab vermişdir:

Utan, a Şeyx Şeypur, xalq böhtan atırsan,  
Müsürmanın millətin pis işlərə qatırsan.  
İş biləndir, danadır arifimiz, xanımız,  
Molla, bəyə, hamiya qurban gedər canımız.  
Gəl gedəlim kəndlərə, mirzələri görəlim,  
Yüzbaşıya baş əyib nə istəsə verilim,  
“Bəli, bəli” deyərkən söyüslərə güləlim,  
Kim nə desə dirləyib düşünəlim, ölülim.

### STUDENT

(səh.106)

“Kəlniyət” jurnalı, 3 avqust 1912, №11.

### BƏNZƏTMƏ

(səh.107)

“Kəlniyət” jurnalı, 10 avqust 1912, №12.

DEYİM, DEMƏYİM?!

(səh.109)

“Kəlniyət” jurnalı, 17 avqust 1912, №13.

ORUCLUĞUN PROQRAMMASI

(səh.110)

“Kəlniyət” jurnalı, 31 avqust 1912, №15.

ÇƏPƏR ÇƏKMƏSİN

(səh.113)

“Kəlniyət” jurnalı, 6 oktyabr 1912, №20.

ÇOX YAŞA!

(səh.115)

“Kəlniyət” jurnalı, 21 oktyabr 1912, №22.

İTALİYA

(səh.117)

“Kəlniyət” jurnalı, 28 oktyabr 1912, №23.

“KƏLNİYƏT”Ə MƏXSUS ƏDƏBİYYAT

(səh.118)

“Kəlniyət” jurnalı, 4 noyabr 1912, №24.

ƏDƏBİYYAT

(“Kəlniyət”! Al bircə qələmdan, kağız”)

(səh.120)

“Kəlniyət” jurnalı, 11 noyabr 1912, №25.

## “ÜXÜVVƏT” MƏKTƏBİ

(səh.122)

“Kəlniyət” jurnalı, 18 noyabr 1912, №26.

“Üxüvvət” (“Qardaşlıq”) – Şamaxıda açılmış məktəbin adı.

## ƏŞAR

(“KƏLNİYƏT”, AĞRIN BU QOCA NAQQALA)

(səh.124)

“Kəlniyət” jurnalı, 25 noyabr 1912, №27.

## ƏDƏBİYYAT

(“Kəlniyət”! Ey dərdimizin dərmanı)

(səh.126)

“Kəlniyət” jurnalı, 2 dekabr 1912, №28.

“SƏNİ MƏN SEVMƏYİRƏM, SEVMƏYİRƏM...”

(səh.128)

“Kəlniyət” jurnalı, 9 dekabr 1912, №29. XX əsr Azərbaycan mətbuatının da möqalələri, şeirləri ile çıxış edən, 1913-1914-cü illərdə “Şəlalə” jurnalının redaktoru olmuş Xalid Xürrəm Cəbrayılovun “O pirizadə ki, əvvəlcə sevərdim” mətləli şerinə parodiyyadır. Səhhət şeri “Möhtərəm Xalid bəy Cəbrayılovun nəzirə” qeydi ilə nəşr etdirmişdir.

## ŞEİR, YAXUD MEİR

(səh.130)

“Kəlniyət” jurnalı, 9 dekabr 1912, №29.

## ƏDƏBİYYAT

(Bəsdi daha “Kəlniyət”!)

(səh.132)

“Kəlniyət” jurnalı, 16 dekabr, 1912, №30.

## ƏDƏBİYYAT

(“Ey “Kəlniyət”! Ey xatirimin zövqü səfasi”)

(səh.134)

“Kəlniyət” jurnalı, 16 dekabr 1912, №30.

## ODESSA XƏYALATI

(səh.136)

“Kəlniyət” jurnalı, 1 yanvar 1913, №1.

## ROZƏXAN

(səh.138)

“Kəlniyət” jurnalı, 20 yanvar 1913, №4.

## TAZİYANƏLƏR

“VARSA DOĞRU SÖZƏ HƏVƏS SƏNDƏ”

(səh.139)

“Kəlniyət” jurnalı, 20 iyul 1912, №9.

“TELEQRAF GÜNDƏ VERİR XALQA XƏBƏR”

(səh.139)

“Kəlniyət” jurnalı, 28 oktyabr 1912, №23. “A.S.” imzası ilə nəşr olunmuşdur.

“RUSSKOYE SLOVO”, “NOVI VREMYA”

(səh.140)

“Kəlniyət” jurnalı, 11 noyabr 1912, №25. “A.S.” imzası ilə nəşr olunmuşdur.

“Russkoye slovo”, “Novoye vremya” – inqilabdan əvvəl Rusiyada nəşr olunan mürtəcə mətbuat orqanları idi. Burjua jurnalisti A.S.Suvorinin redaktorluq etdiyi “Novoye vremya”da əksinqilabi və mühafizəkar yazıları ilə çıxış edən M.Menşikov Qafqaz xalqları haqqında, o cümlədən Azərbaycan xalqı haqqında fitnəkar yazılar çap etdirirdi.

“VAR İDİ HEÇ OLMASA ŞİRVANDA BEŞ-ÜÇ İL QABAQ”

(səh.140)

“İqbal qəzeti, 16 noyabr 1912, №213. “Şeyx Şeypur” imzası ilə nəşr olunub.

“TELEQRAF MÜXBİRİ ŞƏRM EYLƏMƏYİR”

(səh.140)

“Kəlniyət” jurnalı, 18 noyabr 1912, №26. “A.S.” imzası ilə nəşr olunmuşdur.

“BÖLGÜ-BÖLGÜ OLMUŞ BU GÜN TÜRKİYƏ”

(səh.141)

“Kəlniyət” jurnalı, 2 dekabr 1912, №28. “A.S.” imzası ilə nəşr olunmuşdur.

ATA ÇIXAN AĞACI OĞUL BUDAQ-BUDAQ GƏZƏR

(səh.141)

“Kəlniyət” jurnalı, 28 oktyabr 1912, №23.

## MƏNZUM MƏKTUBLAR

DOSTUM MİRZƏ ABDULLA ŞAIQ CƏNABLARINA

(səh.143)

Məktub Abdulla Şaiqin:

Ey çeşmimin önündə mücəssəm vətən, vətən,  
Qəlbim kimi ələmlərə həmdəm vətən, vətən, –

beytilə başlanan “Vətən” adlı mənzuməsinə cavab olaraq yazılmışdır (Bax: A.Şaiq. Əsərləri, II cild, Bakı, 1968, səh.7).

A.Səhhət ilə A.Şaiq 1905-ci ildən uzun müddət məktublaşmışlar. Bu yazışmadan yegane nümunə olaraq qalan həmin məktub Azərbaycan SSR Mərkəzi Ədəbiyyat və İncəsənət Arxivində saxlanılır. A.Səhhətin məktubu bir-biri ilə əlaqəsi olmayan üç mənzum parçadan ibarətdir. Bu kitabda çap olunan “Dərya kənarı” və “Nəğmeyi-ordubəhiş” şeirləri həmin məktubun 2-3-cü hissələrini təşkil edir. Məktub belə bir qeydlə başlanır: “Əfəndim, övzai-ruzgarın həmvarə kəcrəftarlığı və zəmaneyi-namüsəidin həmişə giriftarlığı ta bəhal ərizənigar olmağıma mane olub; ələlxüsus posta tətili... Lihaza, bu günlərdə ki, bəradərimiz Ağa Mirzə Əlicabbar ki, xəyalı-əzimət varlarıydı, fürsət qənimət bilib mirati-ixlas və übudiyyətimi xidməti-şərifinizə məruz etməyə iftخار edirəm və xitabi-hümayunuvuza cavabən bir neçə əşəri-rəkakətşüarı yazımağa cəsarət eylərəm”.

Məktubun tarixi qeyd olunmamışdır. Lakin A.Şaiqin Səhhəti yazdığı məktubun 1905-ci ilə aid olduğunu, müəllim Əlicabbar Orucəliyevin (1876-1935) 1906-ci ilin əvvəllərində Şamaxıdan Bakıya köçdüyüünü və nəhayət, şairin pocta tətilindən söhbət açmaqla 1905-ci il inqilabına işarə etməsini göstərsək, məktubun 1905-ci ilin axırları, 1906-ci ilin əvvəllərində yazıldığını ehtimal etmək olar.

Bu mənzum məktubda Səhhətin 1905-ci illərdə keçirdiyi ziddiyyətli əhvali-ruhiyyə öz ifadəsini tapmışdır.

## YAZMAM!

Firidunbəy Köçərli cənablarına

(səh.145)

“Yeni irşad” qəzeti, 6 dekabr 1911, №81. İkinci dəfə “Sınıq saz”da nəşr olunmuşdur (səh.37-39). Mənzumənin A.Şaiq “Gülzar” dərsliyinə daxil etmişdir (Bakı, 1912, səh.242-244).

İkinci nəşrində şair son bəndi artırılmış, bəzi misralarda düzəliş etmişdir.

“Sınıq saz”dakı mətn əsasında nəşr olunur.

A.Səhhət 1903-cü ildə F.Köçərli ilə qiyabi tanış olmuş və bu zamandan başlayaraq onunla müntəzəm məktublaşmışdır (bax: A.Səhhət. Sabirin tərcüməyi-hali, M.Ə.Sabir. “Hophopnamə”, Bakı, 1912, səh.8. F.Köçərlinin arxiv fondunda A.Səhhətin xeyli məktubu var imiş. (Bax: Azərb. SSR Elmlər Akademiyasının respublika Şərq əlyazmaları fondu, F.Köçərlinin fondu, Q-<sup>1</sup>/<sub>5</sub>). Başqa müasirləri kimi A.Səhhətin də məktubları bizə gəlib çatmamışdır.

*Məhəmməd Tərrah*. Şamaxı şairlərindəndir. Səhhətin başçılıq etdiyi ədəbi məclisin üzvlərindən olmuşdur. Klassik şeir üslubunda əsərlər yazmışdır.

*Yəğma*. XIX əsrədə yaşamış, satirik əsərləri və həcylərilə məşhur fars şairidir.

## BİR MƏKTUBA CAVAB

(səh.147)

“Sınıq saz”, Bakı, 1912, səh.17. Mənzum məktub əməkdar müəllim Cəmo Cəbrayılbəyliyə yazılmışdır. A.Səhhətlə şeirlə məktublaşan C.Cəbrayılbəyli XX əsr mətbuatında “Aciz” imzası ilə şeirlər nəşr etdirmiştir.

## NASEH

(səh.148)

“Sınıq saz”, Bakı, 1812, səh.23-27.

*Ağaeli bəy Əfəndizadə Naseh (1856-1915)*. Şamaxı şairlərindəndir. Klassik Şərq şeri üslubunda yazılmış şeirlərin müəllifidir.

## BƏRADƏRİM FİRİDUNBƏY KÖCƏRLİ CƏNABLARINA

(səh.151)

“İqbal” qəzeti, 3 mart 1914, №592

## 9 MART. CƏMO CƏBRAYILBƏYLİYƏ

(səh.153)

Cəmo Cəbrayılbəyli. Xatırələrim, Nizami adına Ədəbiyyat İnstitutunun elmi arxiv, inv. №498, “Səhhət” bəhs, səh.15-18. Şeir 1915-ci ildə yazılmışdır.

İlk dəfə “Seçilmiş əsərlər”də nəşr olunmuşdur (səh.126-128). “Xatırələrim”də həmin məktub haqqında yazılır: “1923-cü ildə Maarif Komissarlığı tərəfindən nəşrə qoyulmaq üçün bir məcmuə planlaşdırılmışdı. İlk təşkilat işlərini aparmaq üçün Abdulla Şaiq, Salman Mümtaz və məndən ibarət olan üçlük təşkil edilmişdi. Katiblik mənim öhdəmə buraxılmışdı.

Məcmuə üçün material toplanarkən Səhhətin məndə olan məktublarını evdən götürüb idarədəki qovluğa qoydum. İstifadə edildikdən sonra yenə götürə biləcəyim ümidində idim. Çünkü hər şey öz əlimdə idi. İki ay keçdikdən sonra məcmuənin çıxmayaçağı məlum oldu. Bir gün idarəyə gəlib, içində material olan qovluğu yerində tapmadım. Salman Mümtaz onu aparmışdı...

Altı il sonra məktublardan yalnız 1915-ci ildə 9 mart tarixli təbriknaməni Mümtazdan ala bildim". "Xatirələrim" "Səhhət" bəhsini, səh.14-15.

## UŞAQ ŞEİRLƏRİ

### MƏKTƏB UŞAĞI

(səh.156)

"Dəbistan" jurnalı, 1907, №2. Jurnalda "Firdovsül-ətfal, yaxud çocuqlar bağçası" sərlövhəsilə çıxmışdır. İkinci dəfə "Yeni məktəb"də "Məktəb uşağı" adı ilə nəşr olunmuşdur (Bakı, 1909, səh.6-7).

### ANA VƏ OĞUL

(səh.157)

"Dəbistan" jurnalı, 1907, №2

### CÜCƏLƏR

(səh.158)

M.Mahmudbəyov, "Türk əlifbası", Bakı, 1907.

### QARI VƏ QULLUQQULARI

(səh.159)

M.Mahmudbəyov, "Türk əlifbası", "Bakı, 1907. Bir il sonra həmin şeir M.Mahmudbəyovun "İlk qiraət" dərsliyində "Abbas Səhhət Şirvani" imzası ilə çap olunmuşdur (Bakı, 1908, səh.25).

## QARANQUŞ BALALARI

(səh.159)

M.Mahmudbəyov, “Türk əlibbəsi”, Bakı, 1907.

### ATA VƏ OĞUL

(səh.160)

M.Mahmudbəyov, “Türk əlibbəsi”, Bakı, 1907. Həmin şerə “Əyyar” təxəl-lüslü şair “Ata və qız” adı ilə nəzirə yazmış və “Molla Nəsrəddin” jurnalında çap etdirmişdir (“Molla Nəsrəddin”, 14 mart 1914, №9).

“Ay dədə, dur get, mənə qolbağ, zər al,  
Bir dənə çarşaf, iki top məxmər al” –

beyti ilə başlanan bu nəzirəyə müəllif belə bir qeyd də vermişdir: “Möhtərəm Abbas Səhhət cənablarına nəzirə”.

### İT VƏ KÖLGƏSİ

(səh.160)

“Dəbistan” jurnalı, 1907, №6. “Səhhət Şirvani” imzası ilə çap olunmuşdur. Həmin şeir az sonra “İkinci il” dərsliyində yenə Səhhətin orijinal əsəri kimi nəşr olunmuşdur (Bakı, 1908, səh.30-31). Föhrüstdə şerin qarşısında “Səhhət” yazılmışdır. Şairin əsərlərinin 1928 və 1935-ci il çaplarında səhv olaraq “İt və kölgəsi” şeri tərcümələrin içərisində getmişdir (A.Səhhət. Müntəxəbat, Bakı, 1928, səh.131; Əsərləri, Bakı, 1935, səh.316).

### YAZ

(səh.161)

M.Mahmudbəyov. “Türk əlibbəsi”, Bakı, 1907... həmin şeir ikinci dəfə “Abbas Şirvani” imzası ilə “İlk qırəət” dərsliyində nəşr olunmuşdur (Bakı, 1908, səh.30).

### QUŞLAR

(səh.161)

“İkinci il” dərsliyi. Bakı, 1908, səh.70.

## OT BİÇİNİ

(səh.162)

M.Mahmudbəyov, “İlk qiraət”, Bakı, 1908, səh.31-32. “Abbas Səhhət” imzası ilə nəşr olunmuşdur. “Seçilmiş əsərlər”in 1950-ci il nəşrini hazırlarkən “İlk qiraət” dərsliyini əldə edə bilmədiyimiz üçün şerin nəşr tarixini və müəllifini dürüst təyin edə bilməmişdik. Buna görə də yanlış olaraq 1935-ci il nəşrindəki sahə təkrar olunmuş və şeir tərcümələr bəhsində, çap tarixi məlum olmayan əsərlər sırasında verilmişdir (“Seçilmiş əsərlər”, Bakı, 1950, səh.288). M.Mahmudbəyovun “Türk əlifbası və ilk qiraət” (Bakı, 1909, 3-cü çapı) dərsliyinin föhrüstündə də həmin şerin qarşısında yazılmışdır: “Mənzumeyi-Abbas Səhhət”.

## TƏNBƏL, GÜLLƏRİN BƏHSİ

(səh.162-163)

Hər iki şeir ilk dəfə M.Mahmudbəyovun “İlk qiraət” dərsliyində “Abbas Şirvani” imzası ilə çap olunmuşdur (Bakı, 1908, səh.37-38, 45-47). “Seçilmiş əsərlər”in 1950-ci il nəşrini hazırlarkən “İlk qiraət” dərsliyini əldə edə bilmədiyimiz üçün, “Od biçini” kimi, bu iki şerin də nəşr tarixini və ilk çap olunduğu mənbəyi müəyyənləşdirə bilməmişdik. Buna görə də “Seçilmiş əsərlər”də onun nəşr tarixi məlum olmayan şeirlər sırasında verilmişdir (səh.163, 164).

KÜÇƏ UŞAĞI, QARIŞQA VƏ MİLÇƏK, AYI VƏ ARILAR, TÜLKÜ  
VƏ QURD, TÜLKÜ VƏ MEYMUN, AYI VƏ ŞİR, OĞRU VƏ ANASI,  
GÜN VƏ KÜLƏK, SƏRÇƏ VƏ QIRĞI, ULAQ VƏ ASLAN

(səh.164-171)

Bu şeirlər M.Mahmudbəyovla A.Səhhətin tərtib etdikləri “Yeni məktəb” (“Üçüncü il”) dərsliyində nəşr olunmuşdur. Bakı, 1909, səh.6-7, 8-9, 24-25, 35, 42, 43, 45, 51, 57, 65, 90.

## İLK BAHAR

(səh.172)

“Məktəb” jurnalı, 1912, №9.

## İKİ UŞAQ

(səh.173)

“Məktəb” jurnalı, 1912, №11.

## KÖÇ

(səh.174)

“Məktəb” jurnalı, 1912, №13.

## ANA VƏ BALA

(səh.175)

“Məktəb” jurnalı, 1912, №14.

## İKİ DANA

(səh.176)

“Məktəb” jurnalı, 1912, №21.

## MƏKTƏB ŞAGİRDİ

(səh.177)

A.Səhhət. “Məğrib günəşləri”, Bakı, 1912, I hissə, səh.7-8. A.Səhhətin tərcümələri toplanan “Məğrib günəşləri” kitabçasının I hissəsində müəllifin öz imzası ilə iki orijinal şeri çap olunmuşdur ki, onlardan biri “Məktəb şagirdi”dir.

## AŞPAZ VƏ PİŞİK

(səh.178)

“Məktəb” jurnalı, 1913, №7.

## BİR MƏKTƏBDƏ İMTAHAN

(səh.181)

“Məktəb” jurnalı, 1913, №9.

## **HEKAYƏLƏR**

### **CƏRRAHLIQ**

(səh. 185)

“Məktəb” jurnalı, 1915, №6-7. Hekayə rus yazıçısı A.P.Çexovun “Xirurgiya” adlı hekayəsindən iqtibas edilmişdir. Hekayənin başlangıcında müəllif yazmışdır: “A.P.Çexova nəzirə”.

### **BƏDBƏXT AİLƏ**

(səh. 190)

“İqbal” qəzeti, 2 aprel 1915, №902.

### **QARAGÜNLÜ HƏLİMƏ**

(səh. 193)

“Qardaş köməyi” jurnalı, may, 1917.

## **PYESLƏR**

### **YOXSULLUQ EYİB DEYİL**

(səh. 199-211)

A.Səhhət. Yoxsulluq eyib deyil, Bakı, 1912. Məşhur rus dramaturqu A.N.Ostrovskinin “Бедность не порок” adlı komediyasından iqtibas edilmişdir.

### **NEFT FONTANI**

(səh. 212-225)

Abbas Səhhət. Neft fontanı, Bakı, 1912.

### **CƏHALƏT SƏMƏRƏSİ, YAXUD BİR YETİMİN XOŞBƏXTLİYİ**

(səh. 226-233)

“Məktəb” jurnalı, 1912, №13, 14, 15. Pyes 1914-cü ildə Bakıda ayrıca kitabça şəklində nəşr olunmuşdur.

## TAĞI VƏ NAĞI

(səh.234-240)

Pyesin çap olunduğu ilk mənbəyi müəyyən etmək mümkün olmadı. Sovet hakimiyyəti illərində “Təbliğ və tənqid teatrı”nda oynanmış bu əsərin mətni A.Səhhətin “Ösərləri”nin 1935-ci il çapı əsasında verilir.

Ərəb əlifbasında “nun” (n) və “tey” (t) hərfləri bir nöqtənin artıq olması ilə fərqlənirlər: ن – nundur, ت – teydir.

## MƏQALƏLƏR

### TƏZƏ ŞEİR NECƏ OLMALIDIR?

(səh.243)

“Həyat” qəzeti, 23 fevral 1905, №14.

Səhhətin nəşr edilmiş ilk məqaləsidir. “Ədəbi-elmi felyeton” adı ilə çap olunmuşdur. Məqalənin sonuna əlavə edilmiş şeir “Sınıq saz” kitabında “Bahar axşamı” sərlövhəsi ilə verilmişdir (səh.7). Şerin:

Ahəstəliyiynən üfüqə eyləyir ahəng,  
Şəffaf səmadə görünür şövqi-fəzarəng –

beytini müəllif “Sınıq saz”da aşağıdakı şəkildə təshih etmişdir:

Ahəstə günəş eylər ikən batmağə ahəng,  
Göy üzrə bulutlar da alar sevməli min rəng.

Şeir məqalə ilə birlikdə nəşr olunur.

## QARA XƏBƏR

(səh.245)

“Məlumat” qəzeti, 19 iyul 1911, №16.

Səhhətin dahi Azərbaycan şairi M.Ə.Sabirin ölümünü xəbər verən ilk məqaləsidir.

Sabirə həsr edilən “Sabir, ey şairi-dühabərvər” misrası ilə başlanan bu məqalənin sonunda verilmişdir.

## SABİR

(səh.246)

“Yeni irşad” qəzeti, 29, 31 avqust, 6 sentyabr 1911, №2, 4, 7.

Sabir haqqında yazılın ilk elmi əsərdir. Büyük şairin “Hophopnamə”sinə “Sabirin tərcümeyi-halı” adlı müqəddiməni yazan Səhhət bu əsərindən də istifadə etmişdir.

Sabirin əsərlərindən götirilən bəzi nümunələrdə çap variantları arasında fərqlər vardır. Bu nəşrdə Səhhətin mətni əsas götürülmüşdür.

*Əbdülhəqq Hamid* (1851-1937) – məşhur türk şairi və dramaturqu, “Məqbər”, “Əşbər”, “Düxtəri-hindu” və s. əsərlərin müəllifidir.

“Məlumat” – 1911-ci ildə Mehdibəy Hacınskinin redaktorluğu ilə nəşr olunan gündəlik siyasi, ədəbi qəzetdir.

*Viktor Hüqo* (1802-1885) – romantizm məktəbinə mənsub fransız şairi və romançısıdır. “Səfillər”, “Paris Notrdam kilsəsi”, “93-cü il”, “Gülən adam” kimi əsərləri məşhurdur.

*N.V.Qoqol* (1809-1852) – böyük rus realist yazıçısıdır. “Taras Bulba”, “Müfəttiş”, “Ölü canlar” kimi klassik əsərlərin müəllifidir.

*M.Y.Saltikov-Şedrin* (1826-1889) – böyük rus satirik yazıçısıdır. “Cənab Qolovlyovlar” romanının müəllifidir.

*Şatobrian F.R.* (1768-1848) – fransız yazıçısıdır. Mürtəce burjua romantiki və dövlət xadimidir. Monarxiyanın bərpa edilməsi münasibətilə “De Bonaparte et des Baurbans” (1814) (“Bonapart və burbonlar haqqında”) adlı əsərini yazmışdır.

Səhhət, məqalədə “Fransız şairlərindən Şatobrian fransız qövmünün səltənət xənədanından olan burbonlarla Napoleon Bonapart arasındaki müqayisəyə dair bir kitab yazmışdır” dedikdə həmin əsərə işarə edir.

Şatobrian eyni zamanda “Atala” (1801) və “Rene” (1802) kimi romanlar da yazmışdır.

*Napoleon Bonapart* (1769-1821) – 1804-1815-ci illərdə Fransa imperatoru olmuşdur.

*Burbonlar* – Fransada uzun müddət hakimiyyət sürmüş sülalədir.

*Mirzə Ələsgər xan Ətabək* – İran inqilabı dövründə fədailər əleyhinə mübarizə aparan mürtəce dövlət xadimlərindən olmuşdur. Həsən Ağa adlı bir nəfər mücahid tərəfindən öldürülmüşdür.

*Məhəmmədəli şah* (1872-1925) – İran inqilabı illərində İran şahı (1907-1909) olmuşdur. İri torpaq sahiblərinin mənafeyini müdafiə etmiş, inqilabi güvvələr əleyhinə mübarizə aparmış, milli məclisi qovmuşdur.

*Əbülfəsəm Firdovsi* (434 (41)-1020) – dahi fars və tacik şairidir. Məşhur “Şəhnamə” dastanının müəllifidir.

*Əşrəf Məhəmməd əfəndi* (1845-1912) – görkəmlı türk satirik şairidir.  
*Səyavuş* – Əbülfəzal Firdovsinin “Şahnamə” poemasındaki surətlər-dəndir.

*Sultan Mahmud Qəznəvi* (969-1000) – Əbülfəzal Firdovsiyə “Şahnamə” dastanını yazdırın Qəznəvi padşahıdır.

*Namiq Kamal* (1840-1888) – məşhur türk şairi, publisisti və dövlət xadimidir. “Təsviri-əfkar” qəzetini nəşr etmiş, sultan istibdadı əleyhinə mübarizə aparmışdır. Türk romanının əsasını qoymuş, “Vətən, yaxud Silistre” adlı tarixi dramı inqilabdan əvvəl Bakıda səhnəyə qoyulmuşdur. Namiq Kamal XX əsr Azərbaycan romantiklərinə təsir göstərmiş qabaqcıl türk şairlərindəndir.

*Məlik şah Cəlaləddin* (1055-1092) – Səlcuq hökmədarlarındandır. Atası Alp Arslan ölümdən sonra hakimiyətə keçmiş, Azərbaycanın şimal hissəsində səlcuqilərin hökmranlığını möhkəmləndirməyə çalışmışdır.

## SABİRİN TƏRCÜMEYİ-HALI

(səh.256)

Böyük satirikin həyatından bəhs edən ilk məqalədir.

1912-ci ildə Səhhət və müəllim Mahmud bəy Mahmudbəyovun səyi ilə çap olunmuş “Hophopnamə” kitabında çıxmışdır (“Hophopnamə”, Bakı, 1912, səh.4-12). “Hophopnamə”nin sonrakı nəşrlərinə daxil edilmişdir.

“Sabirin tərcümeyi-hali”ni yazarkən Səhhət “Sabir” məqaləsindən istifadə etmişdir. “Hophopnamə”nin 1912-ci il çapında Sabirin ölüm tarixi yanlış olaraq “1912-ci il” getmişdir.

1278-ci il zilhiccə ayının əvvəlinci günü – 1862-ci ilin 30 mayına mütabiqdir.

1329-cu il rəcəb ayının 28-i – 1911-ci ilin 12 iyuluna (yeni üslubla 25 iyul) mütabiqdir.

“Gülüstan” – məşhur fars şairi Sədi Şirazinin (1203) (1210-1293) əsəri.

*Məhəmməd Tərrah* – Azərbaycan şairidir. Qəzəl, qəsidə yazılmış, Şamaxıda Səhhətin rəhberlik etdiyi ədəbi məclisin iştirakçılarından olmuşdur. Sabirin və Səhhətin dostu idi.

*Ağaaelibəy Naseh* (1850-1913) – Azərbaycan şairidir. Qəzəl və qəsidələr yazmış, Şamaxıda Sabirin rəhberlik etdiyi ədəbi məclisin iştirakçılarından olmuşdur. Sabirin və Səhhətin dostu idi.

*Firidunbəy Köçərli* (1863-1920) – görkəmlı Azərbaycan pedagoqu və ədəbiyyatşünasıdır. Azərbaycan ədəbiyyatı tarixinə dair elmi əsərlərin, müxtəlif məzmunlu publisist məqalələrin müəllifidir. Sabir və Səhhətlə dost olmuş, onlarla məktublaşmışdır. Səhhətin F.Köçərliyə yazdığı iki mənzum məktubu “Əsərlər”ə daxil edilmişdir.

*...öz əyali da ona düşmən olub...* – Elmi ədəbiyyatda sübut olmuşdur ki, Sabirin “Nədamət və şikayət” şerindəki şikayətçi qadının simasında şairin arvadını görmək doğru deyildir.

“Nəşri-maarif” cəmiyyəti – Bakıda təşkil olunan xeyriyyə cəmiyyətlərindən biridir. 1905-ci il inqilabının təsirilə Azərbaycanda maarifin inkişafına kömək məqsədilə yaradılmışdır. Yaxşıçı və müəllim Sultanməcid Qənizadə (1863-1937) və jurnalist və müəllim Əliskəndər Cəfərzadə (1875-1941) cəmiyyətin fəal üzvlərindən və təşkilatçılarından olmuşdur.

## ŞAİRİ-MƏRHUM SABİR ƏFƏNDİNİN QƏBRİ

(səh.263)

“İqbəl” qəzeti, 1912, №161.

A.Səhhət M.Ə.Sabirin vəfatından sonra onun qəbrinin götürülməsi və əsərlərinin nəşri üçün ianə toplamaq işinə rəhbərlik etmiş və bu məqsədlə keçirilən müxtəlif tədbirlərin təşkilatçılarından olmuşdur.

## MÜQƏDDİMƏ

(səh.264)

“Məğrib günəşləri”, I cild, Bakı, 1912, səh, 4-6.

Şairin tərcümələrindən ibarət kitabına yazdığı müqəddimədir.

A.S.Puşkin (1799-1837) – dahi rus şairidir. Yeni realist rus ədəbiyyatının banisidir. “Yevgeni Onegin”, “Kapitan qızı”, “Boris Qodunov”, “Dubrovski” əsərlərinin müəllifidir. A.Səhhət Puşkin yaradıcılığına xüsusi rəğbət göstərmiş və onun xeyli əsərini tərcümə etmişdir.

M.Y.Lermontov (1814-1841) – dahi rus şairidir. A.Səhhət çox sevdiyi bu sənətkarın “Mtsarı”, “Hacı Abrek”, “Peyğəmbər”, “Çerkəslər”, “Mübahisə” kimi əsərlərini Azərbaycan dilinə tərcümə etmişdir.

C.Bayron (1788-1824) – məşhur ingilis şairi, inqilabi romantizmin görkəmli nümayəndələrindən biridir. “Manfred”, “Şilyon məhbusu”, “Don Juan” və b. əsərlərin müəllifidir.

*Bayronizm* – XIX əsrдə Bayronun adı ilə bağlı ədəbi-ictimai cərəyanıdır. Bayronizmin rus ədəbiyyatına – Puşkin və Lermontov yaradıcılıqlarına təsiri olmuşdur ki, Səhhət müqəddimədə bunu nəzərdə tutur.

## BİR-İKİ SÖZ

(səh.265)

“Sınıq saz”, Bakı, 1912, səh.2. Şairin ilk şeirlər məcmuəsinə yazdığı müqəddimədir.

*Tofiq Fikrət* (1867-1915) – məşhur türk şairi, pedaqoqu və jurnalistidir. “Rübəbi-şikəstə” və “Xələqun dəftəri” onun Azərbaycanda yayılmış əsərlərinindədir. T.Fikrət XX əsr Azərbaycan romantiklərinin təsir göstərən qabaqcıl Türkiyə şairlərindəndir.

### “SÖVQAT” OXULARINA

(səh.266)

“Sövqat” qəzeti, 29 sentyabr, 1916, №24. İxtisarla verilir.

“Sövqat” – gündəlik siyasi, iqtisadi, ədəbi qəzet. Redaktoru və naşiri A.Mirzəzadə. 1916-1917-ci illərdə nəşr olunmuşdur.

*Ibn Sina* (980-1037) – orta əsrlər Şərqiyyanın böyük alimi, ensiklopedistidir. Buxara şəhərində doğulmuş və təhsilini orada almışdır. Əsərlərini ərəb və fars dillərində yazımışdır. “Kitabi-əş-şəfa”, “Əl-qanun fittibbi”, “Danişnamə” kimi əsərləri məşhurdur.

*Farabi* Əbu Nəsr Məhəmməd (870-950) – orta əsrlər Şərqiyyanın böyük alim və filosofudur. Sır-Derya üzərindəki Farab şəhərində doğulmuşdur. Antik fəlsəfənin, Aristotelin fəlsəfi görüşlərinin Şərqdə təbliğatçılarından olmuşdur.

### QƏNDİN VÜCUDUMUZA OLAN FAYDASI

(səh.268)

“Sövqat” qəzeti, 13 fevral, 1917, №135.

*Qalen, Klavdi* (təx. 130 – təx. 200) – yunan həkimi və təbiətşünasıdır. Orta əsrlərdə tibb elminin inkişafına güclü təsir göstərmişdir. Tibbə, fəlsəfəyə, məntiqə dair əsərlərin müəllifidir. Şərqdə Calinus adı ilə də tanınır.

*Hippokrat* (eramızdan əvvəl, təxminən 460-377) – qədim Yunanistanın məşhur həkimlərindən, tibb elminin əsasını qoyanlardan biridir. Şərqdə Bokrat adı ilə də tanınır.

*Spenser Herbert* (1820-1903) – ingilis filosofu və sosioloqudur. “Biologyanın əsasları”, “Sintetik fəlsəfənin sistemi” kimi əsərlərin müəllifidir. Din ilə elmin birləşdirilməsinin tərəfdarı olmuş, fəlsəfədə aqnostisizm və pozitivizm nəzəriyyələrini müdafiə etmişdir.

### MİLLƏT MƏCLİSİ

(səh.271)

“Sövqat” qəzeti, 4 aprel, 1917, №175.

*Abdulla Cövdətbəy* (1869-1932) – türk həkimi, şairi və jurnalistidir. “İctihad” jurnalını nəşr etmişdir. Görüşlərində bir sıra mürtəcə cəhətlər olmuşdur.

## ÜÇÜNCÜ BİR DÜŞMƏN

(səh.273)

“Sövqat” qəzeti, 2 may, 1917, №197.

### ŞAMAXIDAN

(müxbir məktubları)

(səh.275)

“Açıq söz” qəzeti, 26 mart, 30 may, 20 iyun, 18 avqust, 20 noyabr 1917. №433, 484, 502, 505, 544, 610.

A.Səhhətin 6 müxbir məktubu Rusiyada Fevral inqilabından sonra Şamaxıda yaranan siyasi, iqtisadi və mədəni həyatın təsvirinə həsr olunmuşdur...

*Böyük Rusyanın möcüzönüma inqilabı* – 1917-ci il burjua demokratik Fevral inqilabı nəzərdə tutulur.

*Mustafa Əfəndi* – XX əsrin əvvəlində Şamaxının görkəmli din xadimlərindən biri, tərəqqipərvər Azərbaycan ziyalılarının dəfələrlə ifşa etdikləri Şamaxı qazisi Hacı Məcid Əfəndinin oğlu.

*Həqqi Veysov* (1895-1974) – əməkdar həkim. 1913-cü ildə A.Səhhət və Ə.Əfəndiyev ilə birlikdə Volqa boyu səyahətində olmuşdur. Həqqi Veysovun atası Hacı İsmayıllı Veysov Səhhətin Şamaxıda yoldaşlıq etdiyi qabaqcıl adamlardan idi.

*Əliheydər Qarayev* (1896-1938) – Şamaxı şəhərində doğulmuş, ilk təhvilini orada almışdır. 1917-ci ildə Şamaxıda Fəhlə və Əskər Deputatları Sovetinin yaradılmasında iştirak edir. Sovetə sədr seçilir və “Hümmət” təşkilatına başçılıq edir. 1919-cu ildə bolşevik partiyası sıralarına daxil olur. Sovet hakimiyyəti illərində bir sıra partiya və dövlət vəzifələrində çalışır.

*Mahmud bəy Mahmudbəyov* (1863-1923) – görkəmli müəllim və maarif xadimi. Qori seminariyasını bitirmiş, Bakıda müəllimlik etmişdir. XX əsrin əvvəllerində bir-birinin ardınca dərsliklər nəşr edən M.Mahmudbəyov Sabirin və Səhhətin yaxın dostu olmuşdur. Səhhətlə birlikdə “Yeni məktəb” (1909) və “Türk ədəbiyyatına ilk qədəm” (1914) dərsliklərini tərtib etmişdir.

*Əbülfəzəl Əminzadə* – Şamaxıda doğulmuş, gəncliyində ruhani, sovet dövründə isə müəllim olmuşdur. 40-50-ci illərdə S.M.Kirov adına Azərbaycan Dövlət Universitetində ərəb dilindən dərs demişdir.

*Rza Zaki* – Batumda doğulmuş XX əsrin əvvəllərində Gəncə və Bakıda bədii cəhətdən zəif əsərlər nəşr etmişdir. “Mənzumeyi-hicran” (1908), “Nakam qız” (1911), “Zavallı Cavad”, “Fədayi-eşq” (1912) adlı əsərləri XX əsr mətbuatında koskin təqnid olunmuşdur.

*A.P.Çexov (1860-1904)* – məşhur rus yazıçısı, satirik hekayelər və pyeslər müəllifidir. “6 nömrəli palata” (1892), “Qılaflı adam” (1898), “Üç bacı” (1900), “Albalı bağı” (1903-1904) və b. əsərləri məşhurdur.

## TƏRCÜMƏLƏR

### NƏĞMEYİ ORDBEHİŞT

(səh.295)

Bu şeir Səhhətin ilk tərcümələrindən olub onun 1905-ci ildə A.Şaiqə yazdığı məktubun müstəqil bir parçasını təşkil edir. Müəllif tərcümə haqqında belə məlumat verir: “Fransanın məşhur şüəralarından Jan Ramonun “Nəğmeyi-ord behişt” sərlövhəsi ilə qayət lətif bir mənzuməsini tərcümə etmişəm. Əgərçi şairin ehtisas etdiyi nükatı-nazikeyi-şerini kəmalinca tərcüməyə müvəffəq olmadım və lakin “Ma la yüdrükə küllhu la yütrükə küllühu” (tərcüməsi: tamamilə anlaşılmayan bütünlükə atılmaz) babindən bəqədri-qüvvə türkcəyə çıxartmaqlığa mübadirət eylədim” (məktubun əsli Azərbaycan Mərkəzi Dövlət Arxivinin “Ədəbiyyat və incəsənət şöbəsi”ndə A.Şaiqin fondunda saxlanılır). Şeir ilk dəfə “Maarif və mədəniyyət” jurnalında (1923, №8-9) çap olunmuş, aşağıdakı təhriflərə yol verilmişdir:

Sordum, niyə olduz, əcəba, beylə bəzəkli? –

Əvəzinə:

Sordum, nə üçün olmusunuz böylə bəzəkli?

Yaxud:

Ey alma ağacları, nədir sizdə bu halət? –

Əvəzinə:

Var sizdə, əvət, məncə bu gün ayrıca halət,

Yaxud:

Dün giryəli əbr ilə var idiz hamı məstur,  
İndi nədir bais ki, olubsuz belə məsrur? –  
əvəzinə:

Olmuş idiniz dün başa-baş əbr ilə məstur,  
İndi üzünüzdən saçılır yer üzünə nur.

### ZƏHMƏTKEŞ AYI

(səh.296)

M.Mahmudbəyov. A.Səhhət. “Yeni məktəb”. Bakı, 1909, səh.28. “Тру-  
долябивый медведь” təmsilinin tərcüməsidir.

### QAZLAR

(səh.297)

M.Mahmudbəyov. A.Səhhət. “Yeni məktəb”. Bakı, 1909, səh.31-32.  
“Гуси” təmsilinin tərcüməsidir.

### BALIQ, ÖRDƏK VƏ XƏRÇƏNG

(səh.299)

M.Mahmudbəyov. A.Səhhət. “Yeni məktəb”. Bakı, 1909, səh.39. “Лебедь,  
Шука и Рак” təmsilinin tərcüməsidir.

### CÜTÇÜ VƏ İLAN

(səh.300)

M.Mahmudbəyov. A.Səhhət. “Yeni məktəb”. Bakı, 1909, səh.60-61.  
“Крестьянин и Змей” təmsilinin tərcüməsidir. “Өsərlər”in ilk nəşrində  
yanlış olaraq orijinal şeir kimi verilmişdir (səh.161).

### FİL VƏ ALABAŞ

(səh.301)

M.Mahmudbəyov. A.Səhhət, “Yeni məktəb”, Bakı, 1909, səh.86-87.  
“Слон и Моська” təmsilinin tərcüməsidir.

## QURD VƏ QUZU

(səh.302)

M.Mahmudbəyov. A.Səhhət. “Yeni məktəb”. Bakı, 1909, səh.88-89. “Əsərlər”in 1935-ci il nəşrində səhv olaraq orjinal əsər kimi təqdim edilən bu şeir (səh.162) əslində İ.A.Krilovun “Волк и Ягненок” təmsilinin tərcüməsidir.

## SAZANDALAR

(səh.303)

M.Mahmudbəyov. A.Səhhət. “Yeni məktəb”. Bakı, 1910, səh.90-91. “Квартет” təmsilinin tərcüməsidir.

## GÖL VƏ ÇAY

(səh.304)

M.Mahmudbəyov. A.Səhhət, “Yeni məktəb”, Bakı, 1910, səh.127-128. “Пруд и Река” təmsilinin tərcüməsidir. “Əsərlər”in 1935-ci il nəşrində səhv olaraq orijinal şeir kimi təqdim olunmuşdur (səh.149).

## QARAQUŞ VƏ ARI

(səh.305)

M.Mahmudbəyov. A.Səhhət. “Yeni məktəb”. Bakı, 1910, səh.116-117. “Орел и Пчела” təmsilinin tərcüməsidir. İxtisarla tərcümə olunmuşdur.

## MTSIRİ

(səh.306)

M.Mahmudbəyov. A.Səhhət, “Yeni məktəb”, Bakı, 1909, səh.150-155. M.Y.Lermontovun eyni adlı poemasından tərcümədir. Poema ixtisarla tərcümə edilmişdir. Əsərin əvvəlinə əlavə olunmuş nəşr parçası ilk iki fəslin məzmunudur. “Əsərləri”ni 1950-ci il yanında tərcümənin natamam variantı əsas götürülmüşdür. Bu nəşrə tərcümənin təkmilləşmiş variantı daxil edilmişdir (F.Ağazadə. Ədəbiyyat məcmuəsi, Bakı, 1912, səh.234-244).

## PEYĞƏMBƏR

(səh.319)

A.Səhhət “Məğrib günəşləri”, I hissə, Bakı, 1912, səh.35-37.  
“Пророк” şerinin tərcüməsidir. Həmin ildə A.Şaiqin “Gülzar” dərsliyində də nəşr olunmuşdur (səh.129).

## VƏTƏN

(səh.320)

A.Səhhət. “Məğrib günəşləri”, II hissə, Bakı, 1912, səh.4-6. “Родина” şerinin tərcüməsidir.

## MÜBAHİSƏ

(səh.320)

A.Səhhət. “Məğrib günəşləri”, II hissə, səh.8-12. Şeir həmin ildə “Mübahisə. Rus şair və ədibi Lermontovdan tərcümə sərlövhəsi “Yeni irşad” qəzetində nəşr olunmuşdur (29 yanvar 1912, №24). “Спор” şerinin tərcüməsidir. “Məğrib günəşləri”nə tərcümənin işlənmiş, təkmilləşdirilmiş mətni daxil edilmişdir. Hazırkı nəşrdə həmin son mətn verilir.

Qəzət variantında tərcümə belə başlanır:

Kazbek dağı öz həmcinsi dağların,  
Dəstəsinin qarşısında bir dəfə  
Şat dağıyla höccət edirdi böylə:

Tərcümə eyni vaxtda A.Şaiqin “Gülzar” dərsliyində də nəşr olunmuşdur (Bakı, 1912, səh.148-152).

## ÇƏRKƏSLƏR

(səh.323)

A.Səhhət “Məğrib günəşləri”, II hissə, səh.15-23. “Черкесы” şerinin tərcüməsidir. Həmin ildə A.Şaiqin “Gülzar” dərsliyində nəşr olunmuşdur (səh.237-241).

## TEREKİN SÖVQATI

(səh.327)

A.Səhhət “Məğrib günəşləri”, II hissə, səh.23-26. “Дары Терека” şerinin tərcüməsidir. Eyni ildə A.Şaiqin “Gülzar” dərsliyində çıxmışdır (səh.275-277).

## ÜÇ XURMA AĞACI

(səh.328)

A.Səhhət “Məğrib günəşləri”, II hissə, səh.26-28. “Три пальмы” şerinin tərcüməsidir. Çərkəz dilində “qatıl” deməkdir.

## HACI ABREK

(səh.335)

A.Səhhət “Məğrib günəşləri”, II hissə, səh.32-49. “Хаджи Абрек” poemasının tərcüməsidir.

## YATMIŞ UŞAQ

(səh.347)

M.Mahmudbəyov. A.Səhhət, “Yeni məktəb”, Bakı, 1909, səh.16-17. Tərcümənin sonunda yazılmışdır: “Viktor Hüqo dan iqtibas”.

*Viktor Hüqo (1802-1885)* – fransız şairi və ədəbidir. Avropa romantizminin ən böyük nümayəndələrindən biridir. Məşhur romanları ilə yanaşı şeirlər də yazmışdır.

## OĞLUMA NƏSİHƏT

(səh.348)

M.Mahmudbəyov, A.Səhhət. “Yeni məktəb”. Bakı, 1909, səh.156.

*Əmir Xosrov Dəhləvi (1253-1325)* – hind şairi və alimdir. Əsərlərini fars dilində yazımış, mənşəyi etibarilə türk olmuşdur. Tarix və ədəbiyyatşunaslığa dair əsərləri vardır. Nizaminin “Xəmsə”sinə nəzirə olaraq “Mətləül-ənvar” əsərini yazmışdır.

## QAFQAZ

(səh.350)

“Həqiqət” qəzeti, 25 may 1910, №117. “Qardaşım Abdulla Şaiqə” sər-lövhəsi ilə nəşr olunmuşdur. Şerin altında yazılmışdır: “Puşkindən mütərcimi: A.Səhhət”. Tərcümənin işlənmiş variantı sonra “Məğrib günəşləri”ndə nəşr olunmuşdur (I hissə, səh.33-35). “Kavkaz” şerinin tərcüməsidir.

## QIŞ

(səh.351)

“Məktəb” jurnalı, 1911, №2.  
İkinçi dəfə “Məğrib günəşləri”ndə nəşr olunmuşdur (I hissə, səh.32-33).  
“Zima” şerinin tərcüməsidir.

## PEYĞƏMBƏR

(səh.351)

“Məğrib günəşləri”, I hissə, səh.38-39. “Пророк” şerinin tərcüməsidir. Eyni ildə A.Şaiqin “Gülzar” dərsliyində də nəşr olunmuşdur (Bakı, 1912, səh.128).

## SUDA BOĞULMUŞ

(səh.352)

“Məğrib günəşləri”, II hissə, səh.2-4. “Утопленник” şerinin tərcüməsidir.

*Qain* – bizcə Qabil həzrət Adəmin oğludur. Belə deyirlər ki, onun ruhu məqbəli-dərgah olaraq avara bir halda daim gəzir. Bəzi əşxasa görünüb istimdad edir. Burada Puşkin ona işarə edir. – A.Səhhətin qeydi. “Məğrib günəşləri”, II hissə, səh.3.

## QARAÇILAR

(səh.354)

“Məğrib günəşləri”, II hissə, səh.6-7. “Цыганы” əsərindən tərcümədir.

“QOVĞALI GÜZƏRGƏHLƏRİ  
HƏR GÜN GƏZƏRƏMSƏ”

(səh.355)

“Məğrib günəşləri”, II hissə, səh.52-54. A.S.Puşkindən tərcümədir.

UÇQUN, YAXUD UÇURUM

(səh.357)

“Məğrib günəşləri”, II hissə, səh.69-70. “Обвал” şerinin tərcüməsidir.

QIŞ YOLU, YA QIŞ SƏFƏRİ

(səh.358)

“Məğrib günəşləri”, II hissə, səh.70. “Зимняя дорога” şerinin tərcüməsidir.

UŞAQLIQ XATİRATI

(səh.359)

“Məktəb” jurnalı, 1911, №1. Sonra “Məğrib günəşləri”nin, I hissəsində çap olunmuşdur (səh.8-9). “Детство веселое, детские грезы” misrası ilə başlanan şerin tərcüməsidir. Şeir sərbəst tərcümə olunmuş, sərlövhə isə mütərcim tərefindən qoyulmuşdur.

Nikitin İ.S. (1824-1861) – rus şairidir. Rus kəndlisinin məişətini, ağır güzəranını təsvir edən realist əsərlər, doğma yurdun zəngin təbiətini təraənnüm edən şeirlər yazmışdır.

YAY SƏHƏRİ

(səh.359)

“Məğrib günəşləri”, I hissə, səh.18-20.

QIŞ

(səh.361)

“Məktəb” jurnalı, 1911, №2. Sonra “Məğrib günəşləri”də nəşr olunmuşdur (I hissə, səh.3). “Зима” şerinin tərcüməsidir.

## ANA DUASI

(səh.362)

“Məğrib günəşləri”, I hissə, səh.10-11.

*Derjavin Q.R. (1743-1816)* – məşhur rus şairidir. “Knyaz Meşerskinin ölümünə mərsiyyə” (1779), “Şəlalə” (1798) şeirlərini, bir sıra pyeslərin müəllifidir. XIX əsrin əvvəllərində romantik rus şerinin inkişafına onun yaradıcılığı müsbət təsir göstərmişdir.

## VƏTƏNİ YADA SALMAQ

(səh.363)

“Məğrib günəşləri”, I hissə, səh.11-12.

*Kozlov İ.İ. (1779-1840)* – rus şairidir. İctimai məzmunda lirik şeirlər, poemalar yazmış, Qərbi Avropa ədəbiyyatından C.Bayron, V.Skott, Dante, Miskeviç və başqa klassiklərin əsərlərini tərcümə etmişdir.

## KİM MƏNƏ YAVURAQDIR

(səh.364)

“Məğrib günəşləri”, I hissə, səh.12-14.

*Jadovski Y.V. (1824-1883)* – rus şairidir. İlk şeirlər kitabı 1846-cı ildə nəşr olunmuşdur. A.Səhhətin mövzularına uyğun gələn təbiətə dair şeirlər yazmışdır (“Axşam və səhər”, 1845, “Gecə”, 1846 və b). Əsərlərində kənd-lilərin həyatı, ictimai ədalətsizliyin tənqidi mühüm yer tutur.

## DİLƏNÇİ

(səh.365)

“Məğrib günəşləri”, I hissə, səh.14-16. A.N.Pleşşeyevdən tərcümədir.

*Pleşşeyev A.N. (1825-1893)* – rus şairi və tənqidçisidir. 1846-cı ildə “Şeirlər” adlı kitabçası nəşr olunmuşdur.

## YAĞIŞDAN SONRA

(səh.367)

“Məğrib günəşləri”, I hissə, səh.20-21. “Əsərləri 1935-ci il çapında şeir yanlış olaraq rus şairi Mixaylova aid edilmişdir (səh.284). “Məğrib günəş-

ləri”ndə şerin müəllifinin adı ərifba xətası üzündən “Qofman” yerinə “Qokmat” (ərəb ərifbasında bir nöqtənin artıq düşməsi üzündən) getmiş (səh.21), buna görə 1950-ci il nəşrində şerin müəllifi müəyyənləşdirilməmişdir (səh.270).

*Qofman V.V. (1884-1911)* – rus şairidir. Romantik üslubda şeirlər yazmış, intim lirikaya güclü meyl göstərmişdir. Bir müddət rus simvolisti K.D.Bal-montun təsiri altında olmuşdur.

### YAY GECƏSİNİN AXŞAMI; ÇAY KƏNARI; PAYIZ

(səh.368-369)

“Məğrib günəşləri”, I hissə, səh.16-17, 24-25, 26-27.

### TAXIL BİÇİNİ

(səh.370)

“Məğrib günəşləri”, I hissə, səh.22-24.

*Koltsov A.V. (1809-1842)* – Səhhətin çox sevdiyi rus şairlərindən olmuşdur. Onun poeziyasına məxsus sadəlik, kəndlə həyatına, zəhmətə maraqlı təbiəti duymaq ustalığı Səhhət şerinə çox uyğun idi.

### PAYIZIN NİŞANƏLƏRİ

(səh.372)

“Məğrib günəşləri”, I hissə, səh.25-26. Şerin sonunda yazılmışdır: “Qrevdan iqtibas”.

*Qrekov N.P. (1810-1866)* – rus şairi və tərcüməçisidir. İngilis, fransız, alman və ispan dillərindən tərcümələr etmişdir. Tərcümələri sırasında Getenin “Faust”, Şekspirin “Romeo və Cülyetta”, A. de Müssenin “Rolla” əsərlərini, Heynenin şeirlərini göstərmək olar. N.P.Qrekov rübəbi, təbiət mənzərələrini təsvir edən orijinal şeirlər də yazımdır.

### PAYIZ

(səh.373)

“Məğrib günəşləri”, I hissə, səh.27-28.

*Şkulyov F.S. (1868-1930)* – rus proletar şairidir. Əmək fəaliyətinə fəhləliklə başlamışdır. Nekrasovun təsirilə yazdığı ilk şeirləri 90-cı illərin əvvəl-

lərində nəşr olunmuşdur. 1905-ci il dekabr silahlı üsyانında fəal iştirak etmiş, “Звезда”, “Правда” kimi bolşevik qəzetlərinde əsərləri nəşr olunmuşdur. Əmək – şairin əsas mövzularındandır.

### QIŞ SABAHI

(səh.374)

“Məğrib günəşləri”, I hissə, səh.28-29.

*Neçayev Y.Y. (1859-1925)* – rus şairidir. Rus zəhmətkeşlərinin ağır həyatını təsvir edən şeirlər yazımışdır. “Əsərlər”də şairin familiyası yanlış olaraq “Tebçayev” getmişdir. Bu səhv “Məğrib günəşləri”ndən gəlir (I hissə, səh.29).

### QIŞ GECƏSİ

(səh.375)

“Məğrib günəşləri”, I hissə, səh.29-31. İ.A.Belousovdan tərcümədir.

*Belousov İ.A. (1863-1930)* – rus şairidir. İlk mətbü əsəri T.Q.Şevçenko-nun “Kobzar”dan (“Из Кобзаря”, 1887) adlı tərcümə kitabıdır. Uşaqlar üçün şeir və hekayələr də yazmışdır.

### ƏRDO MƏLİK

(səh.376)

“Məğrib günəşləri”, II hissə, səh.13-15.

*Gete İ.V. (1749-1832)* – dahi alman şairi və mütefəkkiridir.

Alman maarifçiliyinin görkəmli nümayəndəsidir. Cahanşünul “Faust” əsərinin müəllifidir.

### GÜN ÇIXIR, BATIR...

(səh.378)

“Məğrib günəşləri”, II hissə, səh.49. Tərcüməni müəllif aşağıdakı qeyd ilə nəşr etdirmiştir. “Maksim Qorkinin “Qərində” adlı dramından”. Büyyük proletar ədibi A.M.Qorkidən Azərbaycan dilinə ilk tərcümədir.

### AĞ PALΤAR

(səh.379)

“Məğrib günəşləri”, II hissə, səh.49-52. Moris Hartmandan tərcümədir.

*Moris Hartman (1821-1872)* – macar yazardır. İngilabi mövzuda şeirləri vardır. “Ağ örtük” adlı seri 60-70-ci illərdə rus oxucuları arasında məşhur olmuş, M.L.Mixaylov, A.N.Pleşseyev, P.İ.Veynberq tərəfindən rus dilinə tərcümə edilmişdir. A.Səhhət öz tərcüməsində M.L.Mixaylova əsaslaşmış (“Белое покрывало”, М.Л.Михайлов. Сочинения, 1915, т. III стр. 246) və müəllif kimi yanlış olaraq Moris Hartman əvəzinə M.L.Mixaylovu göstərmüşdür (“Мэгrib гүнөшлəri”, II hissə, səh.52).

## DUSTAQ

(səh.382)

“Məğrib günəşləri”, II hissə, səh.54-55. “Əsərləri”i 1950-ci il nəşrində “A.K.Tolstoy” əvəzinə yanlış olaraq “A.N.Tolstoy” getmişdir.

*Tolstoy A.K. (1917-1875)* – rus şairi və dramaturqudur. Qraf nəslindən olmuş, tarixi mövzular, roman və dramlar yazmışdır. 50-60-ci illərdə yazdığı lirik şeirləri, balladaları Rusiyada geniş yayılmışdır.

## SÜKUT

(səh.383)

“Məğrib günəşləri”, II hissə, səh.62. “Əsərlər”in 1950-ci il nəşrinə salınmamışdır. İlk nəşrda son misra yanlış köçürülmüşdür.

Doğrudur orda deyilsin, o yerə şayandır (səh.299).

*Minski N.M. (1855-1937)* – rus şerində dekadentizmin əsasını qoyanlar-dan olmuşdur. “Şeirlər” (1883) adlanan kitabı çar senzurası tərəfindən məhv edilmişdir.

## XƏBƏRDAR!

(səh.384)

“Məğrib günəşləri”, II hissə, səh.59-61.

*Holms Miller İ.İ. (1842-1871)* – inqilabçı rus şairidir. İngilabi-demokratik cərəyanə mənsub olan şair dövrün mühüm məsələlərinin həsr olunmuş şeirlər yazmışdır. Səhhət onun müasir cəmiyyətə nifrətini, azadlığa olan meylini tərənnüm edən məşhur “Dinlə!” (“Слушай!”) şerini “Xəbərdar!” adı ilə tərcümə etmişdir.

“İSTİQBAL BİZİMDİR”, “DANIŞMA”,  
“İRƏLİ”, “HƏYAT”, “ZİNDAN”

(səh.386-390)

“Məğrib günəşləri”, II hissə, səh.62-67. S.Y.Nadsona aid olan bu şeirlərin kitabda bəzisinin müəllifi göstərilməmiş, “Zindan” şerinin sonunda isə yazılmışdır: “Əsası Nadsondan”.

*Nadson S.Y. (1862-1887)* – rus şairidir. Puşkin, Nekrasov şerinə meyl göstərmİŞ, dövrün qabaqcıl ideyalarını tərənnüm edən şeirlər yazmışdır. İrtica dövrünün təsiri ilə yaranan küskünlükə bərabər, gələcəyə inam Nadson şeri üçün səciyyəvidir. A.Səhhət Nadson yaradıcılığına xüsusi həvəs göstərmiş, onun məşhur “Друг мой, брат мой, усталый, страдающий брат” misrası ilə başlanan şerini “İstiqbal bizimdir” adı ilə sərbəst tərcümə etmişdir. “Məğrib günəşləri” kitabçasında şerin müəllifi göstərilmədiyindən (II hissə, səh.65) Səhhətin ilk kitablarına orijinal əsər kimi daxil edilmişdir (Əsərləri, Bakı, 1935, səh.53). Buna görə də Səhhət yaradıcılığından bəhs edən tədqiqatçılar da yanlış olaraq bu şeirdən uzun müddət orijinal əsər kimi bəhs etmişlər.

YAN QUSUN LİSANINDAN DEYİLMİŞDİR

(səh.391)

“Məğrib günəşləri”, II hissə, səh.67-68. Büyük Ukrayna şairi T.Q.Şevçenkonun (1814-1861) “Kafir” (“Еретик”) adlı şerinin ixtisarla sərbəst tərcüməsidir. “Məğrib günəşləri”ndə şerin müəllif rus şairi və mütərcimi İ.A.Belousov (1863-1930) göstərilir. A.Səhhət cəx vətənpərvəri Yan Qusa həsr olunmuş tərcüməsini belə izahatla nəşr etdirmişdir: “Yan Qus qüruni-vüstəda papaların yolsuz məsləkini tərk etməyi tövsiyə edən xristian rəhbərlərindəndir ki, bilaxiro papalar tərofından edam cəzasına məhkum olub ehraqi-binnar edilmişdir”.

Şeri ikinci dəfə A.Səhhət “Qurtuluş” jurnalında nəşr etdirmiş (16 oktyabr 1915, №2) və ona belə şərh vermişdir: “Qüruni-vüstəda Fransa məlikəsi Konstansın fərmanı ilə odda yandırılmaqla edam cəzasına məhkum edilən şəhidi-hürriyət, rahibi-məşhur Yan Qusun dilindən söylənmiş, Şevçenkonadan tərcümə”.

Beləliklə, A.Səhhət ikinci nəşrdə şerin əsl müəllifini göstərir. İlk nəşrdə müəllif kimi göstərilən Belousov əslində Şevçenkonun həmin şerini rus

dilinə çevirən tərcüməcidi. Görünür, A.Səhhət tərcümə üçün rus mətninə müraciət etmişdir.

İkinci nəşrdə Səhhət bəzi misralarda düzəlişlər etmişdir.

*Yan Qus* (1369-1445) – çex xalqının milli-azadlığı uğrunda mübarizə aparmışdır. Katolik kilsəsinin təbliğ etdiyi dini ehkamların əleyhinə olmuş və bunun üçün kilsədə mühakimə olunub bir dinsiz kimi yandırılmışdır. Şevçenko Yan Qus surətində vətənin azadlığı uğrunda mübarizə aparan qəhrəmanı tərənnüm etmişdir.

*Konstans* – Yan Qusun mühakimə olunduğu şəhərin adıdır.

### “MƏN MÜQƏDDƏS TƏSVİRLƏRİN ÖNÜNDƏ”

(səh.393)

“İqdam” qəzeti, 1915, №50. Tərcümə belə bir qeydlə nəşr olunmuşdur. “Nəcib qonşumuz gürcü millətinin şairi Akaki Seretelinin vəfati münasibətilə əşarəndə tərcümə edilmiş parça. Məbədlərə məxsus təsvir müqabilində”. “Əsərlər”ə ilk dəfə daxil edilir.

*A.R.Sereteli* (1840-1915) – məşhur gürcü şairidir. Yeni gürcü ədəbiyatının banilərindəndir. Xalqın milli azadlığı mövzusunda tarixi poemalar yazmış, publisist əsərlər, lirik şeirlər nəşr etdirmişdir. A.Seretelinin ölümü Azərbaycanda böyük itki kimi qarşılanmışdı. A.Səhhət şairin iki əsərini tərcümə edib nəşr etdirmişdir. İkinci tərcüməsi “Xanəndə Qoqi” adlanır.

### XANƏNDƏ QOQI

(səh.394)

“Yeni iqdam” qəzeti, 16, 17 aprel 1915, №20-21. Tərcüməni birinci dəfə professor Kamran Məmmədov nəşr etdirmişdir (“Ədəbiyyat və incəsənət” qəzeti, 11 noyabr 1961, №44).

### N.BARATAŞVİLİ NƏŞİDƏLƏRİNDE

(səh.400)

“Açıq söz” qəzeti, 16 dekabr 1916, №353. 1916-ci ildə Gürcüstanda N.M.Barataşvilinin anadan omlasının 100 illiyi qeyd olunarkən (şairin 1817-ci ildə doğulması sonralar məlum olmuşdur) Səhhət də bu yubileyə öz tərcüməsi ilə cavab vermişdir. Şeir “Əsərlər”in 1935-ci il nəşrində səhv olaraq orijinal əsərlər içərisinə daxil edilmişdir (səh.100).

*Barataşvili N.M. (1817-1845)* – gürcü romantizminin görkəmli nümayəndələrindəndir. Məşhur “Merani” şerinin müəllifidir ki, Səhhətin tərcüməsi onun bir hissəsidir.

## MAYIS GECƏSİ

(səh.401)

“Maarif və mədəniyyət” jurnalı, 1923, №1. Bu tərcümənin hansı mənbə əsasında nəşr edildiyini müəyyənləşdirmək mümkün olmadı.

*Alfred de Müsse (1810-1857)* – fransız şairidir. İlk əsərlərini romantizm üslubunda yazmışdır. Müssö Rusiyada da məşhur olmuş, Puşkin, Tolstoy, Qorki onun yaradıcılığına yüksək qiymət vermişlər.

## MÜƏLLİFLƏRİ MƏLUM OLMAYAN TƏRCÜMƏLƏR

### TƏBİƏTİN GÜLMƏSİ

(səh.406)

“İkinci il”. Bakı, 1908, səh.88. Fransız dilindən tərcümədir.

### BAĞÇA

(səh.406)

M.Mahmudbəyov. “İllik qiraət”, Bakı, 1908, səh.12-13. Şerin sonunda yazılmışdır: “Ruscadan tərcümə. Abbas Şirvani”. İkinci dəfə M.Mahmudbəyovun “Türk əlifbası və ilk qiraət” (Bakı, 1909, səh.28-29) dörsliyində imzasız nəşr olunmuşdur. Föhrüstdə isə “Mənzumeyi-Abbas Səhhət” yazılmışdır. Şairin “Ösərləri”nin bütün nəşrlərinin orijinal şeir kimi daxil edilmişdir. Son nəşrdə məxəzi məlum olmayan şeirlər sırasında getmişdir.

### “QİTƏ”

(səh.407)

“Məğrib günləşləri”, II hissə, səh.8. Şerin sonunda yazılmışdır: “Ruscadan”.

LƏNƏT

(səh.407)

“Məğrib günəşləri”, II hissə, səh.56.

ƏDALƏT

(səh.408)

“Məğrib günəşləri”, II hissə, səh.56-57. Şerin sonunda yazılmışdır:  
“Paşkindən tərcümə”.

AXIRINCI NÖVHƏLƏR

(səh.408)

“Məğrib günəşləri”, II hissə, səh.57.

## MÜNDƏRİCAT

Ön söz .....	4
--------------	---

### ŞEİRLƏR

Şeyx Sədi .....	27
Xacə Hafız .....	28
“Ey könül, yatmagilən, dur gözün aç, bidar ol!” .....	29
Dörya konarı .....	31
Şamaxı zəlzələsi .....	32
Dəvət .....	34
Nidayi-millət yaxud amali-vətənpərvərənə .....	35
Fəryadi-intibah yaxud amali-vətənpərvərvarənə .....	37
Qəzet nədir? .....	39
“Ey vətən, getmə ki, əldən gedəriz” .....	40
Naleyi-təhəyyür yaxud millətə xitab .....	41
Dilbəri-hürriyyətə .....	42
Yad et! .....	43
Vaveylayı-nifrət .....	45
Yaz .....	46
Yay .....	46
Payız çağında .....	47
Qış .....	47
Vətən .....	48
Müsəlman ürəfaları .....	49
Alimnümalar .....	51
“Sabir, ey şairi-dühabərvər” .....	53
Sabir .....	55
Tərəqqi və təbiətin qanunu .....	56
Oxularına .....	57
Tərcüməyi-halim yaxud hululu .....	58
Bəyani-hal .....	59
Şikayət .....	59
Aləmi-islama .....	60
Ölü şəhər .....	61
Yadindamıdır? .....	62
Füzulinin bir qəzəlini tərbi .....	63
Nitqi-mənzum .....	64
Tohid .....	65

Məst yaxud sərخoş	.66
“Yoldaşım üçün göz yaşı”	.67
Bir məktuba cavab	.68
Özlərini sevənlərə	.69
Yay gecəsi	.70
Yay səhəri	.71
Əkinçi nağməsi	.72
Qış	.73
Əhmədin qeyrəti	.74
İnsanlıq vəzifəsi	.76
Yuxu	.77
Sual və cavab	.78
Yay səhəri	.79
Oğlum üçün	.79
Sabir	.80
Vətən	.81
Nəvayı-aşıqanə	.82
Ninni	.83
Bəradərim Ə.M.Sərkərov cənablarına!	.84
Haşimbəy mərhum üçün	.86
Şair, Şeir pərisi və Şəhərli	.87
Şərərə	.95
Təxliyə yaxud qaçqın	.96
Şair	.97

### “KƏLNİYƏT” SATİRALARI

Yol verin!	.98
Aclıq davası	.100
Təqdir edəlim!	.102
Zəhmət çəkmo!	.104
Student	.106
Bənzətmə	.107
Deyim, deməyim?!	.109
Oruclığın proqramması	.110
Çəpər çəkməsin	.113
Cox yaşa!	.115
İtaliya	.117
“Kəlniyət”ə məxsus ədəbiyyat	.118
Ədəbiyyat (“Kəlniyət”! Al bircə qələmdən, kağız)	.120

“Üxüvvət” məktəbi .....	122
Əşar (“Kəlniyət”, ağrin bu qoca naqqala”) .....	124
Ədəbiyyat (“Kəlniyət!” Ey dərdimizin dərməni”) .....	126
“Səni mən sevməyirəm, sevməyirəm...” .....	128
Şeir yaxud mer .....	130
Ədəbiyyat (“Bəsdi daha “Kəlniyət!”) .....	132
Ədəbiyyat (“Ey “Kəlniyət!” Ey xatırının zövqü savası”) .....	134
Odessa xəyalatı .....	136
Rozəxan .....	138

## TAZİYANƏLƏR

“Varsa doğru sözə həvəs səndə” .....	139
Teleqraf gündə verir xalqa xəbər .....	139
“Ruskoye slovo”, “Novı vremya” .....	140
“Var idi heç olmasa Şirvanda beş-üç il qabaq” .....	140
Teleqraf müxbiri şərm eyləməyir .....	140
Bölgü-bölgü olmuş bu gün Türkiyə .....	141
Ata çıxan ağacı oğlu budaq-budaq gəzər .....	141

## MƏNZUM MƏKTUBLAR

Dostum Mirzə Abdulla Şaiq cənablarına .....	143
Yazmam! .....	145
Bir məktuba cavab .....	147
Naseh .....	148
Bəradərim Firidunbəy Köçərli cənablarına .....	151
9 mart .....	153

## UŞAQ ŞEİRLƏRİ

Məktəb uşağı .....	156
Ana və oğul .....	157
Cüçələr .....	158
Qarı və qulluqçuları .....	159
Qaranquş balaları .....	159
Ata və oğul .....	160
İt və kölgəsi .....	160
Yaz .....	161
Quşlar .....	161
Ot biçini .....	162

Tənbəl .....	162
Güllərin bəhsı .....	163
Küçə uşağı .....	164
Qarışqa və milçək .....	165
Ayı və arılar .....	166
Tülkü və meymun .....	166
Tülkü və qurd .....	167
Ayı və şir .....	168
Sərçə və qırğı .....	168
Oğru və anası .....	169
Gün və külək .....	170
Ulaq və aslan .....	171
İlk bahar .....	172
İki uşaq .....	173
Köç .....	174
Ana və bala .....	175
İki dana .....	176
Məktəb şagirdi .....	177
Aşpaz və pişik .....	178
Bir məktəbdə imtahan .....	181

### HEKAYƏLƏR

Cərrahlıq .....	185
Bədbəxt ailə .....	190
Qaragünlü Həlimə .....	193

### PYESLƏR

Yoxsulluq eyib deyil .....	199
Neft fontani .....	212
Cəhalət səmərəsi yaxud bir yetimin xoşbəxtliyi .....	226
Tağrı və Nağı .....	234

### MƏQALƏLƏR

Təzə şeir necə olmalıdır? .....	243
Qara xəbər .....	245
Sabir .....	246
Sabirin tərcümeyi-hali .....	256

Şairi-mərhum Sabir əfəndinin qəbri .....	263
Müqəddimə .....	264
Bir-iki söz .....	265
“Sövqat” oxocularına .....	266
Qəndin vücudumuza olan faydası .....	268
Millət məclisi .....	271
Üçüncü bir düşmən .....	273
Şamaxıdan (müxbir məktubları) .....	275

## TƏRCÜMƏLƏR

J a n R a m o	
Nəğmeyi-ordbehiş .....	287
İ.A.K r ı l o v	
Zəhmətkeş ayı .....	288
Qazlar .....	289
Balıq, ördək və xərçəng .....	291
Cütçü və ilan .....	292
Fil və alabaş .....	293
Qurd və quzu .....	294
Sazandalar .....	295
Göl və çay .....	296
Qaraquş və arı .....	297
M.Y.L e r m o n t o v	
Mtsiri .....	298
Peyğəmbər .....	311
Vətən .....	312
Mübahisə .....	312
Çərkəslər .....	315
Terekin sövqati .....	319
Üç xurma ağacı .....	320
Qanlı .....	322
Hacı Abrek .....	327
V i k t o r H ü q o	
Yatmış uşaq .....	339
Ə m i r X o s r o v D ə h l ə v i	
Oğluma nəsihət .....	340

<b>A.S.P u ş k i n</b>	
Qafqaz .....	342
Qış .....	343
Peyğəmbər .....	343
Suda boğulmuş .....	344
Qaraçılار .....	346
“Qovğalı güzərgəhləri hər gün gəzərəmsə” .....	347
Uçqun yaxud uçurum .....	349
Qış yolu ya qış səfəri .....	350
<b>İ.S.N i k i t i n</b>	
Uşaqlıq xatirati .....	351
Yay səhəri .....	351
<b>L.M.M e d v e d y e v</b>	
Qış .....	353
<b>Q.R.D e r j a v i n</b>	
Ana duası .....	354
<b>İ.İ.K o z l o v</b>	
Vətəni yada salmaq .....	355
<b>Y.V.J a d o v s k i</b>	
Kim mənə yavuqraqdır? .....	356
<b>A N.P l e ş ş e y e v</b>	
Dilənçi .....	357
<b>V.V.Q o f m a n</b>	
Yağışdan sonra .....	359
<b>S m i r n o v</b>	
Yay gecəsinin axşamı .....	360
Çay kənarı .....	360
Payız .....	361
<b>A.V.K o l t s o v</b>	
Taxıl biçini .....	362

N.P.Q r e k o v	
Payızın nişanələri .....	364
F.S.Ş k u l y o v	
Payız .....	365
Y.Y.N e ç a y e v	
Qış sabahı .....	366
İ.A.B e l o u s o v	
Qış gecəsi .....	367
İ.V.G e t e	
Ərdo Məlik .....	368
M.Q o r k i	
Gün çıxır, batır... .....	370
M o r i s H a r t m a n	
Ağ paltar .....	371
A.K.T o l s t o y	
Dustaq .....	374
H.M.M i n s k i	
Sükut .....	375
H o l s -M i l l e r	
Xəbərdar .....	376
S.Y.N a d s o v	
İstiqlal bizimdir .....	378
Danışma .....	379
İrlili .....	379
Həyat .....	380
Zindan .....	381
T.Q.Ş e v ç e n k o	
Yan Qusun lisanından deyilmişdir .....	383

<b>A.R.S e r e t e l i</b>	
“Mən müqəddəs təsvirlərin önündə” .....	385
Xanəndə Qoqi .....	386
<b>N.B a r a t a ş v i l i</b>	
N.Barataşvili nəşidələrindən .....	392
<b>A l f r e d d e M ü s s e</b>	
Mayis gecəsi .....	393
<b>Müəllifləri məlum olmayan tərcümələr</b>	
Təbiətin gülməsi .....	398
Bağça .....	398
Qite .....	399
Lənət .....	399
Ədalət .....	400
Axırıncı növhələr .....	400
Qeydlər .....	401

**ABBAS SƏHHƏT  
SEÇİLMİŞ ƏSƏRLƏRİ  
“LİDER NƏŞRİYYAT”  
BAKİ-2005**

Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Rəşad Həmidov*

Korrektor: *Ceyran Abbasova*

Yığılmağa verilmiştir 28.09.2004. Çapa imzalanmıştır 18.03.2005.  
Formatı 60x90  $\frac{1}{16}$ . Fiziki çap vərəqi 28,5. Offset çap üsulu.  
Tirajı 25000. Sifariş 49.

Kitab “PROMAT” mətbəəsində çap olunmuşdur.